



# ڪلهوڙا دؤر جو تاريخي ۽ تحقيقي جائزو

(ڪلهوڙا دؤر جي مختلف موضوعن تي چونڊ ۽ ايوارڊ يافتہ مضمون / مقالا)

مرتب  
جهانگير عباسي  
مشتاق ڪلهوڙو

عباسي ڪلهوڙا تنظيم سنڌ  
لاڙڪاڻو

ڊجيٽل ايڊيشن  
2023ع

سنڌ سلامت ڪتاب گهر

حق ۽ واسطا عباسي ڪلهوڙا تنظيم سنڌ

ڪتاب جو نالو	:	ڪلهوڙا دؤر جو تاريخي ۽ تحقيقي جائزو
موضوع	:	تحقيقي مقالا ۽ مضمون
مرتب	:	جهانگير عباسي / مشتاق ڪلهوڙو
ڇاپو پهريون	:	اپريل 2019ع
ڇپائيندڙ	:	عباسي ڪلهوڙا تنظيم سنڌ، لاڙڪاڻو
ڇپيندڙ	:	مارئي اڪيڊمي، حيدرآباد، سنڌ
ڪمپوزنگ	:	رائو خان ميگهواڙ
	:	سورج پرنٽرس، حيدرآباد، سنڌ
قيمت	:	400/- (چار سؤ رپيا)

ڊجيٽل ايڊيشن: سنڌ سلامت ڪتاب گهر

[www.sindhsalamat.com](http://www.sindhsalamat.com)

ع 2023

**Kholora Dour jo Tarekhi aye Thakeki Jaezo.**

Topic: Mazmoon/Makala.

Compiled by: Jahangir Abbasi/ Mushtaq Kalhoro

Edition: First.

Quantity: 500/00.

Price: 400/00.

Year: April 2019.

Published by: Marvi Publishers Hyderabad.

Publisher: Abbasi Kalhora Tanzem Sindh Larkana.

## ارپنا

ننڍي کنڊ جي عظيم شخصيت  
امان ڊاڪٽر بيگم اشرف عباسي  
جي نانُ

جنهن پنهنجي سموري حياتي  
ڏکي انسانيت جي سماجي خدمت ۽  
پاڪستان ۾ مستحڪم حقيقي جمهوريت لاءِ  
جدوجهد ڪندي گهاري.

## سنڌ سلامت ڀاران :

سنڌ سلامت ڪتاب گهر ڀاران سنڌ جي تاريخ بابت ڪتاب ”ڪلهوڙا دؤر جو تاريخي ۽ تحقيقي جائزو“ اوهان اڳيان آڻي رهيا آهيون، جنهن جا مرتب ڪندڙ جهانگير عباسي ۽ مشتاق ڪلهوڙو آهن.

سنڌ جي تاريخ ۾ محققن ۽ عالمن، ڪلهوڙن جي دؤر حڪومت کي سنڌ جو شاهڪار ۽ سنهري دؤر سڏيو آهي. هن ڪتاب ۾ ڪلهوڙن جي دؤر متعلق ليکڪن، محققن، استادن ۽ عالمن جا 15 انعام يافتہ مقالا/مضمون شامل ڪيا ويا آهن جن ۾ ڪلهوڙا دور جي مختلف پهلوئن کي سهيڙيو ويو آهي. هي مقالا تنظيم جي مختلف ڪانفرنسن ۾ پيش ڪيا ويا آهن.

هي ڪتاب 2019ع ۾ عباسي ڪلهوڙا تنظيم سنڌ ڀاران مارئي اڪيڊمي، حيدرآباد وٽان ڇپايو ويو.



محمد سليمان وساڻ  
مينيجنگ ايڊيٽر (اعزازي)، ڪراچي  
سنڌ سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## ستاءُ

7	مشتاق ڪلهوڙو	* پبلشر نوٽ
9	پڳدار حاجي منور عباسي	* پيغام
10	جهانگير عباسي	* مرتب پاران

## مضمون ۽ مقالا:

14	منظور علي ”پيارو“ عباسي	* ڪلهوڙا جي دؤر ۾ چانڊڪا پرڳڻي جون سياسي ۽ سماجي حالتون
20	سڪندر عباسي	* ڪلهوڙا دؤر حڪومت جي سياسي، سماجي حالتن جو مختصر جائزو
24	ڊاڪٽر بشير احمد ”شاد“	* ميان آدم شاهه ڪلهوڙو ۽ چانڊڪا پرڳڻو
29	نذير احمد ”شاکر“ بروهي	* ميان يار محمد ڪلهوڙي جي دؤر جو تحقيقي جائزو
52	محمد پنهل ڏهر	* ڪلهوڙا دؤر جو هڪ نامور سپهه سالار
		ميان محمد دائود خان عباسي
71	غلام محمد ڀٽي	* ڪلهوڙا دؤر جا نامور حڪمران
82	ڊاڪٽر بدر ڌامراڻو	* ڪلهوڙا حڪمرانن جا سپهه سالار
97	جهانگير عباسي	* ڪلهوڙا دؤر جو عظيم سپهه سالار، جرنيل شاهه بهارو
101	گوهر سنڌي	* ڪلهوڙا دؤر جون جنگيون
124	منظور سولنگي	* ڪلهوڙا دؤر جو نھري ۽ زرعي نظام
135	پروفيسر موهن لعل پريمي	* ڪلهوڙا دؤر ۾ سنڌي ادب جي اوسر
147	ڊاڪٽر هدايت پريم	* ڪلهوڙا دؤر جا مخطوطات
156	پروفيسر محمد شريف ”شاد“ سومرو	* ڪلهوڙا دؤر ۾ نٽي جا نامور عالم
170	پرويز شمس ڪلوڙ	* ڪلهوڙا دؤر جا نامور شاعر
176	راجا ”ڏاهر“ عباسي	* ڪلهوڙن جي دؤر جا مخطوطات: هڪ جائزو

## پبلشر نوٽ

عباسي ڪلهوڙا تنظيم سنڌ لاڙڪاڻو اها واحد تنظيم آهي جيڪا سنڌ اندر گذريل چاليهه ڏهاڪن کان وٺي عباسي ڪلهوڙا قوم جي ماڻهن جي مسئلن جي علاوہ سندن مالي سھائتا ڪرڻ سان گڏ بنا ڪنھن تفریق متپيد، ذات پات ۽ قوم قبيلي جي، باقي قومن جي پڻ سياسي، سماجي، معاشي ۽ ادبي حوالي سان بہ خدمتون سرانجام ڏيندي رھي ٿي. انھيءَ جو عملي مثال ھي ڪتاب ”ڪلهوڙا دؤر جو تحقيقي ۽ تاريخي جائزو“ آھي.

ھن تنظيم جو سرپرست اعليٰ ۽ عباسي ڪلهوڙا قوم جو سردار پڳدار حاجي منور علي عباسي جي شخصيت ۽ ڪردار ڪنھن بہ تعارف جو محتاج نہ آھي جنھن ٻين سرگرمين ساڻ گڏ ادبي حوالي سان بہ سنڌي ادب جي اوسر ۽ عباسي ڪلهوڙا جي نمايان ڪم کي غير معمولي درجو ڏنو آھي. برک ليکڪ، شاعر، لطيف جي پارکو ڊاڪٽر تنوير عباسي جي وفات بعد ادبي محتاج طور سندس نالي سان ”ڊاڪٽر تنوير عباسي ايوارڊ“ منعقد ڪندا رھيا آھن ۽ ھيل تائين ست ڊاڪٽر تنوير عباسي ايوارڊ تقريبن منعقد ڪري چڪا آھن. ھي ڪتاب انھن ايوارڊ تقريبن مان آيل چونڊ ۽ انعام يافتہ مقالن، مضمونن تي مشتمل آھي، جيڪي ڪلهوڙا دؤر حڪومت جي مختلف عنوان تحت تنظيم پاران گھرايا ويا ھئا.

ھن کان اڳ عباسي ڪلهوڙا تنظيم ڪيترائي ڪتاب، ڪيلينڊر شايع ڪرڻ سان گڏ ھر مھيني اخبار ”آواز ڪلهوڙا“ مسلسل شايع ڪندي رھي ٿي. تنوير ايوارڊ ۾ ڊاڪٽر تنوير عباسي تي لکيل مضمون ۽ مقالن جو ڪتاب ”مان تنوير آھيان“ کان پوءِ اٺين ايوارڊ جي موقعي تي ڪتاب ”ڪلهوڙا دؤر جو تحقيقي ۽ تاريخي جائزو“ شايع ڪندي نہایت سرھائي محسوس ٿي. ڪتاب جو مرتب سنڌي ۽ اردو ٻوليءَ جو ليکڪ، مترجم پروفيسر جھانگير عباسي ڪنھن بہ تعارف جو محتاج ناھي جنھن وڏي جستجو ۽ لڳن سان محنت ڪندي ھي ڪتاب ترتيب ڏنو آھي، جنھن لاءِ تنظيم سندس ثورائتي آھي.

اسان هيءَ اميد رکون ٿا ته عباسي ”ڪلهوڙا تنظيم سنڌ“ لاڙڪاڻو پاران شايع ڪيل هي ڪتاب، ادب ۽ تاريخ جي شاگردن، استادن، عام پڙهندڙن سان گڏ سنڌي ادب ۾ به پنهنجي موضوع جي اعتبار کان نمايان مقام حاصل ڪندو. مستقبل ۾ پڻ تنظيم هن قسم جا ادبي، تاريخي ۽ تحقيقي ڪتاب شايع ڪندي، ٻين شعبن جيان ادب ۾ به پنهنجو ڪردار ادا ڪندي رهندي. هن سلسلي ۾ اسين هر قسم جي تجويز کي دل سان پليڪار ڪنداسين. بقول شاهه سائين

ٿورا نه ٿورا مون تي ماروئڙن جا

2 مارچ 2019ع

خادم العلم

مشتاق علي ڪلهوڙو

انچارج شعبو ادب

عباسي ڪلهوڙا تنظيم سنڌ

لاڙڪاڻو





## پيغام

عباسي ڪلهوڙا تنظيم سنڌ لاڙڪاڻو واحد تنظيم آهي جيڪا گذريل ڪيترن ئي ڏهاڪن کان وڻي سماجي، سياسي، مذهبي، تاريخي، علمي ۽ عملي شعبن ۾ پاڻ پتوڙي رهي آهي. مفت اکين جي ڪئمپ، غريبن ۾ عيد برات جي موقعن تي راشن ۽ ٻيو سامان ڏيڻ. تاريخي ماڳ مڪانن جي سار سنڀال خاص ڪري ڪلهوڙا دؤر جي حڪمرانن بابت سيمينار منعقد ڪرڻ، ديني خدمتون ڪرڻ ۽ ٻيا اهڙا ڪيترائي ڪم آهن، جن ۾ هيءَ تنظيم پنهنجو ڪردار احسن طريقي سان سرانجام ڏيندي پئي اچي.

ڊاڪٽر تنوير عباسي جيڪو سنڌي ٻولي ۽ ادب جو برک شاعر، نقاد هو جنهن جي نالي سان تنظيم ڊاڪٽر تنوير عباسي ايوارڊ ڪندي رهي ٿي. هي ڪتاب انهن تي گذريل ايوارڊن ۾ آيل ڪلهوڙا دؤر جي مقالن ۽ مضمونن تي مشتمل آهي، جن مان چونڊ مضمون ۽ مقالا جن کي ليکڪن کي تنوير ايوارڊ ڏنو ويو هاڻ ڪتابي صورت ۾ ڪلهوڙا دؤر جو تحقيقي ۽ تاريخي جائزو جي عنوان سان شايع ڪندي سرهائي محسوس ڪري رهيا آهيون.

عباسي ڪلهوڙا تنظيم مستقبل ۾ پڻ ٻين سرگرمين سان گڏ ادب، ٻولي، سماجيات، تاريخ ۽ تمدن تي ڪم ڪندي پنهنجو ڪردار ادا ڪندي رهندي.

حاجي منور عباسي

پڳدار

عباسي ڪلهوڙا تنظيم سنڌ

لاڙڪاڻو

## مرتب پاران

سنڌ تي ڪلهوڙن جي حڪمراني تقريباً 82 سال رهي آهي. ڪلهوڙن جو دؤر حڪومت سنڌ جو سڀ کان اهم ۽ تاريخي دؤر ٿي گذريو آهي. ”ڪلهوڙن جي حڪمراني ميان آدم شاهه“ ڪلهوڙن کان شروع ٿي گذريو آهي. ميان عبدالنبي تائين ختم ٿئي ٿي. ڪلهوڙن جي دؤر کان سنڌ سالن جي غلامي واري عذاب کان آجي ٿي خودمختيار ۽ آزاد رياست جي حيثيت ۾ ترقي جي راه تي گامزن رهي آهي. ڪلهوڙا جيڪي سنڌ جا مقامي رهاڪو هئا. پيري مريدي کان سياسي طاقت ذريعي اقتدار ۾ آيا کين پنهنجي سموري دؤر ۾ جتي اندروني سازشن کي منهن ڏيڻو پيو اتي وري ڌارين جي يلغارن ۽ ڦرلٽ سان به مهاڏو اٽڪائڻو پيو هو. ڌارين جي هلائڻ ۾ سڀ کان وڌيڪ ڏکيايون ڪلهون کي نادر شاهه، احمد شاهه ابدالي ۽ مدد خان پناه جي حملن ۾ پيش آيون آهن، جن جي ظلمن ۽ راتاهن کي ياد ڪندي اڄ به ڏندين آڱريون اچيو وڃن ٿيون. پوءِ به ڪلهوڙا حڪمران مڙس ماڻهو ٿي انهن حالتن جو مقابلو ڪندي آزاد سنڌ رياست جي سک ۽ استحڪام لاءِ جدوجهد ڪئي آهي.

هي ڪتاب ”ڪلهوڙا دؤر جو تحقيقي ۽ تاريخي جائزو“ ڪلهوڙا دؤر حڪومت جي انهن اهڙن اهم حالتن، واقعن تي ڪئي آهي، هن ڪتاب ۾ ڪلهوڙا دؤر جي تاريخ کي چونڊ مقالن ۽ مضمونن جي صورت ۾ ڪتابي صورت ڏني وئي آهي. هي مقالا ۽ مضمون سنڌ جي نامور اسڪالرن، محققن، عالمن، اديبن، شاعرن ۽ نثر نگارن جا تحقيقي انداز ۾ لکيل آهن، جيڪي عباسي ڪلهوڙا تنظيم سنڌ لاڙڪاڻو پاران پهرئين کان ستين تائين هر سال منعقد ٿيندڙ ڊاڪٽر تنوير عباسي ايوارڊ لاءِ ڪلهوڙا دؤر جي مختلف عنوانن تحت تنظيم پاران ايوارڊ جي موقعي تي گهرايا ويا هئا. سنڌ جي برک اديب، محقق ۽ شاعر ڊاڪٽر تنوير عباسي جي وفات بعد سندس ادبي مڃتا طور تي تنظيم جي روح روان ۽ پڳدار حاجي منور عباسي پاران ڊاڪٽر تنوير

عباسي ايوارڊ باقاعده سان منعقد ٿيندو رهي ٿو. هن جي علاوہ نامياري سگهڙ محمد ملوڪ عباسي ۽ ٻين ڪيترن ئي ليکڪن جي حوالي سان پڻ عباسي ڪلهوڙا تنظيم سنڌ پنهنجيون علمي ۽ ادبي خدمتون سرانجام ڏنيون آهن.

هن ڪتاب ۾ شامل مضمون ۽ مقالا ”تنوير عباسي ايوارڊ“ لاءِ نامزد ٿيل آهن. جن کي ڪتابي صورت ۾ حاجي منور علي عباسي شايع ڪرڻ جو اعلان پڻ ڪيو هو. مجموعي طور تي ستن ايوارڊ دوران تنظيم کي ”ڪلهوڙا دؤر حڪومت“ بابت ڪل 23 مضمون ۽ مقالا وصول ٿيا، جن مان 13 چونڊ مقالا ۽ مضمون هن ڪتاب ”ڪلهوڙا دؤر جو تحقيقي ۽ تاريخي جائزو“ جي عنوان سان مرتب ڪري انهن ڊاڪٽر تنوير عباسي ايوارڊ جي موقعي تي پڌرو ڪجي ٿو. هن جي علاوہ تنظيم ”سومرا دؤر“ تي به مختلف ليکڪن ۽ محققن کان مضمون ۽ مقالا گهرايا هئا، جيڪي ڪنهن ايندڙ ڊاڪٽر تنوير عباسي ايوارڊ جي موقعي تي ڪتابي صورت ۾ شايع ڪيا ويندا.

ڪتاب ”ڪلهوڙا دؤر جو تحقيقي ۽ تاريخي جائزو“ ۾ مقالن جي ترتيب ۾ هن ڳالهه کي لازمي اهميت ڏني وئي آهي ته ڪلهوڙا دؤر جي سڀني پهلون جي مناسبت سان مقالا ۽ مضمون شامل ڪيا وڃن، جيئن ان دؤر جو مڪمل احاطو ڪرڻ سان گڏ ”ڪلهوڙن جي دؤر وارن واقعن، حالتن ۽ تبديلين کي بهتر تاريخي، سياسي، سماجي ۽ معاشي حالتن جي عڪاسي ڪندڙ منظور علي پيارو عباسي ۽ سڪندر عباسي جا لکيل مقالا ۽ مضمون آهن نامور محقق ڊاڪٽر بشير احمد ”شاد“ جو محترم نذير احمد ”شاڪر“ ۽ محمد پنهل ڏهر جا دقيق مقالا شامل آهن. سڀه سالارن، جرنيلن، اڳواڻن ۽ بهادرن جي متعلق ڊاڪٽر بدر ڌامراهو ۽ جهانگير عباسي ۽ غلام محمد ڀٽي جا مضمون ۽ مقالا آهن. جنگي حالتن جي تاريخ گوهر سنڌي، نھري ۽ آبپاشي نظام تي محترم منظور سولنگي جا مقالا شامل آهن. اهڙي طرح ديني عالمن، مدرسن ۽ مخطوطن بابت وري ڊاڪٽر هدايت پريم

سرڳواسي.... پروفيسر موهن لعل پريمي، پروفيسر شاد سومرو ۽ شمن ڪلهوڙا جا مقالا رکيا ويا آهن.

سنڌ جي تاريخ ۾ محققن ۽ عالمن ڪلهوڙن جي دؤر حڪومت کي سنڌ جو شاهڪار ۽ سنهري دؤر سڏيو آهي. انهيءَ لحاظ کان ڪتاب ”ڪلهوڙا دؤر جو تحقيقي ۽ تاريخي جائزو“ هن دؤر متعلق ليکڪن، محققن، استادن، ادب جي شاگردن سان گڏ عام پڙهندڙن کي پڻ ڪارائتو لاڳاپو ڏيندو، جنهن ۾ شامل مجموعي مقالن ۾ ڪلهوڙن جي صاحبيءَ وارن سڀني پهلون کي سمهڻ جي ڪوشش پڻ ڪئي وئي آهي.

تحقيق هونئن به ڏکيو عمل آهي جنهن ۾ ڪابه ڳالهه ۽ آخري حتمي نه هوندي آهي. سو ممڪن آهي ته ليکڪن جي لکيل هنن مقالن ۾ پڻ ڪيتريون ئي ڳالهيون ۽ رخ رهجي ويا هجن. هي مقالا 15 سال اڳ لکيل آهن جن جي چونڊ ۽ ترتيب بيحد ان لحاظ کان ڏکي هئي ته هڪ موضوع تي هڪ کان وڌيڪ مقالا موجود هئا پر ڪوشش اها ڪئي وئي آهي ته موضوع ۽ مواد جي لحاظ کان چونڊ ڪجي. بطور مرتب نگار ڪيتري حد تائين ڪامياب ٿيو آهيان. انهيءَ جو فيصلو هن ڪتاب جا پڙهندڙ ڪندا، پر آئون پنهنجي وس آهر هر ممڪن ڪوشش ڪئي آهي ته هڪ جامع ڪتاب پڙهندڙن آڏو مرتب ڪري پيش ڪري سگهجي. ڪجهه مقالن ۾ غير ضروري حوالا، فارسي متن ۽ ضميمي به ڏنا ويا هئا جن کي ڪتاب جي سميت کي مدنظر رکندي شامل نه ڪيو ويو آهي ته جيئن ڪتاب ۾ وڌ کان وڌ موضوعن کي شامل ڪري سگهجي.

هن ڪتاب جي سميت ۽ ترتيب دوران مان محترم مشتاق ڪلهوڙي جو بيحد ثورائتو آهيان جنهن مسلسل 15 سالن تائين هي سمورا مضمون ۽ مقالا پنهنجي ساهه ۾ سانڍي رکيا. هو عباسي ڪلهوڙا تنظيم لاڙڪاڻو جو هڪ سچو مخلص ۽ پراڻو هڏ ڏوڪي ڪارڪن پڻ آهي. جنهن جي صلاحن مان هن ڪتاب جي ترتيب دوران مون پڻ فائدو ورتو آهي. ڪتاب جي پبلشر محترم سڪندر ملاح جو به ثورائتو آهيان، جنهن هي ڪتاب شايع ڪري ڏيڻ واري

ذميوارِيءَ سان گڏ پنهنجون نيڪ صلاحتن سان پڻ نوازيو آهي. سڀ کان وڌيڪ مان تنظيم جي روح روان پڳدار حاجي منور عباسي جو شڪر گذار آهيان، جنهن جي ذاتي دلچسپي، ادب دوستيءَ جي طفيل هي ڪتاب اوهان تائين پهتو آهي، مان حاجي صاحب جو به شڪر گذار آهيان، جن مون مٿان اعتبار ڪندي هي عظيم ادبي پورهيو سرانجام ڏيڻ لاءِ بطور مرتب نگار مون کي هي ذميوارِي نپاڻڻ جو موقعو ڏنو. سچ ته پنهنجي عمل، ڪردار ۽ سوچ ۾ هو هڪ جديد ترقي پسند ۽ روشن خيال وڏيرو، ادب دوست ۽ عباسي ڪلهوڙن جو پڳدار آهي. مان اميد رکان ٿو ته هي ڪتاب سنڌ جي تاريخ سان گڏ ڪلهوڙا حڪمرانن جي دؤر کي سمجهڻ ۽ نوان گس ڏيندي رهنمائي ڪرڻ سان گڏ سنڌي ادب ۾ پڻ منفرد مقام ماڻيندو. ڪتاب جي ترتيب ۾ جيڪڏهن ڪا غلطي يا ڪمي رهجي وئي هجي ته ان جو سمورو بار عباسي ڪلهوڙا تنظيم تي نه پر مون مٿان رکيو وڃي.

## جهانگير عباسي

## ڪلهوڙن جي دؤر ۾ چانڊڪا پرڳڻي جون سياسي ۽ سماجي حالتون

منظور علي ”پيارو“ عباسي

لاڙڪاڻي جو پراڻو نالو ”چانڊڪا“ آهي. چانڊڪا پرڳڻي جون سياسي ۽ سماجي حالتون عباسي ڪلهوڙا دؤر ۾ هيٺين طرح ۽ نموني جون هيون. چانڊڪا پرڳڻي يعني هاڻوڪي لاڙڪاڻي ۾ ڪلهوڙن جي دؤر حڪومت ۾ ميان شاهل محمد لاڙڪاڻي جو گهاٽو واھ (گهاٽ) کوٽايو جيڪو اڄ به موجود آهي.

### ميان نصير محمد:

ميان نصير محمد جي شهرت ۽ سندس جماعت جي مقبوليت تي ماڻهن جي حسد سبب بکر جا مغل اُتيا جنهن ڪري هو لاچار ٿي ٿر ڏانهن هليو ويو پر ٿورن ڏينهن کان پوءِ، پوک پلاھ جا انسان جي قوت گذراڻ لاءِ ضروري آهي جي ذريعن نه هجڻ ڪري، موتي اچي پنهورن جي حد ۾ رهڻ لڳو. پنهورن جو سردار مير پنهور بکر جي حاڪم سان صلاحوتي، هڪ زبردست لشڪر جنهن ۾ سيويءَ جو حاڪم مرزا خان پني پڻ شامل هو وٺي آيو. ٿوريءَ ئي ڏينهيءَ کان پوءِ مرزا خان کيس صلح سان گهراي پنهنجي چاچي محبت خان هٿان عالمگير جي درٻار ۾ ڏياري موڪليو. هيءُ ميان نصير محمد جو مختصر حال احوال هيو پر ميان دين محمد جي وقت ۾ ميان يار محمد قلات ۾ ٻه سال پريشانيءَ جي حالت ۾ گذاريا. اڪثر سرائي سردار پڻ پاسڙو وٺي ويهي رهيا ۽ سندس ملڪ جي گهڻي ڀاڱي تي مرزا خان جي پٽ بختاور خان جي ماڻهن قبضو ڪري ورتو. ٻن سالن کان پوءِ 1113ھ ۾ ميان يار محمد، راڄي فقير ۽ سرائي لشڪر جي اچڻ تي مريدن کان بيعت وٺي التماس خان بروهيءَ کي مدد ۾ کڻي، پنهنجي موروثي زمين ڏانهن رخ رکيو. پهريائين زيدي کان لنگهي منزل ڪندا منڇر ڍنڍ جي ڪناري تي هٽڙي تعلقي جي نيتڪ ۽ سانوه ڳوٺن ۾ پهتا. جن کي زالون ساڻ هيون سي اُتي رهجي پيا، پاڻ اڳتي وڌي پهريائين قيصر پنهور کان سامتاڻي وٺي پوءِ ڳاهن ۾ اچي چانوڻي هنيائين. تنهن کان پوءِ، پنهنجي ڀاءُ مير محمد کي

سرائي سردارن سان گڏ اڳتي موڪليائين، جنهن وڃي مارڪپور ۾ گاهي جشميد تي قبضو ڪري، فتحپور جو قلعو ڇڏايو. هن فتح کان پوءِ ميان يار محمد پاڻ به اچي سرائين سان مليو. التماس خان بروهي بخت جي ههڙي يا وري ڏسي چيو ته ”توهان جو الله تعاليٰ مددگار ڪافي آهي منهنجي ضرورت ڪانه آهي.“ اهو چئي ميان يار محمد موٽي ويو.

هاڻي تڙي پڪڙي ويل سرائي هر طرف کان اچي گڏ ٿيا ۽ هيءُ گچيرو فتح ڪري، پهنورن جي گادي شڪارپور جو نالو ڦيرائي ”خدا آباد“ رکي، انهيءَ ۾ رهڻ لڳو پوءِ هيڏي هوڏي فوجون موڪلي گهاري ۽ ڪدياره، لشڪر جي مدد سان آزاد ڪرائي لاڙڪاڻو بختاور خان جي پيءُ الله بخش جي هٿ مان ڇڏايائين. بختاور خان لاچار ٿي ملتان جي شهبزادي معزالدين جي خدمت ۾ عريضو موڪليو ته ”دين محمد جي پيءُ وري شورش مچائي آهي ۽ هي وقت واهر ڪرڻ جو آهي.“ اگرچ هن شهبزادي کي پنهنجي مطلب لاءِ گهرايو هو ليڪن ”مَنْ حَقَّرَ بِيْرًا الْاَخِيهِ وَتَعَفَّ فِيْهِ“ (ڪر ڪڏ ڪٿي پئي جي ڪاڻ ڪري پاڻ) جي مقتضا موجب، نتيجو اُبتو نڪتو. اتفاقاً جڏهن شهبزادي سڌو سندس ملڪ جي رستي سان رخ ڪيو تڏهن ملڪ جي برباديءَ جي خوف کان عرض ڪيائين ته ”هن رستي کان نه اچڻ گهرجي.“ شهبزادي کي هي مختلف عريضا ڏسي انهيءَ ۾ خلل ڏسڻ ۾ آيو ۽ انهيءَ پاسي روانو ٿيو. هن کي ڪٿي ڪنڀو بيٺي هئي تنهن ڪري روڪڻ جي ڪوشش ڪيائين ۽ سخت مقابلي ڪرڻ کان پوءِ قتل ٿي ويو.

ايتري ۾ هن طرف جي وڪيلن حاضر ٿي (بادشاهه زادي جي) دل تي پنهنجي غلاميءَ ۽ اخلاص جي خاطر خواهه اثر وهاريو. شهبزادو بختاور خان کي قتل ڪري ڪجهه وقت اچي بکر ۾ رهيو. سيويءَ جو دڙو بختاور خان جي انتقال ڪرڻ کان پوءِ غازي خان دودائي کي عطا ٿيو پر هن کان جوڳو انتظام ڪونه ٿي سگهيو. جنهن ڪري ڦيرائي بختاور خان جي پيءُ الله بخش خان کي ڏنو ويو. تنهن کان پوءِ اسلام خان ۽ قائم خان نهارن کي مليو پر ڪوبه پورو انتظام رکي ڪونه سگهيو ۽ نيٺ ميان يار محمد جي وڪيلن جي حوالي ٿيو. ته وڃي پنهنجي موڪل (اصيل) کي پهچائين. انهيءَ سان گڏ هي به حڪم ٿيو ته ”هن سرفرازيءَ جي عيوض ميان يار محمد حضور ۾ حاضر ٿي دست بوسيءَ جو شرف حاصل ڪري“ طلب موجب ميان يار محمد



دربيلي ۾ پهتو ته خواجه حسين خان گهڻين نوازشن سان هن حڪم جي منسوخيءَ جو فرمان ڪڍي آيو، ۽ ڏيري جي نگراني سندس حوالي ڪيائين. اتان کان شاهي غلامن جي قطار ۾ داخل ٿيڻ جي ابتدا ٿي، ۽ ”خدا يار خان“ جو خطاب سندن طره امتياز بڻيو. هن کان پوءِ سندس پٽ ميان نور محمد، ”خدا يار خان“ جي لقب سان، پيءُ جو ملڪ سنڀاليو صاحبزادو دائود خان تي سال هن جو مخالف رهيو پر پوءِ نيٺ اچي پاڻيءَ جو ناتو رکيائين.

حڪومت جي چوٿين سال مطابق (I.V) 1135 هـ ۾ دائودپوٽا لڙائيءَ لاءِ اُٿيا، ۽ ملا جيئندو ابڙو جو بکر تعلقي جي جتوئي پرڳڻي ۾ ڪن زرخريد ديھن جو سنڀاليندڙ هو. تنهن سان جهڳڙو ڪيائون. شڪارپور ۽ خانپور جي سرزمين ۽ آسپاس جي ديھن سميت مير عبدالواسع خان جي جاگير هئي، هنن انهيءَ ۾ پڻ دخل ڪري مٿئين خان کي ڪوبه جواب ڪونه ٿي ڏنو تنهن ڪري ناري خدمتگار کي حضور ۾ موڪلي مٿينءَ جاگير کي پنهنجي حوالي ڪرڻ جي گهر ڪري هنن کي سيڪٽ ڏيڻ لاءِ متوجه ٿيو ۽ ڪجهه لڙاين کان پوءِ کين شڪارپور جي قلعي ۾ گهريو ڪري آڻ مڃايائين.

ملڪ کي چار حصا ڪري ٻه حصا جاگير جي مالڪ کي ۽ هڪ حصو دائودپوٽن کي ڏيئي، چوٿون حصو پنهنجي هٿ ۾ رکي، ضمانت وٺي موٽي آيو. هيءَ قوم بار بار عهد شڪني ڪري ملڪ ۽ زمين کان دربدر ٿي ويئي. آهستي آهستي خدا يار خان 1139 هـ ۾ شڪارپور ۾ منزل ڪري، دائودپوٽن جي بيخ ڪئيءَ لاءِ لشڪر روانو ڪيو. جنهن وڃي ”دهلي“ (1) جي قلعي ۾ کين گهڻيو آخر سيدن جي منت ڪرڻ تي کين امان ملي، ۽ فساد جو خيال بلڪل دل مان ڪڍي ڇڏيائون. هن وقت ”نهاران“ جي زمين، جا انهيءَ بدانتظاميءَ واري زماني ۾ دائودپوٽن کي هٿ آئي هئي، سا پوريءَ طرح مالڪن کي موٽي ملي آهي ۽ دربدر ٿي وڃي ڏوراهين ملڪ ۾ پيا ۽ وڃي ملتان جي پرڳڻن جهڙوڪ ”پهلي“ ملڪ امام الدين جوڻيءَ (1) ۽ فريد خان لکهديره، تائين (2) بهاولپور، هانسي (3) سمي جو مڪ، افغانن جي سرحدن جي ويجهڙائيءَ واري زمين، بابا فريد جو پٽن ۽ صبر ۾ رهيا آهن. نيٺ ٻن سالن کان پوءِ پنهنجي ڪئي تي پشيمان ٿي نوڪريءَ جي التجا ڪيائون، جنهن تي لائق گذران عطا ڪري کين بکر تعلقي واري زمين ۾ جا سرائين کي تازي هٿ آيل هئي جاگيرون ۽ گهر ڏيئي رهايو ويو. ساڳيءَ طرح ملتان

جي آسپاس جا مشهور زميندار شيخ حميد ۽ شيخ عثمان روتڪ پڻ ٻاربن بچين اچي ملازمت ۾ داخل ٿيا.

1142ھ ۾ مراد ڪليري عرف گنجو سيويءَ تي مقرر ٿيو ۽ گنجا وه جي زميندار قيصر مگسي، محال شورن جي سردار ميرو گواري رند، محال سنيءَ جي سائيس گهرام لاشاريءَ جي اولاد، محال ڪچيءَ جي مالڪ ميرو بليدي محال، ڀاڳ ناڙيءَ جي زميندارن هرھڪ ميان آميري ۽ لهيا ماڇيءَ ڀاڙار جي مالڪن، بازوئي قوم جي ڪالا خان ۽ ٻين ڪوهستان جي بلوچ زميندارن، ۽ ڪنڪانيءَ جي محالدار بهار خان عمرائيءَ کي جو هرھڪ هزارين لشڪر جو سردار هو. ماري مات ڪري قلات جي خان عبدالله بروهيءَ سان جو پاڻ کي ”ڪوهستان جو شهباز“ سڏائيندو هو. وڃي هٿ ڳنڍيائين. آخر 1143ھ ۾ پنهنجي سر چڙهائي ڪري گهيري ۽ جنگ سان ڪرت جو قلعو مبارڪ خان کان ورتائين، ۽ لشڪر اڳتي وڌي اسماعيل خان بروهيءَ کي شڪست ڏيئي ڪاڪر بروهيءَ کي قتل ڪري سوڀارو ٿيو.

هن واقعي کان پوءِ مير عبدالله خان پنهنجون ٻه نياڻيون صاحبزادن کي ڏيئي صلح ڪيو. اتفاقاً سال 1144ھ ۾ بروهين جي هڪ قوم عهد شڪني ڪري فريد آباد جي ڀر واري ڪاچي جي زمين کي ڦريو. جنهن تي ميان پاڻ پنهنجي سر انتقام وٺڻ جي خاطر وڃي لاڙڪاڻي ۾ منزل انداز ٿيو، ۽ نامور سردارن کي امير عبدالله خان سان جنگ ڪرڻ واسطي موڪليائين.

جڏ پهر ۾ جتي مير عبدالله خان اڳرائي ڪري آيو هو، تنهن ڌرين جو ٽڪر ٿيو. هو (مير عبدالله) رستم جهڙي جنگ کان پوءِ مارجي ويو ۽ آئيندي لاءِ بروهين جو زور ٽٽي پيو. 1145ھ ۾ صاحبزادي محمد مرادياڻ خان چونڊ سردارن سان گڏجي ”ڪهيرو“ ۽ ”نرڪار“ وڃي مير عبدالله خان جي ستوت مراد عليءَ جي ڌيءَ سان شادي ڪئي. 1146ھ ۾ صاحبزادو خداداد خان هنن ماڻهن مان شادي ڪري مراد مند ٿيو. هن کان پوءِ نادر شاهه بادشاهه جي اچڻ جا سبب پيدا ٿيا ۽ اوڏانهن وڪيل اچڻ وڃڻ لڳا. 1149ھ ۾ بکر جو ملڪ هٿ آيو. سيوستان انهيءَ کان اڳ هٿ اچي چڪو هو. 1150ھ ۾ نٿو پڻ جيئن مٿي بيان ٿيو قبضي ۾ آيو ۽ اتي جي نائبيءَ جو شرف شيخ غلام محمد کي نصيب ٿيو. انهيءَ سال نادر شاهه قنڌار فتح ڪري سنڌ جي رستي هندستان ڏانهن وڃڻ لاءِ نڪتو تنهن ڪري سرحدن کي مضبوط ڪرڻ

خاطر (ڀاڻ) لاڙڪاڻي وڃي، صاحبزادي محمد مرادياب کي نٿي روانو ڪيائون.

اهو 1151ھ جي ذوالقعد مهيني جي آخر ۾ نٿي پهتو ته ڌاراجا جو حاڪم راڻو اجمال ۽ ڪڪرالي جو ڄام ساڻس چيڙ چاڙ ڪرڻ لڳا ۽ سامونڊي آرماڙ مني درياءَ ۾ وٺي آيا جنهن ڪري پاڻيءَ توڙي خشڪيءَ تي ڪيئي جنگيون لڳيون. سندن جهازن نٿي جي گهاٽ وٽ پهچي نصرپور تائين پنهني ڪين تي ڦرل ڪئي. آخر جڏهن هن پاسي کان توبون آڻي ڪناري تي بيهاري چوڙيائون، تڏهن شڪست کائي موٽي ويا پر سرائين جي فوج پيڇو ڪري پنهني کي زبردستي آڻ مڃائي. تنهن کان پوءِ نادري تفرقو پيدا ٿيو. محمد مرادياب خان شوال جي ابتدا ۾ نٿي مان وڃي پيءُ سان مليو. خدا يار خان عمرڪوٽ پهچي اهل و عيال کي تلهار روانو ڪيو ۽ جنهن رات جي صبح جو پاڻ کي پڻ نڪرڻ جو ارادو هوس انهيءَ جي صبح جو بادشاهه پنهنجي سر ناگهاني آفت وانگيان عمرڪوٽ جي ٻاهران ڪڙڪيو. هاڻي جڏهن ڪم هٿان نڪري چڪو هو، تڏهن لاچار خدا يار خان گنهگارن وانگيان اچي هٿ ٻڏي حاضر ٿيو. بادشاهه کيس پاڻ سان وٺي اچي لاڙڪاڻي منزل انداز ٿيو ۽ هڪ ڪروڙ روپيا وٺي، ملڪ وري بخشي، سيوي پٺاڻن ۽ شڪارپور دائودپوٽن کي ڏيئي، عزت افزائيءَ لاءِ ”شاهه قلي خان“ جو لقب عطا ڪري صاحبزاده محمد مرادياب خان ۽ غلام شاهه کي ضمانت ۾ وٺي 11 محرم الحرام 1153ھ ۾ لاڙڪاڻي کان واپس موٽي ويو.

مٿئين سڄي حال احوال مان اهو ٿو معلوم ٿئي ته ڪلهوڙن جي دؤر ۾ چانڊڪا پرڳڻي جون سياسي ۽ سماجي حالتون پنهنجي جڳهه تي پنهنجي اعليٰ معيار جون هيون. ڪلهوڙن جي دؤر حڪومت ۾ چانڊڪا پرڳڻي يعني هاڻوڪي لاڙڪاڻي جون سياسي سماجي حالتون تمام تعريف جي لائق آهن ڇاڪاڻ ته ان وقت ڪجور ۽ چانورن ۽ ٻين شين جو واپار بلوچستان سان ۽ عربستان جي ملڪن سان تمام گهڻي پئماني تي هلندو هيو. لاڙڪاڻي جا چانور ۽ ٻيون چيزون ملڪان ملڪ مشهور هونديون هيون. ڪلهوڙن جي وقت ۾ گورنري راڄ قائم هوندو هيو ۽ لاڙڪاڻي اندر بلڪل امن و امان، ديني تعليم، نياز نوڙت ۽ علم و ادب تي بهترين خيال ۽ عمل هوندو هيو. ان وقت چانڊڪا پرڳڻي ۾ رهندڙ ماڻهو ڪلهوڙن جي حڪومت

کان خوش ۽ پُرسڪون هوندا هيا. لاڙڪاڻي جا چانور ايترا ته مشهور هوندا هئا جو فصلن مان زمين اندر ئي پري کان جنهن قسم جو فصل پوکيل هوندو هيو خوشبوءِ ايندي هئي. منهنجي خيال ۾ ته ڪلهوڙن جي دؤر حڪومت ۾ چانڊڪا پرڳڻي ۾ وڏين نوڪرين تي قابض وڏا ماڻهو هوندا هئا جيئن اڄڪلهه ته سڄي پاڪستان ۾ ساڳيو ئي حال آهي باقي هلڪيون ڦلڪيون ۽ وچوليون نوڪريون غريبن کي ڪلهوڙن جي حڪومت ۾ چانڊڪا پرڳڻي ۾ تمام گهڻيون ۽ جام ملنديون هيون. تنهن ڪري غريب طبقو تمام گهڻو خوش هيو ۽ چانڊڪا پرڳڻي ڏانهن ٻاهريان ماڻهو خشڪي رستي ۽ وري دريا رستي مختلف جانورن تي سوار ۽ پيادا ايندا ويندا هئا.

چانڊڪا پرڳڻي ۾ پراڻي وقت کان وٺي چانورن جي لحاظ کان ڳوٺ گهوگهارو مشهور ٿيو جو اڄ تائين ان ڳوٺ جو نالو تاريخي لحاظ کان ڪتابن ۾ موجود آهي ۽ اهو ڳوٺ اڄ چانڊڪا پرڳڻي (لاڙڪاڻو ضلعو) ۾ موجود آهي جو هن وقت نئين ٺاهيل قمبر شهدادڪوٽ ضلعي ۾ شامل ٿي ويو آهي. ڪلهوڙن جي دؤر حڪومت ۾ چانڊڪا پرڳڻي ۾ واپار جي ڪري سڀني ماڻهن وٽ ايترو ته پئسو جام ۽ هيو جو منهنجي خيال ۽ اندازي مطابق لاڙڪاڻي وارو پهڪو ”هڃئي نالو ته گهم لاڙڪاڻو“ يقيناً پوءِ ئي مشهور ٿيو آهي جيڪو ڪلهوڙا دؤر حڪومت جو جي شاهوڪاري واري دؤر کي ظاهر ڪري ٿو.

بهر حال ڪلهوڙا دؤر حڪومت ۾ هاڻوڪي لاڙڪاڻي (پراڻي چانڊڪا پرڳڻي) جون حالتون سياسي، علمي ۽ سماجي لحاظ کان اهڙيون هيون جو هيءُ شهر بادشاهه پرڳڻو هو ۽ هن وقت به لاڙڪاڻو يعني چانڊڪا پرڳڻو هر لحاظ کان بادشاهه پرڳڻو آهي.

## ڪلهوڙا دؤر جون سياسي سماجي حالتون

(مختصر جائزو)

سڪندر عباسي

تاريخ جي تهه خاني جي چنڊچاڻ مان اها پروڙ پئي ٿي ته سنڌ اندر عباسي خاندان جي اثر و رسوخ واري بحث جو بنياد اهو وڃي بيهي ٿو ته جڏهن بنو أميه خاندان جي خلافت جو خاتمو ٿيو ته، ان وقت کان بني عباس جي دؤر خلافت جو آغاز ٿيو. پر جيئن اردو جي هڪ مشهور چوڻي مشهور آهي ته ”رسي سڙي وئي مگر سندس وڪڙ نه ويو“ چو ته انا به پنهنجي جاءِ تي هڪ نوس حقيقت هجي ٿي جيڪا انسان جي فطرت ۾ ڪنهن نه ڪنهن جاءِ موجود رهي ٿي ۽ ڪهڙين حالتن ۾ به آرس پيچي اٿي ويهي ٿي. سواهڙي ئي هڪ اناپرست انارڪي عباسي خلافت جي آغاز ۾ ئي ڪر ڪنيو ٿيو ائين جو پڄاڻي تي پهتل بنو أميه طرفان سنڌ لاءِ مقرر ڪيل ان وقت جي گورنر، عباسي خليفي جي بيعت کان صاف انڪار ڪيو ان ڳالهه جي ڪل جڏهن عباسي خليفي جي ڪنن تائين پهتي ته هن پنهنجي گورنر ابو مسلم خراسانيءَ کي ان منصور تي چڙهائي جو حڪم ڏئي انڪاري گورنر منصور کي قيد ڪري آڻڻ جو چيو. ابو مسلم خراسانيءَ حڪم تي فوري عمل در آمد ڪندي فوجي آفيسر نالي موسيٰ کي مقابلي لاءِ روانو ڪري ڇڏيو. جنهن باغي گورنر منصور کي شڪست فاش ڏئي فتح جو جهنڊو بلند ڪيو اهڙي ريت عباسي خليفي جي باقاعده طور پهرين سوڀ ۽ دٻڊي جو بنياد پيو.

چيو پيو وڃي ته عباسي ڪلهوڙن پنهنجي دؤر حڪومت ۾ مجموعي طور تي سياسي توڙي سماجي حالتن کي پنهنجي ڪنٽرول ۾ رکيو. جيتوڻيڪ ڪافي اهڙا موقعا به آيا جڏهن ڪلهوڙا دؤر حڪومت جي گرفت انتظامي معاملن توڙي سياسي ۽ سماجي نقطه نگاهه کان ڪمزور ٿيندي نظر آئي، پر ان کان اڳ جو پاڻي مٿي تائين چڙهي اچي انهن حالتن تي ڪنٽرول ڪيو ويو. ڪنهن مفڪر جو قول آهي ته

“A state is a perfect body of free man, united together to enjoy common rights and advantages.”

رياست بلڪه هڪ آئيبيل رياست متعلق بيان ڪيل انهن خوبين مان تقريباً سڀ ان دؤر حڪومت ۾ موجود هيون.

ڪلهوڙا دؤر جي سياسي سماجي حالتن جو جائزو وٺڻ کان اڳ بهتر اهو ٿيندو ته اڳ اهو معلوم ڪجي ته شروع کان ڪلهوڙن جو ان وقت جي رعايا مٿان ڪهڙو اثر هو. ان حوالي سان تاريخ جي ورق گرداني ڪندي خبر پئي ٿي ته هي هڪ مذهبي خيال جو قبيلو هو هن نيات جا ڪي ماڻهورات ڏينهن عبادت ۽ رياست ۾ رڌل رهندا هيا، عام ماڻهو منجهن عقيدت رکندا هيا ۽ کين مرشد هادي ڪري مڃيندا هيا. سمن جي ايامڪاريءَ ۾ سنه 1450ع ۾ سيد ميان محمد مهدي جهونپري اچي سنڌ ۾ وارد ٿيو هو ۽ سنڌ جا ڪيترائي ماڻهو سندس مريد ٿيا هيا جن مان هڪ آدم شاهه ڪلهوڙو به هو. سندس تعلق عباسي خاندان سان هو. سيد ميان مهديءَ جي مڪي شريف ڏانهن وڃڻ کان پوءِ سنڌ ۾ ميان آدم شاهه ڪلهوڙو سندس جانشين طور ڪم ڪرڻ لڳو. ميان آدم شاهه جي پوئلڳن ۾ آهستي آهستي واڌارو ٿيڻ لڳو. سندس وفات کان پوءِ ته سندس اثر ۽ شهرت ۾ تمام گهڻو واڌارو آيو ۽ هن جا پوئلڳ ڇهن پيڙهين تائين هڪ ٻئي پٺيان مرشديءَ جي انهيءَ مسند تي ويهندا آيا. پنهنجين سماجي ۽ معاشي حالتن کي بهتر بنائڻ لاءِ ڪلهوڙن ڪجهه زميندارن جي زمينن تي ڪاهه به ڪئي، جن هڪٻئي سان اڻڪو ڪري ڪلهوڙن سان ٽڪراءُ به ڪاڌو پر ڪلهوڙن کين شڪست ڏئي ڇڏي. جڏهن ڪلهوڙن جي قوت جي خبر وقت جي گورنر تائين پهتي ته هن ڪلهوڙن جي ڪن مهت لاءِ فوج رواني ڪئي. ڪلهوڙن ڪيترن ئي مقابlen ۾ سرڪاري فوج کي شڪستون ڏنيون. دراصل ڪلهوڙن ان وقت پنهنجي ان عمل کي پنهنجو حق سمجهيو ته حق بس وٺڻو آهي، پوءِ ڪوئي راضي رهي يا رنج، علامه اقبال جي هن شعر جيان ته:

هر طعنہ ديا جائي، هر طنز ڪيا جائي

ڪجهه بهي هو مگر حد ادب مين نه رها جائي

تاريخ ني قومون ڪو ديا هي يهي پيغام

حق مانگنا توهين هي حق چهين ليا جائي

ان ڳالهه ۾ ڪوبه شڪ ڪونهي ته ڪنهن به رياست، ڪنهن جي به دؤر حڪومت ۾ سندس رياست جي سماجي حالتن جي بهتري جو اندازو لڳائڻو

هجي ته ان لاءِ گهڻي مٿي ماري ڪرڻ بجاءِ پهرين شرط ان وقت جون علمي خدمتون، تعليمي حالتون ڏسجن، ڇو ته تعليم ئي اهو مضبوط ٿيندو هجي ٿي جيڪا ڪنهن به رياست جي عمارت کي جڙڻ لاءِ فراهم ڪندي آهي ۽ سمورين سماجي حالتن جي سڌاري جو دارومدار به تعليم تي هجي ٿو. ان لاءِ اسان کي جيڪڏهن عباسي ڪلهوڙا دؤر حڪومت جي سماجي حالتن جي خبر لهڻي آهي ته ڇنڊڇاڻ جي شروعات تعليم جي سري کان ڪجي ۽ ان ۾ ڪوبه وڌاءِ ڪونهي ته ڪلهوڙا دؤر حڪومت علم دوستيءَ جي حساب سان مشهور آهي. هنن وس آهر علم کي عام ڪرڻ لاءِ جاکوڙيو. اهو ئي سبب آهي جو تاريخدان ڪلهوڙا دؤر کي تعليم جو سونهري دؤر ڪري لکندا آيا آهن. ڇو ته هو وس آهر علم جي فروغ جي سرپرستي ڪندا هيا.

ڪلهوڙن جي علم دوستيءَ تي مون کي نظام الملڪ طوسيءَ جو هڪ واقعياد اچي ٿو، جيڪو سلطان وٽ وزير هيو. ٿيوائين جو سلطان، پنهنجي وزير نظام الملڪ طوسيءَ کي فوج ڀرتي ڪرڻ لاءِ فنڊ جاري ڪيا. نظام الملڪ انهن فنڊن مان فوج ڀرتي ڪرڻ بجاءِ درسگاهون کولرائي ڇڏيون. سلطان کي جڏهن اها خبر پئي ته هن نظام الملڪ کي ٻي رقم ڏني ته وڃي فوج ڀرتي ڪر. هن پيري به طوسيءَ فوج ڀرتي ڪرڻ بدران علم جا ادارا کولرائي ڇڏيا. اهو معلوم ٿيڻ تي سلطان کي منيان لڳي هن نظام الملڪ طوسيءَ کي گهرائي ڪانئس حڪم عدوليءَ جو سبب معلوم ڪيو ته طوسيءَ کيس اهو چئي لاجواب ڪري ڇڏيو ته جاهل ۽ اڻپڙهيل فوج ڀرتي ڪرڻ کان بهتر آهي ته رياست جي ديري ۾ سک لاءِ درسگاهون کولي پڙهيل لکيل نسل اڳتي آڻجي، جيڪو علم ۽ شروع جي طاقت سان اڻپڙهيل فوج کان هزار دفعا وڌيڪ بهتر نموني رياست جي حفاظت ڪري سگهندو.

تاريخ لکي ٿي ته ڪلهوڙا حڪمرانن به پنهنجي دؤر ۾ پڙهيل لکيل نسل جي آبياريءَ لاءِ، سکر، بکر، الور، روهڙي، بوبڪ، سيوهڻ، خانوت، انڙپور، ڪپرو، نصرپور، گجر ڪوٽ، ڪاٿيار، مٽياري، نيرون ڪوٽ، ٺٽو، سن، شڪارپور، ولھار، ڌڙي، درٻيلو، هنگورجا ۽ ساڪر جي ڪناري جي ڳوٺن وغيره ۾ مذهبي تعليم جا اهم مرڪز کوليا، جيتوڻيڪ اها فهرست اڃا ڊگهي آهي. پر هتي مثال طور ڪجهه علائقن جي نشاندهي ڪئي وئي آهي. لکڻ وارا لکن ٿا ته ميان نور محمد ڪلهوڙي وٽ هڪ عاليشان ڪتب خانو هيو. ڪلهوڙن جي دؤر ۾ عربي ۽ فارسي علم جو رواج گهڻو عام هيو.

علمي خدمتن کان پوءِ ڪلهوڙن جي دؤر ۾ وڻج واپار طرف نظر ڪجي ته اها به ڪافي حد تائين مطمئن ڪندڙ نظر اچي ٿي، ان وقت سنڌ جو واپار چين، عربستان ۽ آفريڪا سان وڏي پئماني تي هلندڙ هو. امن و امان جي صورتحال به ڪافي بهتر هئي، جنهن جي ڪري ئي ٻيا ملڪ وڻج واپار ۽ سيڙپڪاري وغيره ۾ سنڌ سان لاڳاپا رکڻ پسند ڪندا هيا. صنعتي پيداوار جي لحاظ کان به ڪلهوڙا دؤر تاريخ ساز ٿي گذريو آهي، ان وقت، سوتي، ريشمي ڪپڙي، چمڙي جي سامان، بافتو وغيره ڪثرت سان تيار ٿيندا هيا. وڻج واپار کي اڃا به وڌيڪ فروغ ڏيڻ لاءِ ميان غلام شاهه ڪلهوڙي شاهپندر تعمير ڪرايو. ان کان علاوه ڪلهوڙا حڪمرانن زرعي پيداوار کي طاقت وٺرائڻ لاءِ گهاٽو اهم، دادو اهم، سنڌ اهم، ڦليلي اهم، لکي اهم، پيچاري اهم ۽ گوني اهم وغيره تعمير ڪرايا. سياسي لحاظ کان ڪلهوڙا دؤر حڪومت هيٺ مٿاهينءَ جو شڪار رهيو. ڪين وقت بوقت، معرڪن، بغاوتن، حملن سان منهن ڏيڻو پيو، جنهن جو جيڪڏهن مختصر ۽ مجموعي جائزو وٺي ته ڪيڊجي ته ڪلهوڙن ڪڏهن به اهڙن معاملن ۾ ابھرائپ جو مظاهرو ڪونه ڪيو. هنن ڪڏهن به صبر ۽ استقلال جو دامن هٿان ڪونه وڃايو. سواءِ ايڪٽر پيڪٽر جي ڪلهوڙا حڪمران سڀ تحمل مزاج وارا هيا ۽ سياسي حالتن کي سوڀرپڻي ۽ سنجيدگيءَ سان ٺهيندا هيا.

مشهور مفڪر Franklin پنهنجي Quincy ڏانهن لکيل خط ۾ هڪ خوبصورت جملو لکيو هو ته ”There is no Good War or bad peace.“ ۽ حقيقت به اها آهي ته دنيا ۾ ڪابه جنگ سٺي نه آهي ۽ نه ڪو امن خراب آهي. البته اهي جنگيون جيڪي حقن جي حصول ۽ باطل خلاف وڙهيون وڃن ٿيون، اهي بهرحال بهتر آهن. ان لحاظ کان ڪلهوڙن يا ته ڪنهن عظيم مقصد تحت ڪنهن تي ڪاهه ڪئي يا پنهنجي دفاع ۾ ڪنهن کي منهن ٽوڙ جواب ڏنو آهي. مجموعي طور تي هنن سياسي طور تي پاڻ کي ڪافي مضبوط رکيو ۽ سياسي تعلقات بهتر رکيا. ان لحاظ کان اهو لکڻ ۾ واقعي به ڪا مبالغه آرائي ڪونه آهي ته ڪلهوڙا دؤر حڪومت پنهنجي سياسي، سماجي، ديني، مذهبي، تعليمي ۽ عملي حالتن بدولت سنڌ جو هڪ تاريخ ساز ۽ سونهري دؤر حڪومت رهي آهي.



## میان آدم شاهه ڪلهوڙو ۽ چانڊڪا پرڳڻو

ڊاڪٽر بشير احمد ”شاد“

ڪلهوڙا خاندان جي هن مهان شخصيت متعلق لکڻ کان اڳ اسان اهو معلوم ڪيون ته ڪلهوڙا عباسي سنڌ ۾ ڪڏهن ۽ ڪيئن وارد ٿيا. تاريخن مان معلوم ٿئي ٿو ته اهو مسئلو ڪي قدر متنازع آهي. اعجاز الحق قدوسي ”تاريخ سنڌ“ (جلد ٻيو) ۾ ٻڌائي ٿو ته عباسي خاندان ۾ امير سلطان احمد ثاني هڪ رات خواب ۾ حضرت امام زين العابدين جي زيارت ڪئي ۽ کين گذارش ڪئي ته حڪومت جي حصول ۾ منهنجي مدد فرمايو. حضرت امام کيس فرمايو ته سنڌ طرف وڃو.

بهاولپور گزيتيئر ۾ لکيل آهي، شاهه مزل جو فرزند سلطان احمد ثاني مصر جي ڇهين عباسي خليفن ابو الفتح المعتضد بالله ابوبڪر جي عهدِ حڪومت (1326ع - 1370ع) ۾ مصر ڇڏي ڪيچ مڪران جي رستي انهيءَ اميد تي سنڌ آيو ته کيس دهليءَ جي درٻار ۾ مان ملندو. جڏهن ته حڪيم محمد صادق راڻيپوري جي تحقيق مطابق قائم ۽ احمد نالي ٻه سڳا ڀائر 873ع ۾ ڪيچ مڪران رستي سنڌ ۾ آيا.

عباسين جي سنڌ ۾ آمد جي مٿين سالن ۾ پورن 500 سالن جو فرق آهي. تنهن جو مطلب اهو ٿو نڪري ته سلطان احمد ثاني سنڌ ۾ گهڻو پوءِ آيو. ان کان ڪافي اڳ قائم ۽ احمد عباسي سنڌ ۾ پهچي چڪا هئا. خير اسان جوان سان بحث نه آهي ته سنڌ ۾ ڪير اڳ ۾ ۽ ڪير پوءِ آيو. ليڪن هن خاندان جي جن فردن سنڌ ۾ پنهنجو وڏو نالو ڪڍيو ۽ ڌاڪو ڄمايو تن ۾ ٻه نالا سرفهرست آهن. هڪ ميان محمد آدم شاهه ۽ ٻيو سندس پوتو ميان شاهل محمد ڪلهوڙو.

لُبِ تاريخ سنڌ جو مصنف خاداد خان ”تحفة الڪرام“ جي حوالي سان لکي ٿو ته سنڌ جا ڪلهوڙا حڪمران اصل ۾ نبي ڪريم ﷺ جن جي چاچي سائين حضرت عباس رضه جي اولاد مان آهن. پهريائين مڪران ۾ رهندا هئا پوءِ سنڌ ۾ آيا.

ميان آدم شاهه جو شجرو ڏهن پيڙهين تائين تصديق سان ملي ٿو جيڪو هن ريت آهي. آدم شاهه بن گجڻ شاهه بن مين صاحب بن ميان خان بن ميان طاهر بن ميان راڻو بن ميان ابراهيم بن ميان محمد بن ڄام چنو جيڪو هن گهراڻي جو مؤثر اعليٰ هو.

مولانا غلام رسول مهر ”تاريخ سنڌ ڪلهوڙا دؤر“ (جلد پهريون) ۾ ميان آدم شاهه جو دؤر 1520ع کان 1600ع ٻڌايو آهي. ميان صاحب، مير سيد محمد عارف ميران محمد جونپوري کان فيض حاصل ڪيو ۽ پوءِ لاڙڪاڻي جي ڀر سان هڪ ڳوٺ ”هتڙي“ جنهن کي هتڙي غلام شاهه به سڏيو آهي ۾ اچي رهيو. ميان آدم شاهه ڪلهوڙي پنهنجي شخصيت، اخلاق ۽ ڪردار سان وڏو نالو ۽ ناموس پيدا ڪيو. روحاني لحاظ کان به هن جو وڏو نالو ڳڻايو وڃي ٿو. جنهن جو عملي ثبوت ”تحفة الڪرام“ مان ملي ٿو. اڪبر اعظم جي نون رتنن مان هڪ نواب عبدالرحيم خان خانان ان دؤر ۾ سنڌ کان اچي نڪتو ۽ ميان آدم شاهه جي روحاني منزلت جي هاڪ ٻڌي وٽس دعا لاءِ آيو. دعا کان پوءِ نذرانو قبول ڪرڻ جو عرض ڪيو. پوءِ نذراني طور ميان صاحب کي چانڊڪا پرڳڻي جي زمينداري حوالي ڪري روانو ٿيو.

چانڊڪو تي اهو نالو ان ڪري پيو جو هن علائقي ۾ چانڊيا قوم جي اڪثريت هئي، کيس چانڊڪو پرڳڻو ڪري سڏيو ويندو هو. چانڊڪو جو علائقو پراڻي وقت ۾ موجوده لاڙڪاڻي ضلعي سميت قمبر ۽ شهدادڪوٽ ضلعي تي مشتمل هو. اها وڏي جاگير انگريز سرڪار جي مدد ڪرڻ عيوض ان وقت چانڊين جي سردار سريمڻ خان کي ملي هئي. هن ڄام نندو جي سپه سالار دريا خان جي شاهه بيگ ارغون جي خلاف مدد به ڪئي هئي. اهڙي طرح لاڙڪاڻي واري هن علائقي تي چانڊڪا پرڳڻو نالو پئجي ويو. البته لاڙڪاڻي جو شهر گهڻو پوءِ ميان غلام شاهه ڪلهوڙي جي زماني ۾ وجود ۾ آيو.

عبدالقادر خان ”تاريخ ديره غازي خان“ (جلد اول) ۾ ميان آدم شاهه جي ديني مسئلن جي حوالي سان لکي ٿو. ”ميان آدم شاهه ڪلهوڙو مهڊوي تحريڪ ۽ طريقت سان وابسته هو. سيد محمد جونپوري مهڊوي برادريءَ کي ”دائري“ جو نالو ڏنو هو. جيڪو مڪمل مساوات جي علامت آهي. سندس دائري ۾ وڏي ننڍي ۽ امير غريب جو امتياز ڪونه هو. مريد دائري ۾

اجتماعي زندگي بسر ڪندا هئا ۽ زندگيءَ جي ضرورت جون شيون پاڻ ۾ برابر برابر ورهائي ڪڍندا هئا. ميان آدم شاهه به دائري جي طريقي تي عمل پيرا هو ۽ سرڪاري ڍل يا محصول ڏيڻ کان منحرف هو.

سيد سبط حسن ”پاڪستان مين تهذيب ڪا ارتقا“ ۾ رقم طراز آهي. ”ميان آدم شاهه زمين جي گڏيل ملڪيت کي سياسي قوت حاصل ڪرڻ جو ذريعو بڻايو. کيس جيڪا به زمين خالي يا غير آباد ملي ان تي مريدن جي مشترڪ استعمال لاءِ قبضو ڪندو هو.“

ميان آدم شاهه کان پوءِ شاهه عنايت شهيد به انهيءَ اصول تي عمل ڪيو ۽ هن ”جيڪو ڪيڙي سو کائي“ جو نعرو ڏنو. جيڪو اصول دائري واري اصول سان مطابقت رکي ٿو. جنهن ڪري جاگيردارن کي پنهنجو مستقبل اونداهو نظر آيو ۽ هنن شاهه عنايت کي به ميان آدم شاهه وانگر شهيد ڪرائي ڇڏيو.

ميان آدم شاهه جي وڌندڙ طاقت، مان مرتبي ۽ مڃتا سبب تڙ جا زميندار ميان جا مخالف ٿي پيا. کين پنهنجي معتبري خطري ۾ نظر آئي. آخر انهن پنهنجو اثر رسوخ استعمال ڪري بکر جي مغل گورنر جا ڪڙ پريا. چيو وڃي ٿو ته بکر جي گورنر خود پنهنجي لاءِ به ميان صاحب کي خطري جو سبب سمجهيو. جنهن ميان آدم شاهه کي قيد ڪرائي ملتان موڪلي ڇڏيو. جتي قيد خاني ۾ ئي ميان جو جسد خاڪي وڃي پنهنجي رب سان مليو. اهو 1592ع وارو سال ٻڌايو وڃي ٿو.

”تحفة الڪرام“ ۾ اچي ٿو ته ميان آدم شاهه ملتان جي حاڪم جي ڪوٽوال شاهه محمد کي وصيت ڪئي هئي ته سندس وفات کان پوءِ کيس سکر ۾ دفن ڪيو وڃي. اسيريءَ واري وقت ۾ ميان آدم شاهه ڪوٽوال شاهه محمد کي ڪافي روحاني فيض رسايو هو. تنهن ڪري شاهه محمد، ميان صاحب جي ان وصيت تي عمل ڪيو ۽ ميان جي وفات بعد سندس ميت سکر ڪڙائي آيو ۽ هڪ ٽڪريءَ تي دفنايو جنهن کي بعد ۾ آدم شاهه جي ٽڪري سڏيو ويو.

ميان آدم شاهه جا ٻه پٽ ميان ابراهيم ۽ ميان دائود هئا. ميان کان پوءِ سندس پٽ دائود مسند نشين ٿيو. دائود جي زماني ۾ ڪوبه غير معمولي واقعي رونما ڪونه ٿيو. ميان دائود جو مقبرو هٽڙي جي قريب موجود آهي.

ميان دائود پنهنجي پٺيان ٻه فرزند ڇڏيا جن مان هڪ ميان الياس محمد ۽ ٻيو ميان شاهه علي عرف شاهل محمد هيو. ميان الياس پنهنجي والد بزرگوار جي گادي سنڀالي پر ڪو خاص ٻوٽو ڪونه ٻاريو سندس وفات کان پوءِ ميان شاهه علي عرف ميان شاهل محمد جوابداريون سنڀاليون. ميان شاهل محمد جي شخصيت گهڻ پهلونظر اچي ٿي. هڪ طرف هو زرعي ماهر هو جنهن جو ثبوت اهو آهي جو هن قدرتي گهاٽ يا ڦاٽ کي مهارت سان ڪوتائي وسيع ڪيو ۽ آبپاشي جو هڪ بهترين وسيلو بڻائي ڇڏيو. اهڙي وهڪري کي گهاٽ واهه جي نالي سان سڏيو ويو. جنهن جا چٽا چوڪا اهڃاڻ اڃا تائين موجود آهن. ميان صاحب جو اهو غير معمولي ڪارنامو ۽ سهڻي خدمت ليکي ويندي.

گهاٽ واهه جي ٻنهي ڪنارن تي بهترين زمينون ۽ باغات هن وقت تائين ميان شاهل محمد جي بي لوٽ خدمت جي ساڪ ڏئي رهيا آهن. ان دؤر ۾ اهي زمينون هتان جي مقامي قومن ابڙن ۽ سانگين جي قبضي ۾ هيون. ميان شاهل محمد اهي زمينون مذڪوره قومن کان ڇڏائي پنهنجي قبضي ۾ ڪيون.

ميان صاحب جي شخصيت ۽ ڪردار جي متعلق ”لُب تاريخ سنڌ“ جو مصنف مرحوم خداداد خان لکي ٿو: ”ميان شاهه علي تمام متقي ۽ پرهيزگار انسان هو. ’تاريخ سنڌ ڪلهوڙا دؤر‘ جو مصنف مولانا غلام رسول مهر ميان شاهل محمد جي اعليٰ صلاحيتن ۽ ڪردار متعلق رقم طراز آهي: ’ميان شاهل محمد وڏي پايي جو بزرگ هو. ان کان سواءِ منجهس عمراني ۽ انتظامي صلاحيتون اعليٰ پيماني تي موجود هيون.“

جيئن ته ميان صاحب سانگين ۽ ابڙن کان زمينون وٺي پنهنجي قبضي ۾ ڪيون هيون، تنهن ڪري ٻنهي قومن سان سندس معرڪه آرائي ٿيندي پئي رهي. جيتوڻيڪ اهي ٻئي قومون ميان صاحب جي مريدن ۾ شامل هيون پر ملڪت جي چڪر ۾ هنن پيري مريدي جا تعلق وساري ڇڏيا. چيو وڃي ٿو ته ڄام صديق ۽ جلال خان ابڙي ٻين زميندارن سان گڏجي ميان صاحب سان ڪيترائي مقابلو ڪيا. آخر بکر جي حاڪم جي مدد سان 1657ع ۾ ميان شاهل محمد کي شهيد ڪرايو. ميان غلام شاهه ڪلهوڙي 1188ھ ۾

ميان جي مرقد مٿان خوبصورت مقبرو جوڙايو. هي مقبرو لاڙڪاڻي کان ڪجهه مفاصلي تي گهاٽ جي ڪناري اڄ به موجود آهي.

ڏٺو وڃي ته تاريخ ٻنهي بزرگن (ميان آدم شاهه ۽ ميان شاهل محمد) لاءِ جڻ اهڙو تاثر ڏيڻ جي ڪوشش ڪئي آهي ته جيئن هوفقط هتان جي زمينن تي غاصبن وانگر قبضو ڪرڻ لاءِ آيا هجن، جيڪا ڳالهه اهڙن برگزيده بزرگن جي ڪردار ڪشي برابر آهي، جڏهن ته هڪ طرف اهي ئي تاريخدان انهن کي متقي، پرهيزگار ۽ وڏي پايي جو بزرگ قرار ڏين ٿا، ته ٻيو اهڙن متقي ۽ پرهيزگار بزرگن جي مٿان ان قسم جي الزام تراشي ڪهڙي معنيٰ رکي ٿي! ٻنهي صاحبن جي معتقدن ۽ مريدن جو حلقو وسيع هو ۽ مخالفت ڪرڻ وارا به سندن مريد هئا ته ٻيو اهڙو تاثر ڏيڻ بلڪل غلط آهي. منهنجي نظر ۾ انهن اختلافات جا اسباب ميان صاحب جن جي عام و خاص ۾ غير معمولي مقبوليت ئي هئي، جيڪا تڙ جي زميندارن کي اک ۾ ڪنڊي جيان چيندي ٿي رهي.

بهر حال مذڪوره مسئلو بحث طلب آهي. اميد ته اسان جا تاريخ نويس ۽ محقق ان سلسلي ۾ پنهنجي قلم جا ڪونٽل ضرور کڻائيندا.

جن ڪتابن تان استفادو ڪيو ويو:

- ”تاريخ سنڌ“ (جلد ٻيو) اعجاز الحق قدوسي
- ”لُب تاريخ سنڌ“: خداداد
- ”تحفة الكرام“
- ”تاريخ سنڌ ڪلهوڙا دؤر“: مولانا غلام رسول مهر
- ”تاريخ ديپره غازي خان“ (جلد اول): عبدالقادر خان
- ”پاڪستان مين تهذيب ڪا ارتقا“: سيد سبط حسن
- ”لاڙڪاڻو ساھه سيپاڻو“: مرتب: ڊاڪٽر عبدالمجيد ميمڻ

## ميان يار محمد ڪلهوڙي جي دؤر جو تحقيقي جائزو

نذير احمد ”شاکر“ بروهي

سترهين صديءَ جو پويون ڏهاڪو ۽ ارڙهين صديءَ جي پهرين چوٽائي يعني 1692ع کان 1719ع تائين سنڌ جي تاريخ ۾ وڏي اهميت جو حامل آهي. ان دؤر ۾ ميان يار محمد ڪلهوڙو پيري ۽ مريدي جي دائري کان ٻاهر نڪري مڪمل طور سياسي ۽ فوجي طاقت جي زور تي سنڌ، هند ۽ بلوچستان جي تاريخ ۾ وڏي آب و تاب سان نمودار ٿيو. ميان يار محمد ڪلهوڙي جي دؤر ۾ ٽي اهم سياسي ۽ فوجي طاقت ڌريون موجود هيون. جن ۾ پهريون قبائلي سردار، جن وٽ ڪجهه سؤ ماڻهن جي فوجي طاقت موجود هئي ۽ انهن جو اصل ڪردار وڏيري يا جاگيردار جو هو. اهڙن قبائلي سردارن ۾ مير پنهور فتحپور وارو ۽ نهمردي (نومڙيا) هئا. ٻي ڌر جن جو واسطو نيم حڪمران طبقي سان هو جيڪي سنڌ ۽ بلوچستان جي مختلف خطن تي حڪمران هئا. انهن ۾ قلات رياست جا بروهي حڪمران، سيوي يعني سبيءَ جا ڀٽي پناڻ حڪمران ۽ شڪارپور جا دائودپوٽا (هي اصل ۾ شڪارپور ۾ ڀٽين طرفان جاگيردار مقرر هئا، حاڪم نه هئا پر سندن سياسي اهميت وڏي هئي). ٽين ڌر دهليءَ جا مغل هئا، جن جي حيثيت مڪمل طور تي حڪمرانن جي هئي، جن جو سنڌ - بلوچستان ۽ سبيءَ تي مڪمل سياسي ۽ فوجي دٻدٻو هيو.

انهن تنهي اهم سياسي ۽ قوتي مُهرن جي ڪردار يا سندن سياسي ڪارنامن کي سمجهڻ سان گڏ ميان يار محمد جي دؤر يا سندس دؤر کان اڳ هند، سنڌ ۽ بلوچستان ۽ سبيءَ جي سياسي منظر جو به اجمالي جائزو وٺڻ ضروري آهي ته جيئن ادوز جو تاريخي ۽ تحقيقي جائزو وٺڻ وقت ذڪر ايندڙ ڪردارن جي باري ۾ مڪمل طرح آگاهي ملي سگهي.

ميان نصير محمد ڪلهوڙو جي 1103ھ / 1692ع ۾ وفات بعد سندس وڏو پٽ ميان دين محمد ڪلهوڙن جو واڳ ڌڻي بڻيو. ان دوران اورنگزيب عالمگير (پهرين ذي القعد 1068ھ / 21 جولاءِ 1658ع 28 ذي

القعد 1118ھ / 3 مارچ 1707ع) دهليءَ جي تخت تي بطور مغل حڪمران نمودار هيو. (1) سندس دؤر يعني 1688ع ۾ نواب مقرم خان جي جاءِ تي نواب باقر خان بطور ملتان جو گورنر منتخب ٿيو پر انهيءَ سال نواب باقر خان جي جاءِ تي ٻيهر نواب مقرم خان کي ملتان جو گورنر يا نواب مقرر ڪيو ويو. (2) 1695ع ۾ شهزادو معزالدين شاهه ملتان جو گورنر مقرر ٿيو جيڪو 1707ع تائين پنهنجي عهدي تي برقرار رهيو. (3) سموري سنڌ (بکر ۽ سيوهڻ جا صوبا) سبي ۽ رياست قلات جا حڪمران ۽ علائقا پڻ ملتان صوبي يعني شهزادي معزالدين جي سياسي اثر هيٺ رهيا. جن تي سندس سياسي ۽ فوجي دٻدٻو قائم رهيو. بکر جو آخري مغل نواب مير محمد اڪرم (1090ھ / 1679ع) هيو ڪانئس بعد مغل حڪمرانن طرفان بکر تي گورنر مقرر ٿيڻ بند ٿي ويا ۽ جتي ڪٿي خصوصاً سنڌ جي اترين علائقن تي ڪلهوڙن طرفان ماڻهو مقرر ٿيڻ لڳا. (4) سبيءَ تي ڀٽي پٺاڻن جي حڪومت جو آغاز 30 آگسٽ 1659ع ۾ ٿيو. انهي خاندان جو پهريون حاڪم جنيد خان البمعروف ملڪ جيوڻ ولد ٻارو خان هيو، جنهن 30 آگسٽ 1659ع کان 1666ع تائين حڪمراني ڪئي. ڪانئس بعد سندس وڏو پٽ مرزا خان المعروف بخت ڀلند خان (1666ع کان 1699ع تائين) سبيءَ جو حاڪم مقرر ٿيو. قلات رياست جي نامور بروهي حڪمران مير احمد خان ٽين (1666ع - 1695ع) هن کان سبيءَ جو علائقو حاصل ڪرڻ لاءِ ساڻس ارڙهن جنگيون جوتيون، پر بروهي حاڪم کي ڪجهه نه وريو، ليڪن ڀٽي حاڪم فوجي، سياسي ۽ معاشي طور تي بلڪل ڪمزور بنجي ويو ۽ سندس ملڪي حالت يا صورتحال ڏاڍي اُبتڙ رهي. (5) سبيءَ جي حاڪم مرزا خان ڀٽيءَ جا ٽي راجڌانيون مقرر هئا، جن ۾ پهريون سبي، ٻيو ڀاڙير ۽ ٽيون شڪارپور هئا. (6) اُهي مورخ ۽ محقق جيڪي ان دؤر ۾ دائودپوٽن کي شڪارپور جا حاڪم تصور ڪن ٿا، اُهي غلط فهميءَ جو شڪار آهن. (7)

هي هيو ميان نصير محمد ڪلهوڙي جي وفات ۽ ان کان بعد جي ملڪي صورتحال جو اجمالي جائزو. هاڻي اسان پنهنجي مقالي جي اصل موضوع طرف اچون ٿا.

ميان نصير محمد ڪلهوڙي جي 1103ھ / 1692ع ۾ وفات بعد سندس وڏو پٽ ميان دين محمد ڪلهوڙن جو واڳ ڌڻي بڻيو. هن جي برسر

اقتدار اچڻ کان پوءِ وري ٻيهر شورش پسندن بغاوت شروع ڪئي. ان دوران ميان دين محمد ساڻن ڪيترائي زبردست معرڪا ڪيا، جن ۾ فتح هميشه ڪلهوڙن کي حاصل ٿيندي رهي. (8) فتحپور جيڪو اصل مير پنهور سردار جو ڳوٺ هو تنهن تي ڪلهوڙن پاران قبضي خلاف وري ٻيهر ميان نصير ڪلهوڙي واري دؤر جي چالاڪي ڏيکاريندي سبيءَ جي حاڪم مرزا خان ڀٽيءَ کي ميان دين محمد جي مٿان چاڙهي موڪليو پر اهو ناڪام ويو جيئن مير علي شيخ قانع لکي ٿو ته:

”سو (مير پنهور) بادشاهه جي حضور ۾ دانهين ويو ۽ مرزا خان ڀٽيءَ جي نالي حڪم ڪڍيائين. هن به ٽي دفعا حملا ڪيا پر ڪجهه نه ڪري سگهيو.“ (9)

هن کان بعد امير شيخ جمان آيو هو به مارجي ويو ۽ بکر جي حاڪم الله يار خان (10) پڇي چند ڇڏائي. قنبر (قمبر) خان بروهي (بروهي) حاڪم جو ڀاءُ) مٿس چڙهي آيو پر هي به بيوس بڻجي، ساڻس صلح ڪري واپس وريو. انهيءَ لقاءَ کي ڏسي مير پنهور مجبور ٿي، هميشه لاءِ اطاعت قبول ڪئي. (11)

شهزادو معزالدين، ميان دين محمد جي ان بغاوتن جو سلسلو ڏسي ڪلهوڙن تي حملي ڪرڻ لاءِ بکر پهتو. ميان دين محمد بهترين سفارتي انداز ۾ پنهنجي ننڍي ڀاءُ مير محمد کي ڪهل ۽ قاسم وڪيل سان گڏ شهزادي جي خدمت ۾ موڪليو جن شهزادي کي راضي ڪيو. شهزادو معزالدين، ڪلهوڙن جي بغاوت کي سندن پاران ختم ٿيل سمجهي واپس وريو ته پوئتان بهار شاهه جي وڏي ڀاءُ مقصود فقير طاقت جي نشي ۾ ماڻيلي جي آس پاس کي لٽيو. اها خبر ٻڌي شهزادو معزالدين مينهن واءِ هڪ ڪري واپس پهتو. شهزادو ڪاوڙ ۾ سيوستان ۾ ويهي، گهاري ۽ آس پاس جي ٿر کي تباهه ڪري ڇڏيو. شهزادو سيوستان ۾ ڇهه مهينا رهيو ته ميان دين محمد ڪلهوڙو مجبور ٿي، سندس آڏو پيش پيو. جنهن کي شهزادو پاڻ سان گڏ ملتان وٺي ويو ۽ پنهنجي پويان هڪ وڏي فوج ڇڏي ويو. جن جا ڪلهوڙن سان ڪيترائي معرڪا ٿيا. جن ۾ هڪ وڏو معرڪو ميان دين محمد جي ڀاءُ ميان يار محمد، شاهي فوج سان ڪيو جنهن ۾ مغلن پاران ڪجسنگ ڀٽي ۽ سورج مل اڏيپوري ۽ ڪلهوڙن پاران تاجو فقير، جادو فقير ۽ بختاور فقير



اوتوال ڪسجي ويا ۽ مغل فوج کي شڪست ٿي. (12) ان معرڪي کان پوءِ ڪيترائي ٻيا ننڍا ننڍا معرڪا ٿيا. آخر ميان يار محمد وڌيڪ فوج گڏ ڪرڻ ۽ سهڻي نموني سان مغلن سان منهن ڏيڻ لاءِ قلات رياست جي بروهي حاڪمن کان مدد وٺڻ لاءِ روانو ٿيو. هو ڏانهن شهزادو معزالدين، قلات رياست جي بروهي حاڪم مير محراب خان بروهي پهرين (1695ع-1697ع) ڏانهن پيغام موڪلي، ميان يار محمد کي گرفتار ڪرڻ لاءِ چيو. (13) آخر ڪرخ (خضدار ۽ کيرٿر جبلن جي وچ ۾ هڪ ڳوٺ) جي مقام تي، اڻڄاڻائي جي هڪ جهڙپ ۾ بروهي حاڪم زخمي ٿي، ٽئين ڏينهن وفات ڪري ويو. (14) ته سندس جڳهه تي مير سمندر خان بروهي قلات رياست جو حاڪم بڻيو. (15) جنهن ميان يار محمد ۽ سندس خاندان ۽ ماڻهن کي نه صرف پاڻ وٽ رهايو، پر اندروني طرح مغلن جي خلاف پنهنجي پاڻ ۾ ٺاهه به ڪيو. ميان يار محمد جي قلات وڃڻ بعد سرائي فقير ڪجهه پاسيرو ٿي ويا ۽ حالتن جو جائزو وٺڻ لڳا. ڪلهوڙن جو ملڪ ڇڏي وڃڻ ڪري، ڪوئي به واڳ ڏئي نه رهيو. ان لاءِ شهزادو معزالدين، ڪلهوڙن جي فتح ڪيل علائقن تي احمد خان البمعروف بختيار خان ثانيءَ کي نگران مقرر ڪيو. بختيار خان ثاني مرزا خان پٿي جو پٽ هو جيڪو مرزا خان يعني پنهنجي پيءُ جي 1699ع ۾ وفات بعد سبيءَ تي پٿي خاندان جو ٽيون نمبر حاڪم بڻيو. (16) بختيار خان ثاني پنهنجي پاران چانڊڪا ۽ سيوستان تي هڪ بااعتماد رشتيدار الله بخش کي ناظم مقرر ڪيو. (17) غلام رسول مهر، بختيار خان ثانيءَ کي صرف سيوستان ملڻ جي تصديق ڪندي لکي ٿو ته ”شاهي درٻار مان هن وٽ فرمان پهتو ته پيءُ جي جاءِ تي توهان کي سيوستان جو ناظم بنايو ويو آهي.“ (18)

غلام رسول مهر واقعن کي نه سمجهي ۽ غلط تجزيو ڪري صرف بختيار خان ثانيءَ کي سيوستان علائقي ملڻ جو ذڪر ڪيو آهي، دراصل حقيقت ۾ بختيار خان ثانيءَ کي شاهي حڪم نامي تحت ڪلهوڙن جي سموري فتح ڪيل علائقن تي نگران مقرر ڪيو ويو هو، جنهن ۾ چانڊڪا ۽ سيوستان ۽ ٻيا علائقا شامل هئا. بختيار خان ثانيءَ کي وڌيڪ پرڳڻا ملڻ ڪري سندس سياسي ۽ معاشي قد ڪاٺ مٿي اڀري بيٺو. ان دروان 1699ع ۾ 1700ع جي وچ ڌارن امير بهادر خان ثاني دائودپوٽو جيڪو هميشه

شڪارپور جي علائقي کي ڀٽي پٺاڻن کان آزاد ڪرائڻ لاءِ هميشه اندروني طرح مغلن ۽ ڪلهوڙن سان لاڳاپا وڌائڻ ۾ مصروف رهيو وفات ڪري ويو. ته سندس جاءِ تي هن جي نوجوان پٽ امير مبارڪ خان جنهن جي ان وقت عمر تقريباً ارڙنهن سال هئي. دائودپوٽن جو پڳدار بنايو ويو. (19) امير مبارڪ کي بختيار خان ثاني، پنهنجي خلاف سمجهي، شڪارپور مان تڙي ڪڍيو. دائود پوٽا، مختلف هنڌن تي قسمت آزمائي ڪندا، پهرين آگسٽ 1701ع تي شهزادي معزالدين وٽ ملتان پهتا. (20) جنهن اتي معزالدين کي بختيار خان ثانيءَ جي خلاف مڪمل طرح ورغلائڻ جي ڪوشش ڪئي. دائودپوٽن ۽ ڪلهوڙن جي وچ ۾ اڳيئي خفيه معاهدو ٿيل هو انهيءَ معاهدي ٿيڻ جو اشارو راورتي هنن لفظن ۾ ڏئي ٿو ته، ”معلوم ٿئي ٿو ته دائودپوٽن ۽ يار محمد ڪلهوڙن جي خفيه سمجهوتو هيو ته هو (شهزادو) بختيار خان کان ناراض ٿئي.“ (21)

عزيز لوطي پڻ اهڙين ڳالهين جي تصديق ڪندي، ان معاهدي ۾ قلات جي بروهي حاڪمن کي به ٽيون فريق هجڻ جي تصديق ڪري ٿو. هو لکي ٿو ته، ”ان کان علاوه هو (بختيار خان ثاني) بيوقوف هيو ۽ براهوئي، ڪلهوڙا ۽ دائودپوٽن جي اتحاد (يعني معاهدي يا سمجهوتي) کان بيخبر رهيو.“ (22) انهي معاهدي تحت دائود پوٽن، شهزادي کي، بختيار خان ثانيءَ کي معزول ڪرڻ ۽ سندس جڳهه تي سنڌ جي حڪومت ڪلهوڙن کي ڏيڻ جي سلسلي ۾ مڪمل سياسي ۽ سفارتي ڪوششون شروع ڪري ڏنيون. (23)

ميان يار محمد ڪلهوڙو قلات ۾ ٻه سال رهي 1113ھ/ 1701ع (24) ۾ واپس قلات جي بروهي حاڪم جي هڪ رشتيدار التماس خان بروهي جي نگرانيءَ ۾ بروهي فوج سان گڏ، منڇر ڍنڍ جي ڪناري تي هٿڙي تعلقي جي سِڱ ۽ سانوه ڳوٺن ۾ پهتا. اتان اڳتي وڌي قيصر پنهور کان سامتاڻي ڪيائون، پوءِ اچي ڳاهن ۾ چانوڻي هنيائون ۽ اتان مارڪپور ۽ گاهي جمشيد تي قبضو ڪري فتحپور جو قلعو ڇڏيائون. هن کان پوءِ بروهي فوج واپس هلي وئي ۽ ميان يار محمد گچيرو فتح ڪري، پنهورن جي گادي شڪارپور (جنهن کي هاڻي ٿڪن يا پڪا سڏيو وڃي ٿو). (25) جو نالو ڦيرائي ”خداآباد“ رکي، رهڻ لڳو. (26) پوءِ ان مرڪز تان سرائي فوجن جو لشڪر اماڻي گهاري ۽ ڪنڊيارا فتح ڪيائين. (27) ان ريت ميان يار محمد

بغير ڪنهن رڪاوٽ جي ميان نصير محمد جي دؤر ۾ قبضي هيٺ آيل علائقن کي وري ٻيهر حاصل ڪري پنهنجي حڪومت کي قائم ڪري ورتو. (28)

پروفيسر ڊاڪٽر غلام محمد لاکو، ميان يار محمد جي انهن فتحن ۽ سبيءَ جي ڀڻي حاڪمن سان دشمنيءَ متعلق تحرير ڪري ٿو ته ”ان پس منظر ۾ مقامي ماڻهو يار محمد کي ڏنڊائي چوندا آهن، جنهن تلوار هلائڻ کان سواءِ صرف ڏنڊي جي زور تي حڪومت ورتي، ليڪن اڃا شهزادو معزالدين ملتان ۾ موجود هو. سبيءَ جا حاسد پناڻ حڪام به سرگرم هئا ته مقامي زميندارن جي دشمني الڳ هئي. بهرحال ميان يار محمد وڏي حڪمت عمليءَ سان حالتن کي منهن ڏنو ۽ سڀني آزمائشن مان نڪري پار پيو.“ (29)

ميان يار محمد جي ان هڪ ٻئي پٺيان فتوحات يا قبضن جو بختيار خان ثاني مڪمل طرح جائزو وٺي رهيو هو ۽ هو سبي ڇڏي اچي شڪارپور ۾ گوڏا کوڙي ويهي رهيو. پاڻ، سندس پاران لاڙڪاڻي ۽ سيوستان تي مقرر ناظم الله بخش کي هر ممڪن مدد ڪري رهيو هو، ته ٻئي طرف ملتان جي وائيسراءِ شهزادي معزالدين کي سموي صورتحال متعلق رپورٽنگ ڪندو رهيو. آخر ميان يار محمد لاڙڪاڻي تي قبضو ڪيو ۽ اتان الله بخش نالي ناظم کي تڙي ڪڍيو. سنڌ جي تقريباً سڀني مورخن، الله بخش کي، بختيار خان ثانيءَ جو ڪنهن چاچو، ته ڪنهن ڀاءُ، ته ڪنهن وري سندس ڀائيٽو قرار ڏنو آهي. ان سلسلي ۾ مير علي شير خان لکي ٿو ته ”لاڙڪاڻو بختيار خان جي ڀاءُ الله بخش جي هٿ مان ڇڏيائين.“ (30)

غلام رسول مهر، الله بخش کي بختيار خان ثانيءَ جو ڀائيٽو ڪوٺيو آهي، هو لکي ٿو ته ”بختيار خان جي ڀائيٽي ملڪ الله بخش کان لاڙڪاڻو ڪسيائين.“ (31)

انهن مٿين مورخن کي شايد غلط فهمي ٿي آهي. باروزئي خاندان جي تاريخي مطالعي ۽ سندن شجري مطابق ”الله بخش“ نالي ڪوبه ماڻهو بختيار خان ثانيءَ جو ڀائيٽو ڀاءُ ۽ چاچو نه هو. (32) عزيز لوڻاڻي، الله بخش جي شخصيت جي متعلق وضاحت ڪندي لکي ٿو، ته ”الله بخش جنهن کي لاڙڪاڻي جو حڪمران چيو وڃي ٿو، اهو مرزا خان جو ڀاءُ نه هيو، بلڪ ان جو پري جو رشتيدار هيو.“ (33) جڏهن يار محمد، لاڙڪاڻو، الله بخش کان

ڪسيو ته بختيار خان ٿاڻي ۽ مغل فوجي ڪاردار ڪنهن به قسم جي مزاحمت گوارا نه ڪئي. بختيار خان هڪ طرف ملتان جي گورنر کي خط لکيا ته ٻئي طرف ٺٽي جي گورنر معرفت ميان يار محمد کي ايلازمنت ڪري، لاڙڪاڻي ڇڏائڻ جون ڪوشش ڪرڻ لڳو. اهڙي قسم جو هڪ خط ميان يار محمد ڏي لکيل آهي، جنهن ۾ يار محمد کي هدايت ڪئي وئي آهي ته هو پنهنجي ميرڻ فقير سرائي کان، اهو زمين جو ٽڪرو خالي ڪرائي. هن خط مان ۽ تاريخي واقعن جي تجزيي مان اهو نتيجو نڪري ٿو ته اهو خط شايد ٺٽي جي گورنر (34) لکيو هوندو. خط جو متن هن ريت آهي ”حال ۾ بختيار خان جي تحرير مان ظاهر ٿيو ته ميرڻ فقير ڪجهه اوياشن سان گڏجي دشت ڪنگا ني جي زمين تي هڪ ننڍو قلعو اڏائڻ چاهي ٿو ۽ هي زمين بختيار خان جي آهي. هن قسم جي حرڪت ميرڻ فقير جي جهڙي سياسي ماڻهوءَ کان پري آهي ۽ ظاهر آهي ته اوهان به اهڙي قسم جي ڳالهه کي هرگز روا نه رکندا. اسان جي رضامندي انهيءَ ۾ آهي ته اگر ڪو به مغالطو/ ڦڏو پيدا ٿئي ته اسان تي بادشاهي ملازم جي اعانت لازم آهي. ان صورت ۾ باقي ڇا بچندو؟ وڌيڪ ڇا لکجي!“ (35)

پر خط لکندڙ کي ڪجهه نه وريو ۽ معاملو وڌيڪ ڪنڀير ٿيندا ويا. ميان يار محمد جي ان سموري فتوحات دوران شهزادي معزالدين پاران مقرر ڪيل ناظم بختيار خان ٿاڻيءَ ڪابه مزاحمت نه ڪئي. هوڏانهن دائود پوئڻ جا اندروني طرح ڪلهوڙن سان مسلسل رابطا جاري هئا. شهزادي معزالدين هي سمورو لقاءُ پئي ڏٺو ته سندس پاران مقرر ڪيل بختيار خان ٿاڻي، سنڌ جي اندروني پيچ ڊاهه ۾ ڪابه مداخلت نه ڪري رهيو آهي. ته ٻئي طرف بختيار خان ٿاڻي خلاف سندس ئي هڪ قبيلي جو سربراهه دانجهين ٿيو ته هن منهنجي ڌيءَ کي اغوا ڪيو آهي، ٽئين طرف دائود پوٽا، جيڪي شهزادي سان ساٿ هئا، تن سنڌ ۾ سواءِ ڪلهوڙن جي ٻئي ڪنهن کي طاقت نه سمجهي، کين حڪومت ڏيڻ جون صلاحون ڏيڻ لڳا انهن ڳالهين جو تجزيو ميجر راور لفظن ۾ ڪري ٿو ته ”معلوم ٿئي ٿو ته صوبيدار (شهزادي) کي ان معاملن ۾ ملوث ڪرڻ ۾ دائود پوٽن ۽ غالباً ميان يار محمد جو خفيه سمجهوتو هيو بختيار خان ڪنهن حد تائين بزدل حڪمران هيو ۽ ذميواريون وٺڻ کان گهٽ ڀڃڻ وارا هئا.“ (34)

بختيار خان ثانيءَ جي موت بابت چار مختلف روايتون هر هڪ پهريون شيخ محمد اعظم ابن شيخ محمد صالح ۽ لالادولت راءِ ولد لالا عزت راءِ، (37) ٻي آخوند محمد صديق، (38) ٽين مير علي شير ”قانع“ ۽ گولڊ سمت، (39) ۽ چوٿين ملا فاضل ۽ راءِ بهادر هيتورام (40) بيان ڪيون آهن. غلام رسول مهر انهن چئني روايتن (41) کي صحيح قرار ڏئي ٿو. (42) پر ٻئي خاندان جي خانداني روايتن راورتيءَ جي تحقيق مطابق، اها ڳالهه درست نه آهي، ته بختيار خان ثاني، شهزادي معزالدين جي هٿان قتل ٿيو. (43) بختيار خان ثانيءَ جي قتل جي اصل وارتا ميجر راورتي هنن لفظن ۾ پيش ڪري ٿو: ”مڪار دائود پوٽي (امير مبارڪ خان)... شهزادي (معزالدين) جي ذهن کي ان حد تائين تيار ڪيو ته شهزادي بختيار خان کي گرفتار ڪري پيش ڪرڻ جي حامي ڀري. تنهن ڪري هي (دائود پوٽا) شهزادي جي ڏستن کي پنهنجي ڏستن سان ملائي، انهن کي وڏي سليقي سان غير معروف رستن کان وٺي ويا ۽ هي پنهنجي پيش قدمي کي خفيو رکندا، هڪ ڏينهن اچانڪ شڪارپور پهتا، جتي ان وقت بختيار انهن حالتن کان بيخبر موجود هيو....“ (44)

ساڳي ڳالهه ”تذكرة الملڪ“ جي مصنف يحيٰ خان به ڪئي آهي. هولڪي ٿو ته ”اورنگزيب جي اقتدار جي چاٿيتاليهن سال رمضان 1113ھ / جنوري 1704ع ۾ ملتان ۾ هڪ بختيار نالي زميندار فتنو برپا ڪيو ۽ اعلانِ بغاوت ڪيائين. شهزادو معزالدين صوبيدار ملتان، ٻن هزار سوارن، تازه دوم ليويز پنهنجي محافظن ۽ صوبي ۾ خدمتون سرانجام ڏيڻ وارن (دائود پوٽن جي) ڏستن سان گڏ سندس (بختيار جي) سوکوبي لاءِ روانو ٿيو. انهن ۾ هڪ شديد جهڙپ ٿي، جنهن ۾ باغي شڪست کائي ويا ۽ بختيار خان مارجي ويو....“ (45)

ميجر راورتي ۽ يحيٰ خان جي مٿين بيانن مان ٻه ڳالهيون سامهون اچن ٿيون. هڪ ته شهزادو بختيار خان ثانيءَ سان دويدو جنگ نه ڪئي ۽ ٻيو ته شهزادو پنهنجي فوج جا دستا امير مبارڪ خان دائود پوٽي جي نگرانيءَ ۾ اڳ موڪليا، جنهن دغا، فريب ۽ مڪاريءَ سان بختيار خان کي گرفتار ڪري ۽ پاڻ پنهنجي هٿن سان جنوري 1702ع ۾ (اورنگزيب جي حڪمراني جي چاٿيتاليهن سال جي شروعات ۾) قتل ڪيو. ٻئي حاڪمن

جو درباري مورخ ملا فاضل، ان واقعي متعلق وڌيڪ تفصيل ڏيندي لکي ٿو ته: ”جڏهن شهزادو معزالدين، افغان سردار جي موت جي باري ۾ ٻڌو ته هن خواهش ظاهر ڪئي ته هو پنهنجي مغرور مخالف کي ڏسڻ چاهي ٿو. جڏهن هن هن جي خوبصورت ۽ ڊگهي قد واري لاش کي رت ۽ مٽيءَ ۾ ٻڌل / ڀريل ڏٺو ته حيران ٿيو.“ (46)

بختيار خان ثانيءَ جي مارجڻ بعد هندستان جي حاڪم اورنگزيب شهزادي معزالدين کي مبارڪ جو فرمان، اعزازي لباس ۽ ٻين قيمتي تحفن سان گڏ ڏهه لک دام ڏنائين. (47)

بختيار خان ثانيءَ جي قتل بعد مغل سرڪار نئي کان علاوه باقي سموري اتر سنڌ جي واڳ ڏئي ڀڄي وئي. ان دوران اتر سنڌ ۾ باقي ٻه اهم سياسي ۽ فوجي طاقتون رهيون. هڪ ميان يار محمد جي سرڪردگيءَ ۾ ڪلهوڙا ۽ ٻيو دائودپوٽا، جن شڪارپور کي پٺين کان آزاد ڪرائڻ ۾ اهم ڪردار ادا ڪيو. امير بهادران دائودپوٽي، بختيار خان ثانيءَ کي قتل ڪرڻ بعد، شهزادي معزالدين کي پنهنجي چار ۾ ڦاسايو ۽ ڪلهوڙن سان اڳ ۾ ٿيل خفيہ معاهدي تحت شهزادي کي ان تي عمل ڪرائڻ لاءِ ڪوششون شروع ڪيون. آخر سندس ڪوششون رانگان نه ويون ۽ هن ڪلهوڙن کي عليحدہ ٽڪرو وٺي ڏيڻ سان گڏ شڪارپور تي پنهنجي علحدہ حاڪميت حاصل ڪرڻ ۾ ڪاميابي حاصل ڪئي. شهزادي معزالدين ان دوران اتر سنڌ کي گهڻا ٽڪرا ڪيا ۽ انهن تي ڪنهن ڪنهن کي حاڪم يا نگران مقرر ڪيائين، تنهن متعلق مير علي شير ”قانع“ تحرير ڪري ٿو ته ”شاهزادو، خانپور مير امين الدين خان کي شڪارپور سنجر خان، مبارڪ خان ۽ هوت خان دائودپوٽي کي ۽ سيوستان غلام محمد سڪانيءَ کي ڏنا.“ (48)

مير قانع جي ان بيان کي غلام رسول مهر، (49) اعجاز الحق قدوسي، (50) ۽ ٻين مورخن (51) نقل ڪيو آهي. جيتري قدر مير قانع جو ”سيوستان“ جي علائقي کي غلام محمد سڪانيءَ کي ڏيڻ جو تعلق آهي ته اها قبوليت جوڳي نه آهي. ڇو ته سيوستان، دراصل نئي سرڪار جو هڪ پرڳڻو هو.

تاريخي حقائق جي مطابق شهزادي، جيڪي اتر سنڌ جا ٽڪرا ڪيائين، تن جو تفصيل هن ريت آهي:

الف: چانڊڪا ۽ دادو (جنهن ۾ جابلو پٽي ۽ ڪاڇي وارا علائقا شامل هئا) جا علائقا ميان يار محمد ڪلهوڙي کي ڏنا.

ب: خانپور جو علائقو مير امين الدين خان کي ڏنائين.

ج: شڪارپور جي علائقي کي امير مبارڪ خان دائود پوٽي کي ڏنائين. شڪارپور يا سنڌ جي تاريخ ۾ دائود پوٽا پهريون دفعو جنوري 1702ع ۾ شڪارپور جا حاڪم بڻيا.

د: سيوري (سبي) جو علائقو غازي خان دودائي کي ڏنائين. (53) غازي خان دودائي سبيءَ جو حاڪم مقرر ٿيڻ بعد علائقي جو انتظام سنڀالي نه سگهيو. ڇو ته هڪ ته سبي گهٽ پيداواري علائقو هو. ٻيو ته بختيار خان ثاني جي قتل بعد مختلف قبيلن جي سربراهن، سبي جي حڪومت حاصل ڪرڻ لاءِ شورشوبرپا ڪيون، تن کي غازي خان پنهنجي نااهلي سبب ختم نه ڪري سگهيو ۽ ناڪام ويو. ان کان بعد سبيءَ تي مختلف وقتن تي مختلف ماڻهو مقرر ٿيندا رهيا. پر اُهي به صحيح نموني سان انتظام سنڀالي نه سگهيا. ان سلسلي ۾ مير علي شير قانع لکي ٿو ته: ”سيوي جو ڌرو بختيار خان جي انتقال ڪرڻ کان پوءِ غازي خان دودائي کي عطاءُ ٿيو. پر هن کان جوڳو انتظام نه ٿي سگهيو، جنهن ڪري ڦيرائي الله بخش خان کي ڏنو ويو. تنهن کان پوءِ اسلام خان ۽ قائم خان نهارن کي مليو. پر ڪوبه پورو انتظام رکي نه سگهي ۽ نيٺ ميان يار محمد جي وڪيلن جي حوالي ٿيو ته وڃي پنهنجي موڪل (اصيل) کي پهچائين!

ميان يار محمد ڪلهوڙو پاڻ سبي ملڻ جي اصل وارتا هنن لفظن ۾ بيان ڪري ٿو ته ”سبي ۽ گنجنا به جي درن جي حقيقت هن طرح آهي ته مان پهرئين ڏينهن کان ئي ان خدمت جي خواهش نه رکندو هوس، ليڪن بختيار خان جي قتل کان پوءِ پهريان هن جو پائيتو باوجود هن سموري خطي کان واقف هجڻ جي ۽ احمد يار خان ۽ دلاور خان باوجود وڏا منصبدار هجڻ جي، هن ڪوره درن جي نظم و نسق تي قابو نه پائي مستعفي ٿيا.

ميان يار محمد ڪلهوڙي کي هاڻي سنڌ جي ڳچ حصن جي حڪمراني، سبيءَ جا لڪ، شاهي سرپرستي ملي چڪي هئي، ليڪن اڃان هڪ وڏو فڪر هو. (56) اهو اهو ته جو هن جو اهل و عيال ۽ ماڻهو بروهي

حاکم وٽ ترسيل هئا، جن کي بروهي حاکم سمندر خان، ميان يار محمد سان ٿيل خفيه معاهدي تان ڦري وڃڻ ڪري، آزاد نه ڪري رهيو هو.

بروهي حاکم، ميان يار محمد جا ٻار ۽ ماڻهو آزاد ڇو نه پيو ڪري؟ ان سلسلي ۾ سنڌ جي گهڻن مورخن پنهي خطن جي حاکمن جي وچ ۾ ڪجهه چيڪلشن جو ذڪر وڏي آب و تاب سان ڪيو آهي، جنهن تحت بروهي حاکم، ڪلهوڙي حاکم جا ٻار ۽ ماڻهو قيدي بڻائي ڇڏيا هئا. (57) هن ان ڳالهه جي امر جي ضرورت آهي ته بروهي حاکم مير سمندر خان بروهي ۽ ميان يار محمد جي وچ ۾ چيڪلشن جو سنڌ، بلوچستان، سبي ۽ هندوستان جي تاريخي پسمنظر جي حوالي سان تحقيقي جائزو وٺڻ کپي، ته جيئن بلوچستان ۽ سنڌ جي مورخن جي وچ ۾ جيڪي غلط فهميون پيدا ٿيون هيون، تن کي تاريخي سچائي سان نروار ڪرڻ کپي.

قلات رياست جي بروهي حاکمن کي هميشه ڪڇي ۽ گندا واهه جي علائقن جي ضرورت رهي. هو ان کي حاصل ڪرڻ لاءِ سبيءَ جي پٽي پٺاڻ حاکم مرزا خان البمعروف بخت بلند خان (1666-1699ع) سان ارڙهن جنگيون ڪيون، پر پوءِ به ڪجهه هٿ حاصل نه ٿين. جڏهن ميان دين محمد کي ملتان ۾ قتل ڪيو ويو ته ٻن تن سالن جي قليل عرصي ۾ ڪلهوڙن پاران چپ رهي ان سياسي ماناڻ جي ماحول دوران سنڌ ۾ سبيءَ جا پٽي پٺاڻ هڪ ئي قوت وڃي بچي. شهزادي معزالدين، ٻي ڪا واهر نه ڏسي ڪلهوڙن جي فتح ڪيل علائقن تي مرزا خان جي پٽ بختيار خان ثانيءَ کي نگران مقرر ڪيو. شڪارپور جا دائود پوٽا يعني امير بهادر خان ثاني، جنهن شڪارپور جو بنياد وڌو هو، تنهن مرزا خان جي سموري حاکماني جي عرصي دوران ڪلهوڙن جي اڀرندڙ طاقت کي ڏسي هميشه ساڻن سياسي ۽ پاڻيءَ وارا لاڳاپا قائم رکيا ۽ خفيه نموني سان پٽي پٺاڻن جي خلاف ڪلهوڙن جو ساٿ ڏنو. ميان نصير محمد جو دهليءَ جي قيد مان آزادي پڻ امير بهادر خان ثانيءَ جي سفارتي ڪوششن جو نتيجو هئي. (58) ميان دين محمد جي قتل بعد ميان يار محمد قلات هليو ويو، جتي بروهي حاکم ۽ ڪلهوڙي حاکم جي وچ ۾ هڪ ”ٻه ڌريو“ معاهدو طئي ٿيو. ان معاهدي ٿيڻ جا هر مورخ اشارا ڏنا آهن، پر تفصيل ڪنهن مهيا نه ڪيا آهن. آغا مير



نصير احمد رڻي، بروهي ۽ ڪلهوڙي حاڪمن جي وچ ۾ معاهدي جو ذڪر ڪندي لکي ٿو

”1. امير بلوچستان، سنڌ جي ڪلهوڙا خاندان جي حڪمرانن کي مصيبت وقت مدد ڏيندو ۽ انهن جي سنڌ ۾ حڪومت کي استحڪام بخشت لاءِ مدد مهيا ڪندو.

2. امير سنڌ (ڪلهوڙا خاندان) ان امداد جي عيوض ۾ امير بلوچستان کي ساليانو مبلغ چاليهه هزار رپيا خراج ادا ڪندو.

3. سنڌ جا ڪلهوڙا حڪمران، امير بلوچستان جي مخالفن کي سنڌ ۾ پناهه نه ڏيندا، بلڪ انهن کي گرفتاري ڪري امير بلوچستان جي حوالي ڪندو.

4. ميان يار محمد ڪلهوڙو، سنڌ ۾ جيترن علائقن کي پنهنجي قبضي هيٺ آڻيندو ته هو (ڪلهوڙو حاڪم) ان علائقن جي ايراضيءَ جو ٽيون حصو براهوئي حاڪم لاءِ مختص ڪندي، امير بلوچستان جي نمائندي جي حوالي ڪندو.

5. ڪڇي جي خطي ۾ گندا واه جو سمورو علائقو، امير بلوچستان جي حوالي ڪندو.

هي معاهدو قلات ۾ مورخه 8 ڊسمبر 1698ع تي امير بلوچستان سمندر خان ۽ ميان يار محمد ڪلهوڙو جي وچ ۾ طئي ٿيو.“ (59)

ان ريت وري امير بهادر خان ثاني دائود پوٽو ۽ ميان يار محمد ڪلهوڙي جي وچ ۾ پڻ معاهدي ٿيڻ جا قوي امڪان موجود آهن. انهن ٽنهي فريقتن جو هڪ ٻئي سان معاهدا ڪرڻ جا پنهنجا پنهنجا ذاتي، سياسي، معاشي ۽ فوجي مفاد لڪل هئا. مثلاً سبي، ڪڇي ۽ گندا واه جو علائقو بروهي جي ضرورت هئي. دائود پوٽن کي شڪارپور جي ضرورت هئي. جڏهن ته ٽين ڌر ڪلهوڙن کي اتر سنڌ جي ضرورت هئي. انهن ٽنهي ڌرين کي پنهنجا مفاد حاصل ڪرڻ ۾ سبيءَ جو پٽي حاڪم بختيار خان ثاني رڪاوٽ بڻيل هو، جيڪو ميان دين محمد جي قتل بعد اتر سنڌ ۾ شاهي سرپرستيءَ هيٺ هيٺ هڪ واحد اهم طاقتي مهري طور سامهون آيو هو. ان لاءِ ٽنهي ڌرين گڏجي پٽي حاڪم کي هر محاذ تي ختم ڪرڻ لاءِ ڪوششون شروع ڪيون. جڏهن بختيار خان ثاني، دائود پوٽن کي شڪارپور مان تڙي ڪڍيو ته هنن هن جي خلاف ڪم ڪرڻ کان وسان ڪين گهٽايو. هوڏانهن بروهي

حاکم، ڪڇي، گنداوه کي حاصل ڪرڻ جي لالچ ۾ ميان يار محمد کي مليو ته هن بروهي حاکم سان ٿيل معاهدي تي عمل درآمد نه ڪيو ۽ ڦري ويو. ان دوران بروهي حاکم مير سمندر خان بروهي، کيس سفارتي ڌمڪي موڪلي ”جيڪڏهن سمورين عطا ٿيل جاگيرن مان گنجاب ۽ ڇڏي ڏين، ته پنهنجو صلح قائم رهندو، ٻيءَ صورت ۾ جنگ لاءِ تيار ٿي وڃ.“ (60) آخر ميان يار محمد پنهنجي ننڍي ڀاءُ مير محمد کي بروهي حاکم ڏانهن روانو ڪيو. ته بروهي حاکم کيس جواب ڏنو ”گنجاب ۽ منهنجي حوالي ڪيو ته مان توهان جي اولاد ۽ قبيلي کي وڃڻ جي اجازت ڏيان ۽ قول ۽ قسم جي بنياد تي نئين طرح سان صلح ڪريان. انهيءَ کان پوءِ اوهان کي ڪوبه نقصان نه رسندو. جيڪڏهن هن گنجاب به نه ٿا ڏيڻ چاهيو، ته پوءِ صلح ۽ امن جي ڪابه ضرورت ڪانهي. اٿو هتان هليا وڃو. توهان جي قبيلن متعلق جيڪي منهنجي دل ۾ ايندو، اهو ئي ڪندس.“ (61) بروهي حاکم مير سمندر خان بروهيءَ وڌيڪ چيو

”منهنجا (سمندر خان جا) ماڻهو چون ٿا ته اڳ ڪي قدر مال وغيره ڏيندا هئا، هاڻي ته اهو سلسلو به ختم ڪري ڇڏيو اٿن ۽ ڪجهه به نه ٿا ڏين، گویا پنهنجي انجام کان ڦري ويا آهن.“ (62)

”اڳ ڪي قدر مال وغيره ڏيندا هئا.“ جي لفظن مان مراد اها آهي ته ميان يار محمد ڪلهوڙو قلات ۾ قيام دوران کان وٺي بروهي حاکم کي هر سال چاليهه هزار رپيا ساليانو خرچ ڏيندو هو، جيڪو پوءِ ميان صاحب بند ڪري ڇڏيو. (63) مير محمد خان، بروهي حاکم جي جواب جو جواب ڏيندي چئي ٿو ته ”جو ڪجهه پاڻ ۾ طئي ٿي چڪو آهي، ان ۾ اڃا تائين ڪوبه فرق نه آيو آهي. جيڪڏهن ڪجهه ٿيو به آهي ته اڳتي ايئن نه ٿيندو.“ (64)

مير محمد خان جي جواب جا هي لفظ ”ڪجهه ٿيو به آهي ته اڳتي ايئن نه ٿيندو.“ وڏي اهميت جا حامل آهن، جنهن مان سموري ڳالهه آشڪار ٿئي ٿي ته ميان يار محمد، بروهي حاکم کي معاهدي تحت چاليهه هزار ساليانو خراج ۽ ڪڇي گندا واه جا علائقا ڏنا هئا، جنهن تحت ڪلهوڙو حاکم به ٽي سال باقاعدي ۽ سان چاليهه هزار ڏيندو رهيو هو. پر پوءِ اهو به ڏيڻ بند ڪيائين. يعني ميان صاحب معاهدي جي طئي شده ڳالهين کان ڦري ويو هو. انهيءَ ڪري بعد ۾ پوءِ ٻنهي حاڪمن وچ ۾ سياسي ويڇا وڌيا.

ان طرح صرف بروهي حاڪم کي مورد الزام ٺهرائڻ صحيح نه آهي. انهن ويڇن وڌڻ ۾ اصل محرڪ ٻنهي ڌرين جو تڪڙو مفادن کي حاصل ڪرڻ آهي.

بلوچستان جي تقريباً سمورن مورخن ميان يار محمد جو قلات ويڇ دوران سندس فوجن پاران بروهي حاڪم مير محراب خان مارجي ويو. ملتان جي وائسراءِ پاران بروهي حاڪم جي خون جي عيوض ۾ ڪلهوڙن کان ”ڪراچي“ جو علائقو ڪسي، بروهي حاڪم مير سمندر خان کي ڏنو. قلات جو پهريون تاريخي تذڪرو آخوند محمد صديق سن 1276ھ/ 1840ع ۾ ”اخبارالابرار“ جي نالي سان تيار ڪيو. ان وقت ميان يار محمد ۽ محراب خان جي جهڙپن کي هڪ سؤ سٺ سال گذري چڪا هئا. آخوند محمد صديق هن واقعي متعلق رقمطراز آهي ته: ”ٻه ٽي ڏينهن مير محراب خان زندهه رهيو. آخوند محمد صالح وزير کي طلب ڪري وصيت ڪيائين ته احمد خان ۽ عبدالله خان منهنجا پٽ آهن، پر حڪومت انهن کي نه ڏني وڃي. مير قمبر منهنجو وڏو ڀاءُ هو، مير سمندر ان جو وڏو پٽ آهي. حڪومت ان جي حوالي ڪئي وڃي. خان جي حڪم تي عمل ڪيو ويو. چغت بادشاهه ڪورو ۽ ڪاراچي (ڪراچي) جا علائقا ميان ڪلهوڙن کان وٺي مير محراب خان جي خون بها طور احمد زين کي ڏنا.“ (65)

آخوند محمد صديق جي ان بيان کي بعد جي بلوچستان جا سمورا مورخن (66) حوالي طور استعمال ڪندا رهيا آهن. آخوند جي ان بيان ۾ ڪيتري سچائي ۽ حقيقت آهي، ان جو تاريخي ۽ تحقيقي جائزو وٺڻ ضروري آهي. سنڌ جو نامور محقق ۽ مورخ پروفيسر غلام محمد لاکو سيٺ نائونمل جي حوالي سان ڪراچيءَ جي بنياد متعلق تحرير ڪري ٿو ته

”هڪ پاڻيءَ جو چشمو هو جنهن کي ڪلاچيءَ جو ڪن سڏيندا هئا. ڪن جي معنيٰ آهي هڪ اونهي پاڻيءَ واري ڪڏ ۽ ڪلاچي هڪ مير بحر جو نالو پڻ هو. ڪڏ جي چوڌاري تمر جا وڻ هئا. آخر جاءِ پسند ڪري اتي گهر ٺهرايا ويا ۽ کڙڪ بندر مان سڀ متحرڪ سامان منتقل ڪيو ويو. پوءِ سڀ ڪلاچيءَ جي ڳوٺ جو ان وقت ”ڪراچي“ سڏبو هو اتي اچي ويٺاسين.... نسبت 1785 (1729ع) ڌاري پکڙڪ بندر جا ماڻهو لڏي اچي ڪراچيءَ ۾ ويٺيا.“ (67)

حاصل مطلب ته ڪراچيءَ جو بنياد 1729ع ڌاري پيو. ڪلاچي اصل ۾ هڪ مهاڻي عورت هئي، جيڪا پنهنجي راجوندي هئڻ سبب اهميت رکندڙ هئي، جنهن جي نالي ۾ هي شهر وجود ۾ آيو ۽ نيٺ ”ڪراچي“ ۾ بدلجي ويو. (68)

بروهي حاڪم مير محراب ان بروهي 1698ع (49) ۾ قتل ٿي ويو ۽ ان جي قتل کان پتيهه سال پوءِ ڪراچي شهر جو بنياد پيو. ان طرح ميان يار محمد ڪلهوڙو، ڪراچي بندرگاهه ڪهڙي حساب سان بروهي حاڪم جي قتل جي عيوضي ۾ ڏئي ٿو. سنڌ جو نامور مورخ ۽ محقق ڊاڪٽر غلام محمد لاکو ان اهم علمي ۽ تاريخي نقطي متعلق لکي ٿو ته: ”مغل دؤر ۾ ڪراچيءَ وارو سمورو علائقو نئي صوبي ۾ شامل هو... محراب خان 1111ھ / 1700ع (70) ۾ مارجي ويو. ٺاٽونمل جي لکت موجب هيءَ بستي (ڪراچي) 1142ھ / 1729ع ۾ وجود ۾ اچي چڪي هئي. تڏهن به بحرييت هيٺ دؤر ۾ ان تي اڃا مغلن جو قبضو هو. ڪلهوڙن کي 1150ھ / 1726ع ۾ نٽو صوبو آخري مغل نواب صادق علي خان جي هٿان مليو. ان بعد ويڃي سڄيءَ سنڌ تي پهريون ڀيرو ڪلهوڙن جي حڪمراني قائم ٿي. هن صورتحال ۾ ”ڪراچي“ ڪيئن ڪلهوڙن کان وٺي خان قلات کي ڏني ويئي، سا ڳالهه پتري پيئي آهي، نه ان دؤر ۾ ڪراچي ڪلهوڙن جي عمل دخل ۾ هئي ۽ نه وري ڪلهوڙن کان ڪراچي ڪسي، خون بها طور بروهين کي ڏني ويئي.“ (71)

هن مٿين بيان مان صاف ظاهر ٿئي ٿو ته بلوچستان جي مورخن جي اها ڳالهه ته شهزادي معزالدين، بروهي حاڪم مير محراب خان بروهي جي خون بها طور ميان يار محمد کان ڪراچي وٺي ڏيڻ وارا بيان بي بنياد ۽ غلط آهن. ميان يار محمد ڪلهوڙو، قلات مان ٻار وٺي اچڻ لاءِ هر وسيلو ۽ حربا اختيار ڪيا پر ڪجهه نه وريو. آخر هڪ اهم واقعو نمودار ٿيو جنهن جي وجهه کان ميان صاحب جا ٻار ۽ ماڻهو قلات مان سنڌ پهتا، اهو واقعو هي هيو ته لکن جي علائقي ۾ شاهه محمد پٽ غازي خان باهه ٻاري ڏني هئي. شهزادو خود شاهه محمد جي خاتمي لاءِ اڳتي وڌيو پر کيس ڪاميابي نه ٿي. مير شهداد خان ٽالپر هن معاملي ۾ سرگرمي ڏيکاري ۽ شاهه محمد جو خاتمو ڪيو. هن واقعي هڪ طرف مير شهداد کي پٽ ٻاران ۾ جاگير ڏياري (72) ۽ ٻئي طرف

شاهي طرف کان خود يار محمد مان به مطمئن ٿي ويو. مٿس پڻ انعامن ۽ درجن ۾ اضافي جي بارش ٿي. هنن واقعن کان پوءِ معزالدين جي دخل ڏيڻ تي ميان يار محمد جو اولاد ۽ گهر وارا آزاد ڪيا ويا ۽ اهي خير خويي سان سنڌ ۾ موٽي آيا. (73)

مير علي شير قانع ان واقعي کي شهزادي پاران سنڌ تي ٻئي حملي (پهريون حملو 1697ع ۾ ڪيائين، جڏهن ميان دين محمد کي گرفتار ڪري ملتان وٺي) کانپوءِ ”ٿوري وقت کان پوءِ“ جا لفظ چئي، ڄاڻايو آهي. (74) جڏهن ته غلام رسول مهر، ان واقعي کي جهوڪ واري مسئلي يعني 1718ع جي شروعات جو قرار ڏنو آهي. (75) پر اڳتي هلي ان واقعي کي ميان يار محمد کي سبي ۽ گنجابو علائقا ملڻ بعد جو قرار ڏئي ٿو. (76) دراصل اهو واقعو 1117ھ / 1705ع جو آهي ۽ انهي سال شهزادي غازي خان جي پٽ شاه محمد کي آخري شڪست ڏني. شهزادي جوان معرڪي ۾ ڪاميابي ماڻڻ بعد اورنگزيب عالمگير کيس 12 ربيع الاول 1117ھ / 1705ع جون تي انعام طور اعزازي لباس هڪ هاٿي، هڪ گهوڙو ۽ ٻيا تحفا عنايت ڪيا. (77)

تقريباً ٻه سال ميان يار محمد ڪلهوڙو سڪون جا گذاريا ته مرڪز ۾ حڪومتي تبديلي آئي. اورنگزيب عالمگير 28 ذوالقعد 1118ھ / 3 مارچ 1707ع تي گذاري ويو. هن جي عمر قمرى حساب سان اڳڪاڻي سال، سترنهن ڏينهن هئي ۽ پنجاهه سال، ٻه مهينا، ستاويهه ڏينهن حڪومت ڪيائين. (78) هن جي وفات سان ئي سندس پٽن ۾ حڪومت حاصل ڪرڻ لاءِ خونريز جنگين جو سلسلو شروع ٿي ويو. ايئن وڏي ويڙهاند بعد سندس وڏو پٽ محمد معظم شاهه عالم بهادر شاهه پهريون 30 محرم الحرام 1119ھ / 3 مئي 1707ع (79) تي تخت نشين ٿيو. هن جي دؤر ۾ ڪوبه چڱو ڪم نه ٿيو، بلڪ ملڪ ۾ ڪيترائي سياسي مسئلا پيدا ٿيا. مغل سلطنت هن جي دؤر کان وٺي زوال طرف گامزن رهي. ڪجهه اهڙا گروهه پيدا ٿيا، جيڪي اڳتي هلي مستقبل ۾ ملڪ لاءِ خطري جا نشان بڻيا. هندستان ۾ هن کي ”شه بي خبر“ يعني امور سلطنت ۾ ڪابه دلچسپي نه وٺندڙ سڏيو ويندو هو. هن 21 محرم 1124ھ / 27 فيبروري 1712ع ۾ وفات ڪئي. هن جي عمر ستر سال، ڇهه مهينا هئي ۽ سندس دؤر حڪومت پنج سال هڪ

مهيٽو ٻاوبه ڏينهن رهيو. (80) مرڪز جي اهري سياسي گهوتالي ۾ به ميان يار محمد جي حڪومت سياسي توڙي فوجي حوالي سان مضبوط رهي. (81) پر نتي صوبي ۾ ڪجهه شريسنڌ ٽولا ڦرلٽ ۾ مصروف عمل هئا.

نتي جي گورنر سعيد خان (1119ھ / 8\_1707ع - 1121ھ / 10\_1709ع) جي دؤر (82) ۾ نومڙين (نهمڙي) فساد برپا ڪيو. (83) نومڙين جو قبيلو سيوهڻ، ڪوٽڙي ۽ محال ڪوهستان تعلقن جي جابلو پتي ۾ رهندو هيو. ان جو مطلب ته اهي اوٿل، ساوه، عزيزاڻي، رني ڪوٽ، ٿاڻي، جهانگارا، ڪاڻي ۽ نار ۾ رهندا هئا. هي ڳوٺ سيوهڻ کان ترتيب وار 38، 30، 26، 20، 14 ۽ 10 ميلن تي هوندا هئا. نومڙيا، سيوهڻ ۽ جوهي تعلقن جي اولهه ۾ ڪاڇي طرف يلغارون ڪندا هئا. نومڙيا اصل ۾ سميچن جو هڪ پاڙو آهي، پر اهي هاڻي پاڻ کي ٻروچ سڏائين ٿا. نومڙيا سميچن سان گڏجي لڪي ۽ سيوهڻ جي وچ ۾ ڀڳي ٺوڙهي جي آسپاس ڦرون ڪندا هئا. هي قبيلو سن جي ڀرڳڻي ۾ لڪي، آمري ۽ تهڻي کي ڦريندا هئا. (84) نتي جي گورنر عطر خان المعروف سعيد خان، ڪمزور هجڻ ناتي، ميان يار محمد کي بار بار مدد ڪرڻ جي اپيل ڪئي هئي. آخر 1119ھ/1708ع ۾ ميان صاحب وڏي فوج سان گڏ نومڙين کي نه صرف شڪست ڏني پر کين هٿ ۽ پٺ جبلن کان به ڀڄائي ڪڍيائين. (85)

بختيار خان ثانيءَ جي ڀائرين ۽ ٻين هر هڪ دولت خان ولد محبت خان ولد بارو خان، سبزل خان ولد خليل خان ولد بارو خان (86) پنجو خان، رحيم خان پڙانگ ۽ دولت خان پڙانگ (پناڻ) جن 14 ذوالحج 1119ھ / 25 فيبروري 1708ع تي قنڌار ۽ نومڙين جي فتني جو فائدو وٺي سبيءَ تي قبضو ڪيو. (87) آخر ستتيهن ڏينهن کان پوءِ ميان يار محمد ڪلهوڙي جي فوجن 21 محرم 1120ھ / 1 اپريل 1708ع تي ڍاڍر ۽ سبيءَ جا قلعا وڏي خون ۽ خرابي کانپوءِ واپس ڪيا. (88)

ميان يار محمد سبيءَ کي ٻيهر حاصل ڪري ملڪي انتظامن ۽ معاشي سڌارن ڏانهن توجه ڏنو ته ان دوران دائود پوٽا، جن کي مغل حاڪم هند، شڪارپور جو علائقو تفويض ڪري ڏنو هو، تن پنهنجي طاقت کي شاهي پٺڀرائي جي آڙ ۾ غلط استعمال ڪيو، ۽ مختلف ماڻهن جي زمينن تي قبضو ڪيو ۽ ميان جي ملڪ ۾ دراڻگيزي ڪرڻ شروع ڪيائون. آخر ميان

صاحب هڪ وڏي فوج موڪلي امير مبارڪ خان دائود پوٽي سان مهاڏو اٽڪايو هڪ هفتي تائين وڏي ويڙهه هلي ۽ ٻنهي ڌرين جا ڪيترائي سئو ماڻهو گسجي ويا پر اڃانڪه ميان يار محمد کي شاهي حڪم پهتو ته فوج ملتان روانو ڪيو. ان لاءِ ميان صاحب تڪڙو نظريءَ ضرور تحت دائود پوٽن سان صلح ڪري، مسئلي کي تڏو ڪري ڇڏيو. (89)

ميان صاحب جو دائود پوٽن سان ويڙهه ۽ فوجن کي ملتان رواني ڪرڻ کان پوءِ شڪارپور، تعلقي ڳڙهي ياسين جي ٽپي نوشهرو اڙو (90) جي هڪ افغان زميندار رحيمداد افغان، سبيءَ جي ڀٽي ۽ ٻين پناڻ قبيلا جي سربراهن جي مدد سان سبي ۽ ڍاڍر تي قبضو ڪيو. ميان صاحب اهو ٻڌي پنهنجي پٽ دائود خان کي وڏي گتڪ سان روانو ڪيو جنهن رحيمداد افغان کي شڪست ڏيئي ڀڄايو. ميان يار محمد ان معرڪي ۾ ڪاميابيءَ تي دائود خان کي هڪ ڀلو گهوڙو، خاص تلوار ۽ جڙدار خنجر انعام طور عنايت ڪيا. سيد عبدالجليل بلگرامي (91) رحيمداد خان افغان جي هار ۽ دائود خان جي جيت جي واقعي جي تاريخ هن ست مان ڪڍي آهي: ”دائود شد فتح سبوي و داد هر 1128هـ / 1713ع. مطلب ته دائود خان سبي ۽ ڍاڍر فتح ڪيو.“ (92)

ميان يار محمد ڪلهوڙي جي دؤر جا آخري ڇهه سال امن ۽ سکون سان گذريا. سندس حڪمراني جي آخري سال جهوڪ وري مسئلي ڪڙ ڪنيو جيڪو سنڌي ادب ۽ تاريخ ۾ نمايان هجڻ سان گڏ اهم تڪراري موضوع رهيو آهي. (93) هن موضوع تي غير سنجيده ليکڪن غير تحقيقي انداز ۾ ميان يار محمد ڪلهوڙي کي جوابدار ٺهرائي جهوڪ واري مسئلي ۾ شاهه عنايت شهيد جو قاتل قرار ڏنو آهي. (94) پر اصل ۾ ميان صاحب جو ان ۾ ڪوبه هٿ نه هو، ۽ نه ئي شاهه عنايت سان ڪو سياسي يا خانداني وير هوس. شاهه عنايت جڏهن بنوري پرڳڻي ۾ غازيان جي ڪناري ”جهوڪ“ ۾ سڪونيت پذير ٿيو ته سندس شهرت هر طرف ڦهلجي ويئي. (95) ان دؤر ۾ نٿي جو گورنر لطف علي (1125هـ / 1713ع کان 1128هـ / 1716) هو. بلڙيءَ جا سيد، جيڪي پڻ پيري ۽ مريدي جو سلسلو هلائيندڙ هئا. تن شاهه عنايت جي وڌندڙ شهرت کي ڏسي سندس ذاتي دشمن بنجي ويا. شاهه عنايت، شاهي حڪم تحت مريدن کي زمينون وٺرائي ڏنيون ۽ انهن مٿان ڍل

به معاف ڪرائي. (96) اهڙي طرح سندس ۽ مريدن جو گذران ڏينهنون ڏينهن بهتر ٿيندو ويو. ان منظر کي ڏسي علائقي جي زميندارن جا هاري پڻ پنهنجي زميندارن کي الوداع چئي، شاهه عنايت جي حلقِي ۾ شامل ٿيا. (97) ان مسئلي تر جي زميندارن کي ڪاوڙايو ۽ بلڙي سيدن جو هر رڪاب بڻايو. بلڙي سيد ۽ زميندار ٺٽي جي گورنر لطف عليءَ جا ڪن پريا، جنهن کين شاهه عنايت جي خلاف پنهنجو پاڻ قدم ڪڍڻ جي اجازت ڏيئي ڇڏي. (98) جن وڏي لشڪر سان شاهه عنايت جي درگاه تي حملو ڪيو، جنهن ۾ سندس ڪيترائي مريد شهيد ٿي ويا ۽ ڪيترائي زخمي ٿيا. مريدن داد رسيءَ لاءِ پڪاريو. شاهه عنايت انصاف جي تقاضا موجب، قاتلن جي زمين تي قبضو ڪري، ”جو ڪيڙي سو کائي“ جو مشهور نعرو بلند ڪيو. (99) ان تحت هزارين معاشي طور بدحال خاندانن جا فرد ۽ هزارين اڻوجھ ۽ مظلوم ماڻهو سندس ٻانهن ٻيلي بڻيا.

1128ھ/1716ع ۾ لطف علي جي قتل کان بعد نواب اعظم خان ٺٽي جو نواب مقرر ٿي آيو. (100) بلڙي جي سيدن ۽ تر جي زميندارن جيڪي اڳيئي شاهه عنايت جا دشمن بڻيا بيٺا هئا تن نئين نواب يعني اعظم خان جا ڪن پريا. تنهن شاهي حڪم تحت مليل زمينن تي معاف ٿيل ڍل جي اوڳاڙي شروع ڪئي ۽ قبضو ڪيل زمينن کي واپس ڪرڻ لاءِ حڪمت عملي جوڙي. ان قدم شاهه عنايت ۽ سندس مريدن کي ڪاوڙائي وڌو. ان ڪاوڙ جو فائدو وٺي نواب اعظم خان مرڪز کي غلط رپورٽنگ ڪئي ته شاهه عنايت ۽ سندس فقير حڪومت جا دعويدار بڻجي رهيا آهن ۽ خليفه الله جو حڪم نه ٿا مڃين. (101) مرڪز طرف حڪم پهتو ته شاهه عنايت جي ان فتني کي فوجي طاقت جي زور تي ڪچليو وڃي. نواب اعظم، سموري سنڌ جي مختلف حصن تي مغل حڪمرانن پاران مقرر نگرانن يا حاڪمن کي خود فوج سميت پهچڻ جا حڪم جاري ڪيا. (102)

ميان يار محمد ڪلهوڙو جيئن ته مغل حڪومت جو هڪ خاص ۽ اهم منصبدار هيو ۽ جڏهن کيس سبي ۽ ڪچي جا علائقا ڏنا ويا ته هو، اُن ٿيل معاهدي جي هڪ شق: ”جڏهن بادشاهه کي ضرورت پوي ته پنهنجي فوج وٺي، ملتان ۽ ٺٽي جي نوابن سان گڏ، خدمت لاءِ تيار رهڻ گهرجي.“ جو پابند بڻيل هو. (103) ان طرح ميان صاحب پنهنجي فوج سميت نواب اعظم جي



مدد طور سائس گڏ شاهه عنايت تي 18 ذي القعد 1129ھ/ 13 آڪٽوبر 1717ع ۾ حملو ڪيائين ۽ کيس 18 صفر 1130ھ/ 7 جنوري 1718ع تي قتل ڪيو ويو. (104)

سنڌي زبان ۾ هڪ شعر موجود آهي، جنهن لاءِ چيو وڃي ٿو ته اهو شعر شاهه عنايت، ميان صاحب کي بد دعا ڏيندي چيو شعر هن ريت آهي

ڪاهي ڪلهوڙو آيو ڪري مندي صلاح،  
اچي آڙيو انهن سان، جنين وات الله،  
ڪلهوڙي جي باهه، وسائي ورهين کي.

يعني ڪلهوڙو مدائي جي نيت رکي آيو آهي ۽ انهن سان اچي اڙيو آهي جن وٽ الله آهي. ڪلهوڙي جي باهه ورهين لاءِ وسامي ويئي. (105)

غلام رسول مهر، هن شعر جي صحت تي بي داغ عالمانه تبصرو ڪيو آهي ۽ ان کي شاهه عنايت جو قرار نه ڏنو آهي. (104) ۽ ان سان گڏ ميان صاحب کي ان دؤر جي سياسي ۽ تاريخي حالتن جو تحقيقي انداز ۾ عالمانه تجزيو ڪري بي ڏوهي ثابت ڪيو آهي. (107)

ميان يار محمد ڪلهوڙو ارڙنهن سال (جنوري 1702ع کان سيپٽمبر 1719ع تي وفات ڪري ويو). (108)

## حوالا، حاشيا ۽ واڌارا:

1. HUMAIRA FAIZ DASTI, MULTAN\_APROVINC OF THE MUGHUL EMPIRE (1525\_1751) KARACHI, ROYAL BOOK COMPANY, 1998, PP.157.1
  2. (2) Ibid, pp.169 to 171.
  3. (3) Ibid, pp.171, 177.
  4. خان بهادر خداداد خان: "لب تاريخ سنڌ" (سنڌي ترجمو): حافظ خير محمد اوحدي، سنڌي ادبي بورڊ حيدرآباد، 1989ع، ص 90
  5. سنڌ جي گهڻن مورخن ۽ محققن کي سڀيءَ جي پٺي حاڪمن متعلق تمام گهٽ معلومات آهي. ان لاءِ گهڻين غلط فاهيم جو شڪار ٿيا آهن. سڀيءَ جي پٺي حاڪمن جي متعلق تفصيل لاءِ ڏسو: ABDUL AZIZ LUNI, "AFGHANS OF THE FRONTIER PASSES" VOL:1, QUETTA, QUETTA BOOK STALL, 1992.
  6. شڪارپور، ان دؤر ۾ سڀي جي پٺي حاڪمن جي جاگرافيائي حدن ۾ هجڻ سان گڏ، سندن حڪومت جي ٽين راجڌاني هو. تفصيل لاءِ ڏسو  
ABDUL AZIZ LUNI, OP. CIT. P. 182+ALSO SEE.
- ايڇ. جي راوڙي، "سرزمين افغان و بلوچ" (حصو ٻيو) اردو ترجمو: پروفيسر سعيد احمد خالد، ڪوئيٽا، سپنر پرنٽرز، 1991ع، ص 882، 883

7. سنڌ جا گهڻا مورخ، دائود پوٽن کي 1702ع کان اڳ ۾ شڪارپور جا حاڪم تصور ڪن ٿا. ان لاءِ هيٺين ڪتابن ۾ شامل مختلف مقالا پڙهڻ گهرجن. ڊاڪٽر ميمڻ عبدالمجيد سنڌي (مرتب)، ”شڪارپور: ماضي ۽ حال“، شڪارپور پبليڪيشن ڪاميٽي، 1984ع، ص 34 کان 53 ڊاڪٽر عبدالخالق ”راز“ سومرو (مرتب): ”شڪارپور صدين کان“، شڪارپور شڪارپور ڊسٽرڪٽ هسٽاريڪل سوسائٽي، 1988ع، ص 20 کان 49 خليل موريائي (مرتب): ”شڪارپور سونهن جو شهر“ شڪارپور ڊسٽرڪٽ هسٽاريڪل سوسائٽي، 1994ع، ص 59 کان 75
- (8) غلام محمد لاکو: ”ڪلهوڙا دؤر حڪومت“ ڪراچي، انجمن اتحاد عباسيه، 2004، ص 112
- (9) مير علي شير ”قانع“: ”تحفة الكرام“ سنڌي ترجمو: مخدوم امير احمد، سنڌي ادبي بورڊ حيدرآباد، 1976ع، ص 260
- (10) مير محمد اڪرم کان پوءِ 1695ع ۽ 1696ع جي وچ ڌاري ٽن چئن مهينن لاءِ الله يار خان پڪر جو نواب مقرر ٿيو هو.
- (11) مير علي شير قانع، حوالو ڏنل آهي، ص 260
- (12) ايضاً، ص 260، 261
- (13) MIR AHMED YAR KHAN BALUCH, "INSIDE BALUCHISTAN" KARACHI, ROYAL BOOK COMPANY, 1975, P\_76
- (14) C.F. MINCH III, "THE GAZETEER, OF BALUCHISTAN" SERIES "SARAWAN", QUETTA, GOSH\_A\_E\_ADAB, 1986, P.27
- (15) مير گل خان نصير: ”تاريخ بلوچستان“ (اردو)، ڪوئيٽا، قلات، پبلشرز 1993ع، ص 22
- (16) ABDUL AZIZ LUNI, OP. CIT. PP.195.196
- (17) هن واقعي کي گهڻن مورخن نه سمجهي، غلط فهميءَ جو شڪار ٿيا آهن. مثلاً، مير علي شير قانع، حوالو ڏنل آهي، ص 262
- ڊاڪٽر غلام محمد لاکو، حوالو ڏنل آهي، ص 113
- (18) غلام رسول مهر، ”تاريخ ڪلهوڙا“ (حصو پهريون)، اردو، ڪراچي، سنڌي ادبي بورڊ، 1958ع، ص 194، 197
- (19) امير مبارڪ خان 1683ع ۽ 1685ع ڌاري پيدا ٿيو.
- (20) غلام رسول مهر، حوالو ڏنل آهي، ص 202
- (21) ايڇ. جي راورٽي، حوالو ڏنل آهي، ص 883
- (22) A.AZIZ LUNI, OP.CIT P.202
- (23) ايڇ. جي راورٽي، حوالو ڏنل آهي، ص 883
- (24) شهزادي معزالدين، 1702 جي شروعات ۽ سياري جي عروج ۾ ميان صاحب مٿان حملو ڪرڻ لاءِ آيو.
- (25) ڊاڪٽر لياقت مگسي: ”خداآباد جي سياسي، سماجي ۽ معاشي حيثيت“، دادو: ميان يار محمد ڪلهوڙو تاريخي، ثقافتي يادگار ڪميٽي دادو، 1997ع، ص 14
- (26) ايضاً، ص 114
- (27) مير علي شير ”قانع“: حوالو ڏنل آهي، ص 262، 263
- (28) غلام محمد لاکو: حوالو ڏنل آهي، ص 113، 114
- (29) ايضاً، ص 114
- (30) مير علي شير ”قانع“: حوالو ڏنل آهي، ص 262، 263
- (31) غلام رسول مهر: حوالو ڏنل آهي، ص 212
- (32) راءِ بهادر هيٽورام: ”تاريخ بلوچستان“ (اردو)، بلوچي اڪيڊمي ڪوئيٽا، 1973ع، ص 790 جي سامهون ڏنل شجرو
- (33) A.AZIZ LUNI, OP.CIT.PP.202.203
- (34) خان بهادر خداداد خان: حوالو ڏنل آهي، ص 122

- (35) غلام رسول مهر: حوالو ڏنل آهي، ص 193,194
- (36) ايڇ جي راورتي: حوالو ڏنل آهي، ص 883,884
- (37) غلام رسول مهر: حوالو ڏنل آهي، ص 204
- (38) آخوند محمد صديق: ”اخبار الابرار“، (اردو ترجمو): مير گل خان نصير ڪوئيٽا، نساء تريبدرز ڪوئيٽا، 1984ع ص 34, 35
- (39) مير علي شير ”قانع“: حوالو ڏنل آهي، ص 263
- (40) راءِ بهادر هيٽورام: حوالو ڏنل آهي، ص 782
- (41) غلام رسول مهر، حوالو ڏنل آهي، ص 204 کان 214 تائين
- (42) ايضاً، ص 213, 214
- (43) گهڻن بختيار خان جي قتل جو جوابدار معزالدين ڄاڻايو آهي. مير علي شير قانع، حوالو ڏنل آهي، ص 263
- (44) ايڇ جي راورتي: حوالو ڏنل آهي، ص 884
- (45) ايضاً، ص 844
- (46) A.AZIZ\_ LUNI, OP.CIT.p.195
- (47) H.FAIZ DASTI, OP. CIT.P.175.
- (48) مير علي شير ”قانع“: حوالو ڏنل آهي، ص 264
- (49) غلام رسول مهر: حوالو ڏنل آهي، ص 214, 215
- (50) اعجاز الحق قدوسي: ”تاريخ سنڌ“ (جلد ٻيو اردو)، مرڪزي اردو بورڊ لاهور، 1985ع، ص 408
- (51) مير قانع جي ان بيان کي گهڻن نقل ڪيو آهي. ان لاءِ ڏسو غلام محمد لاکو، حوالو ڏنل آهي، ص 115
- (52) خان بهادر خداداد خان، حوالو ڏنل آهي، ص 123
- غلام محمد لاکي پنهنجي هڪ مقالي ۾ ”سيوهڻ“ کي نئي صوبي جي جاگرافيائي حدن ۾ ٻڌايو آهي، ڏسو: ٽماهي مهراڻ، نمبر 1\_2، 2001ع، ص 62
- (53) مير علي شير ”قانع“: حوالو ڏنل آهي، ص 263, 264
- (54) ايضاً، ص. =
- (55) غلام رسول مهر: حوالو ڏنل آهي، ص 215, 214, 217
- (56) غلام محمد لاکو: حوالو ڏنل آهي، ص 115
- (57) گهڻن مورخن بروهي، ڪلهوڙا چيڪلشن جو ذڪر ڪيو آهي. ان لاءِ ڏسو: مير علي شير قانع، حوالو ڏنل آهي، ڪلهوڙا دور، غلام محمد لاکو، حوالو ڏنل آهي، مختلف صفحا.
- (58) غلام رسول مهر: حوالو ڏنل آهي، ص 175, 176
- (59) آغا نصير احمد خان احمد زئي، ”تاريخ بلوچ و بلوچستان“ (جلد پنجون، اردو)، بلوچي اڪيڊمي ڪوئيٽا، 1994ع، ص 49, 50
- (60) غلام رسول مهر: حوالو ڏنل آهي، ص 220, 221
- (61) ايضاً، ص 222
- (62) ايضاً، ص 229, 230
- (63) آخوند محمد صديق: حوالو ڏنل آهي، ص 39
- (64) غلام رسول مهر: حوالو ڏنل آهي، ص 230
- (65) آخوند محمد صديق: حوالو ڏنل آهي، ص 37
- غلام رسول لاکو مقالو، ٽماهي ”مهراڻ“، جلد 49، نمبر 4، سنڌي ادبي بورڊ ڄام شورو، 1999ع، ص 74
- (66) آخوند محمد صديق جي ان بيان کي بعد جا سڀئي بلوچ مورخ نقل ڪندا رهيا آهن. ان لاءِ ڏسو: مير گل خان نصير، حوالو ڏنل آهي، ص 23، آغا نصير احمد زئي، حوالو ڏنل آهي، ص 53
- MIR.AHMED YAR KHAN. OP.CIT.P.80
- (67) سيٺ نائونمل هوتچند: ”يادگيريون“ سنڌي ترجمو: محمد حنيف صديقي، سڌي ادبي بورڊ حيدرآباد، 1978ع، ص 53, 54 ۽ غلام لاکو مقالو، ٽماهي ”مهراڻ“، جلد 49، نمبر 4، 1999ع، ص 72

- (68) غلام رسول لاکو: مقالو تہ ماہي ”مہراڻ“، جلد 49، نمبر 4، 1999ع، ص 73
- (69) مير علي شير قانع، حوالو ڏنل آهي، ص 262
- (70) غلام محمد لاکو: (مقالو) تہ ماہي ”مہراڻ“، جلد 49، نمبر 4، 1999ع، ص 75
- (71) ايضاً، = ص 75، 76
- (72) مولائي شيدائي: ”جنت السنڌ“، سنڌي ادبي بورڊ حيدرآباد، 1985ع، ص 65، 466
- (73) مير علي شير قانع: حوالو ڏنل آهي، ص 264
- (74) ايضاً، = ص 264
- (75) غلام رسول مهر: حوالو ڏنل آهي، ص 313
- (76) ايضاً، = ص 314
- (77) ايڇ. جي راورتي، حوالو ڏنل آهي، ص 884، 866
- (78) HUMIRA FAIZ DASTI, OP.CIT.P.176
- (79) IBID = P.177
- (80) IBID = ,PP.179,126, 129.
- (81) غلام رسول لاکو: حوالو ڏنل آهي
- (82) غلام رسول مهر: حوالو ڏنل آهي، ص 319
- (83) ايضاً، = ص 317، 318
- (84) ايضاً، = ص 317
- (85) ايضاً، = ص 318 ۽ پڻ ڏسو عبدالرسول قادري بلوچ: ”ڪلهوڙا دؤر جي ڊائري“ (مقالو)، تہ ماہي ”مہراڻ“، نمبر 4، جلد 34، 1987ع، ص 117
- (86) A.AZIZ LUNI, OP.CIT.P.133.
- (87) مير علي شير قانع: حوالو ڏنل آهي، ص 264
- (88) ايضاً، = ص 264
- (89) ايضاً، = ص
- (90) J.POLLEN, “MEMOIRS OF HEREDITARY JAGIRDARS, KHARATDARS, PATTADARS AND H.SSADARS IN SINDH.” 1888, P.270.
- (91) عارف نوشاهي: ”بلگرام جي هڪ علمي گهراڻي جي سند ۾ وقائع نگاري“ (مقالو)، تہ ماہي ”مہراڻ“، نمبر 3، 4، جلد 47، 1998ع، ص 117، 118، 119
- (92) ايضاً، = ص 118
- (93) سبط حسن: ”نوڻد فڪر“ (اردو)، مڪتبہ دانيال لاهور، 1988ع، ص 180 کان 219
- (94) غلام رسول مهر: حوالو ڏنل آهي، ص 271
- (95) مير علي شير قانع: حوالو ڏنل آهي، ص 250، 427
- (96) غلام رسول مهر: حوالو ڏنل آهي، ص 279
- (97) مير علي شير قانع: حوالو ڏنل آهي، ص 250
- (98) ايضاً، = ص
- (99) ايضاً، = ص 204
- (100) ايضاً، = ص 249
- (101) ايضاً، = ص 250
- غلام رسول مهر، حوالو ڏنل آهي، ص 280، 283
- (102) مير علي شير قانع، حوالو ڏنل آهي، ص 250، 428
- غلام رسول مهر، حوالو ڏنل آهي، ص 281، 282

## ميان محمد دائود خان عباسي: ڪلهوڙا دؤر جو هڪ نامور سپه سالار

محمد پنهل ڏهر

ميان محمد دائود خان عباسي، سنڌ جي پهرئين ڪلهوڙي حاڪم ميان يار محمد خان جو پٽ ۽ ٻئي ڪلهوڙي حڪمران ميان نور محمد خان جو پيءُ هو. هن جي ولادت جي تاريخ، مهيني، سال ۽ ولادت جي هنڌ ۽ سندس تعليم، تربيت ۽ اساتذہ متعلق تاريخ جا سمورا ورق بلڪل خاموش آهن. ميان دائود خان عباسي هڪ نامور سپه سالار هجڻ سان گڏ، ملڪي نظم و نسق تي به پوري دسترس رکندو هو. هو هڪ سٺي اديب سان گڏ فارسي جو هڪ بهترين شاعر پڻ هو. طب ۾ تمام گهڻي مهارت رکندو هو جنهن ڪري هو پنهنجي وقت جو هڪ مشهور طبيب ۽ حاذق حڪيم پڻ هو. مير علي شير قانع هن متعلق لکيو آهي ته ”محمد دائود اهل دل ۽ سخي امير هو پاڻ سنو شاعر ۽ طبيب به هو هن وٽ عالم ۽ حڪيم جام ڏنا ويا. ميان محمد دائود طب ۾ گهري معلومات ۽ گهڻي شفا جو مالڪ هو.“ (1) سيد حسام الدين راشدي هن متعلق لکيو آهي ته ”ميان محمد دائود خان پاڻ به هڪ وڏو حڪيم هو ۽ سڀني علمن ۾ طاق هو، پر طب سان هن جو خاص شفا هو.“ (2)

مولانا اعجاز الحق قدوسي، هن جي علمي اهميت ۽ فياضي متعلق لکي ٿو ته، ”حقيقت هيءُ آهي ته هن جي شاعري کان زياده سندس علم ۽ فضل جو پلڙو پاري آهي. هو خود به صاحب علم ۽ فضل هو ۽ ان سان گڏ معارف نواز ۽ عالم پرور امير هو.... طب تي هن کي پوري دسترس حاصل هئي.“ (3) غلام رسول مهر، ميان صاحب جي علمي مرتبي متعلق لکي ٿو ته ”محمد دائود عباسي، ڪلهوڙا خاندان ۾ علم ۽ فضل جي اعتبار کان سڀ کان مٿانهون هو. اهل علم جي پرورش ۽ بزرگ داشت جو مرڪز هو.“ (4)

ڊاڪٽر ظهورالدين احمد، هن جي انتظامي ۽ علمي ڪارنامن متعلق لکيو آهي ته، ”هو حڪومت نظم ۽ نسق سان گڏوگڏ علم ۽ ادب سان به دلچسپي رکندو هو. هو علم ۽ فن جو سرپرست ۽ فياض هو.“ (5) ڊاڪٽر لياقت علي مگسي، هن جي بهادري متعلق لکيو آهي ته ”تلوار بازي ۾ پنهنجو

مت پاڻ هو تنهن ڪري ميان يار محمد ڪيترين ئي جنگين ۾ ميان دائود جي سربراهي ۾ جنگي جوڌا موڪليندو هو.“ (6) ڊاڪٽر غلام محمد لاکي، هن جي علمي ادبي ۽ طبي جاڻ متعلق لکيو آهي ته ”ميان نور محمد خان سان صلح کانپوءِ محمد دائود عالمن ۽ اديبن جي صحبت اختيار ڪئي.... هيءُ پنهنجي دؤر جو وڏو طبيب به هو.“ (7) هيٺ سڀ کان پهريائين ميان دائود خان جي جنگي ڪارنامن ۽ سندس انتظامي نظم و نسق جو تفصيلي جائزو پيش ڪجي ٿو.

### ميان دائود محمد خان جو قلات ۾ يرغمال طور رهڻ، فرار ٿيڻ ۽ آزاد ٿيڻ

ميان محمد دائود خان جو نالو تاريخ جي ورقن ۾ پهريون ڀيرو ان وقت دست ۾ اچي ٿو جڏهن سن 1111ھ/ 1700-1699ع ۾ ملتان جي حاڪم شهبزادي معزالدين، ميان دين محمد ڪلهوڙي کي بغاوت ۽ شورش جي الزام هيٺ گرفتار ڪري پاڻ سان گڏ ملتان وٺي ويو ۽ اتي ميان دين محمد کي مارائي ڇڏيائين. شهبزادي معزالدين، ميان دين محمد جي گرفتاري بعد هڪ فوج سندس لاڳاپيدارن جي گرفتاري لاءِ مقرر ڪئي هئي. ميان دين جو وڃڻ پوءِ ميان يار محمد پنهنجي خاندان جو سربراهه هو. هو پنهنجو پاڻ کي شهبزادي جي حوالي ڪرڻ تي آماده نه ٿيو ۽ شاهي فوج سان مقابلو ڪيائين. ميان يار محمد هڪ طرف شاهي فوج سان مقابلي جو سلسلو جاري رکيو ۽ ٻئي طرف پنهنجي سموري اهل عيال ۽ لاڳاپيدارن کي وطن (سنڌ) مان ڪڍي اولهه طرف ڪنهن محفوظ جاءِ تي پهچائي ڇڏيو. جڏهن کيس اطمینان ٿي ويو ته هو هاڻي فڪر جي حدن کان ٻاهر نڪري چڪو آهي، تڏهن ميان يار محمد پوئتي هٽندو هٽندو قلات پهچي ويو ۽ اتي پنهنجي قيام جو بندوبست ڪيائين. ميان يار محمد جڏهن شروع ۾ قلات ۾ بروهين وٽ پهتو ته بروهي سندس مقابلي لاءِ سنبري آيا. ٻنهي جي وچ ۾ هڪ سخت لڙائي لڳي، جنهن ۾ بيخبريءَ ۾ پنهنجي فوج جي ئي گولي لڳڻ سان قلات جو حاڪم محراب خان بروهي مارجي ويو. آخرڪار ميان يار محمد قلات جي بروهين سان صلح ڪيو ۽ پنهنجا ٻه پٽ ميان نور محمد ۽ ميان دائود خان بروهين وٽ يرغمال طور پيش ڪيا جنهن ڪري کيس خاندان سميت اتي رهائش جي اجازت ڏني ويئي. (8)

ميان دين محمد خان جي قيد ٿي وڃڻ کانپوءِ جڏهن شاهي فوجن جي خوف کان ميان يار محمد خان سنڌ کي ڇڏي ٻاهر هليو ويو ته ان سموري واقعي جي تفصيل روئيداد ”محمد سعيد ڌوار“ هن ريت بيان ڪئي آهي ته ”ان بعد ميان يار محمد پنهنجي خاندان جي سڀني ماڻهن سان گڏ ڪرڻ ۽ ڪڇلو جي علائقي ۾ پناهه ورتي. انهيءَ موقعي تي شهزادي معزالدين هڪ فرمان قلات جي حاڪم محراب خان ڏانهن موڪليو ته هو يار محمد ۽ سندس خاندان کي بلوچستان جي حدن ۾ داخل ٿيڻ سان ئي گرفتار ڪري ملتان پهچائي. تنهنڪري خان محراب خان هڪ مختصر قبائلي لشڪر وٺي انهيءَ هنڌ پهتو ۽ ميان صاحب کي پيش پوڻ لاءِ چيائين ليڪن ميان صاحب پيش پوڻ لاءِ تيار نه ٿيو ۽ خان کي چيائين ته کيس گرفتار ڪرڻ جي بجاءِ ايران وڃڻ وڃي. آخرڪار نوبت جنگ تائين وڃي پهتي. بدقسمتيءَ سان انهيءَ لڙائي دوران مير محراب خان کي پنهنجي ئي لشڪر مان هڪ گولي لڳي جيڪو تن ڏينهن کان پوءِ فوت ٿي ويو. انهيءَ حادثي کان پوءِ مير محراب خان جو جانشين مير سمندر خان، ميان يار محمد خان ۽ سندس عزيز اقارب کي قلات وٺي ويو.“ (9) ميان يار محمد خان جڏهن پنهنجي اهل عيال سان گڏ ٻنهي فرزندن نور محمد خان ۽ دائود خان کي يرغمال طور سمندر خان جي حوالي ڪري ڏنو ته پوءِ ميان يار محمد خان کي آزادي ملي وئي.

هي سن 1111ھ/1699ع-1700ع جو واقعو آهي. ميان صاحب قلات ۾ تقريباً ٻه سال گذاريا. (10) انهيءَ يرغماليءَ واري عرصي ۾ ميان نور محمد ۽ ميان دائود خان کي وڏي پریشاني ڏسڻي پيئي. قلات جي خاندان ميان صاحب جي پٽن ۽ عورتن کي تڪليف رسائڻ ۾ ڪابه ويرم نه ڇڏي هو عام ماڻهن وانگر شهر ۾ رهندا هئا، ڪيترا دفعا کين حڪم ڏنو ويو ته هو پنهنجي گهرن مان لڏي قلعي ۾ رهن. انهن مشڪلاتن جو ٿورو بيان ميان يار محمد خان پنهنجي هڪ خط ۾ هن طرح ڪيو آهي ته، ”منهنجا پٽ ۽ چار خاندان هن وعدي خلاف جي انجام تي قلات ۾ رهندا هئا انهن سان سمندر جو سلوڪ سنو نه هو. انهن ڏينهن ۾ هن منهنجي پٽن کي حڪم ڏنو ته پنهنجي گهرن مان نڪري قلعي ۾ اچو. ساڳي وقت عورتن کي به پنهنجي جايڻ مان لڏڻ جو حڪم ڏنو ويو. جيئن ته هي طرز عمل عزت ۽ ناموس جي

خلاف هو. (11) قلات جي دربار ۾ ميان صاحب جي اهل عيال ۽ سندس پٽن کي جيڪي تڪليفون آيون، انهن تڪليفن ۽ پريشانين جو سبب محمد سعيد دؤار ۽ ٻين هيءُ لکيو آهي ته سن 1113ھ/ 02-1701ع ۾ ميان يار محمد خان جا ٻه پٽ ميان نور محمد ۽ ميان دائود قلات ۾ يرغمال طور رهائش پذير هئا. مير سمندر خان ۽ وزير آخوند ملا محمد صالح جي حسن سلوڪ شرافت ۽ رواداري ڪري انهن کي گهڻيون سهولتون ميسر هيون، جنهن ڪري هو آزادي سان گهمندا ڦرندا هئا. مٿن ڪابه پابندي نه هئي. ٻئي ڀائر انهيءَ آزاديءَ جو غلط فائدو وٺندي اتان ڀڄي نڪتا ۽ جوهان جي رستي بي بي ناني جي طرف وڃي رهيا هئا ته رستي ۾ خيبر لهڙي وٽ اچي رهيا جنهن خان قلات ڏانهن سندن اچڻ جي خبر موڪلي ڏني، جنهن ڪري خان قلات جي سپاهين ٻنهي کي گرفتار ڪري ورتو ۽ واپس قلات آندو ويو. انهيءَ فراري کان اڳ ۾ ٻنهي ڀائرن کي رهائش لاءِ قلعي کان ٻاهر جاءِ ڏني ويئي هئي ليڪن هاڻي رهائش لاءِ سندن قلعي اندر بندوبست ڪيو ويو جنهن مان اهي خوش نه هئا ۽ پنهنجي ۽ پنهنجي اهل عيال لاءِ بي عزتي سمجهندا هئا.“ (12)

بلوچستان جا مورخ لکن ٿا ته ”انهيءَ فراري ۽ گرفتاريءَ کان پوءِ دائود خان ۽ نور محمد خان جڏهن سمندر خان بروهي جي اڳيان پيش ٿيا تڏهن هن سندن قتل جو حڪم ڏنو. آخوند محمد صالح گذارش ڪئي ته قيدن کي قتل ڪرڻ بادشاهن کي نٿو سونهي ۽ جيڪڏهن اها سزا ڏني وڃي ته بلوچن جي حڪومت جي دامن تي بدنما داغ لڳي ويندو. ان سان گڏ جان بخشي لاءِ آخوند پنهنجي ڀڳ ڪلهوڙن ڀائرن کي پهراڻي ڀڳ آخوند جي عزت هئي. سمندر خان بروهي کي آخوند جي عزت جو وڏو خيال هو. انهيءَ ڪري دائود ۽ نور محمد جي قتل جو حڪم واپس ورتائين. ڪلهوڙا ڀائرن، سمندر خان کان معافي ورتي ۽ آئنده قلات جي خان جي ماتحت رهڻ ۽ چاليهه هزار رپيا ساليانو بطور خراج به قلات جي خان کي ڏيڻ جو اقرار ڪيائون.“ (13) سن 1113ھ/ 02-1701ع ۾ ميان يار محمد ڪلهوڙي جي شهزادي معزالدين سان صلح ٿي ويئي، شهزادي طرفان سبي ۽ ڍاڍر جو علائقو ميان يار محمد خان کي خدا يار خان جو لقب ڏئي سندس حوالي ڪيو ويو ۽ ڪجهه عرصي بعد وري بکر ۽ سيوستان جي زمينداري به ميان صاحب جي



حوالي ڪئي وئي ۽ انهيءَ سان گڏ آخرڪار ٻن سالن کان پوءِ 1702ع ۾ شهزادي معزالدين جي مداخلت ۽ حڪم سببان ميان يار محمد جي عزيرن کي قلات جي بروهي حاڪمن وٽان رهائي ملي. (14)

ميان نور محمد خان ۽ ميان دائود خان جي رهائي متعلق مير گل خان نصير لکي ٿو ته، ”ڪجهه ڏينهن کان پوءِ مير سمندر خان ٻنهي ڪلهوڙا پائرن کي ساڻ ڪري شهزادي معزالدين وٽ ملتان ويو. شهزادو مير سمندر خان جي جوان مردي ۽ وفاداران خدمتن مان تمام گهڻو خوش ٿيو. هن شهنشاهه اورنگزيب ڏانهن مير سمندر خان لاءِ سفارش موڪلي ۽ ڪلهوڙن لاءِ به معافي طلب ڪئي. اورنگزيب عالمگير، مير سمندر خان کي خدمتن ڪري نوازيو ۽ شهزادي ڏانهن حڪم صادر ڪيائين ته مير سمندر خان کي هڪ لک رپيا نقد انعام طور ڏنا وڃن، انهيءَ کان سواءِ ڪراچي جي بندرگاهه به، مير محراب خان جي خون بها عيوض ڪلهوڙن کان وٺي مير سمندر خان جي حوالي ڪئي وڃي ۽ ڪلهوڙا پائرن جي رهائي ۽ معافي لاءِ به اهو حڪم ڏنو ويو ته هو سمندر خان سان ڪيل وعدي تي ڪاربند رهندا.“ (15) انهيءَ رهائي متعلق محمد سعيد ڌوار لکيو آهي ته، ”آخرڪار جڏهن هندستان جي بادشاهه طرفان سنڌ جي حڪومت ميان يار محمد خان کي ملي ته ٻنهي پائرن کي به واپس وڃڻ جي اجازت ڏني ويئي ۽ انهيءَ جي عيوض چاليهه هزار رپيا ساليانه قلات جي حاڪم مير سمندر خان کي ۽ ٻه هزار رپيا آخوند محمد صالح کي ملندا هئا.“ (16) بلوچستان جي ڪيترن ئي مورخن جهڙوڪ آخوند محمد صديق، مير گل خان نصير ۽ جستس خدا بخش خان بجاڙائي مري وغيره سڀني اهو لکيو آهي ته ”شهزادي معزالدين، ميان نور محمد خان ۽ ميان دائود خان کي گرفتار ڪرڻ لاءِ سندن پيڇو ڪيو. جنهنڪري هو سنڌ کي ڇڏي قلات وڃي پهتا.“ (17) بلوچي مورخن جي اها ڪليل غلطي آهي ڇاڪاڻ ته شهزادي معزالدين، ميان يار محمد خان کي گرفتار ڪرڻ لاءِ سندس فوج سان پيڇو ڪيو هو. جنهنڪري شهزادي جي فوج سان ميان يار محمد خان جي لشڪر جو مقابلو ٿيندو رهيو. البته ايترو ضرور آهي ته ميان يار محمد خان جي لشڪر ۾ سندس اهي ٻئي پٽ ميان نور محمد ۽ ميان محمد دائود خان به ضرور شريڪ هوندا ليڪن انهن جو اهو لکڻ سراسر غلط آهي ته ميان يار محمد خان جي بجاءِ شهزادي

معزالدين سڌو سنئون ميان نور محمد خان ۽ ميان دائود خان ۽ سندس لشڪر جو پيڇو ڪيو ۽ مقابلو ڪيو.

ملتان جي حاڪم شهزادي معزالدين جو سنڌ ۾ اچڻ ۽ سندس لشڪر جو ميان يار محمد خان ۽ سندس ساٿين پٺيان پوڻ جو سبب ميان صاحب جي آزاد خيالي ۽ آڻ نه مڃڻ هيو جنهن کي مغل حاڪم بغاوت جو نالو ڏئي ان کي ڪچلڻ ۽ آڻ مڃائڻ لاءِ اهو عمل ڪيو هو. ليڪن بلوچستان جي مؤرخن مان گل خان نصير ۽ ان جي تقليد ڪندي محمد عثمان دموي انهيءَ حملي جو سبب ميان يار محمد خان جي پٽ ميان دائود خان عباسي ڏانهن هڪ من گهڙت افسانو منسوب ڪندي لکيو آهي ته، ”سن 1697ع ۾ دائود خان ڪلهوڙي ملڪ باروڙي کان ڏي ڇو سڱ گهريو. اهو سڱ يعني ملڪ جي ڏيءَ سندس ڀائٽي کي ڏنل هئي جنهنڪري هن سڱ ڏيڻ کان انڪار ڪيو. دائود محمد ڪلهوڙي حڪومت جي نشي ۾ اچي ڪري هڪ ڏينهن زبردستي سان اها ڇوڪري کڻي هليو ويو. ملڪ ملتان وڃي شهزادي معزالدين وٽ فرياد ڪئي. جيتوڻيڪ شهزادي جي محمد دائود سان گهري دوستي هئي، ليڪن اورنگزيب جي خوف ۽ انصاف جي تقاضا کي سامهون رکندي دائود محمد کي هن لکيو ته ملڪ باروڙي کي سندس ڏيءَ فورن واپس ڪري ڏي. مگر دائود محمد انڪار ڪيو. معزالدين کان مايوس ٿي، ملڪ باروڙي، اورنگزيب جي حضور ۾ دهلي پهچي ويو ۽ آخرڪار دهلي مان شهزادي معزالدين جي نالي دائود محمد جي موت جو پروانو حاصل ڪري واپس آيو. جنهن ڪري شهزادو معزالدين، دائود محمد کي سزا ڏيڻ لاءِ لشڪر وٺي حملو ڪيو. دائود محمد ۽ نور محمد ڪلهوڙي اگرچہ پنهنجي طاقت مطابق معزالدين جي فوج جو مقابلو ڪيو پر شڪست کائي ويا ۽ پوءِ فرار ٿي ڪيرٿر جي رستي قلات جي حدن ۾ داخل ٿي ويا. شهزادي معزالدين، مير محراب خان بلوچ کي لکيو ته دائود محمد ۽ نور محمد ڪلهوڙو شهنشاهه هند کان باغي ٿي سندن علائقي ۾ داخل ٿيا آهن. تنهنڪري انهن کي گرفتار ڪري ملتان موڪليو وڃي. انهيءَ حڪم تي مير محراب خان بلوچ لشڪر سان سندن گرفتاري لاءِ نڪتو. ڪلهوڙا برادران چڪو (جهالوان) جي مقام وٽ مير محراب جو مقابلو ڪيو. جنگ دوران پنهنجي لشڪر جي طرفان غلطي مان مير محراب کي گولي لڳي ۽ فوت ٿي ويو. ليڪن انهيءَ

جي باوجود ڪلهوڙن کي شڪست آئي ۽ ميان نور محمد خان ۽ ميان دائود محمد گرفتار ڪيا ويا.“ (18)

سنڌ ۽ بلوچستان جي تاريخ جي مطالعي مان دائود خان ڏانهن منسوب مذڪوره افسانو هڪ مفروضو ثابت ٿيو آهي. خبر ناهي ته گل خان نصير اهو مفروضو ڪٿان هٿ ڪيو آهي. هوڏانهن وري بغير ڪنهن چنڊچاڙ جي عثمان دموي به اهو مفروضو لفظ بلفظ مير گل خان نصير جي لکيل تاريخ تان وٺي ڪري پنهنجي ڪتاب ۾ شامل ڪري ڇڏيو آهي. حالانڪ اصل ۾ اهو واقعو ميان دائود خان جي بجاءِ ان دؤر جي هڪ مشهور شخصيت بختيار خان سان وابسته آهي، جنهن کي غلام رسول مهر، راءِ بهادر هتورام جي حوالي سان هن طرح بيان ڪيو آهي ته ”بختيار خان (جيڪو ان وقت مغل سرڪار طرفان سبي ۽ سنڌ جي ڪجهه حصن تي حاڪم مقرر هو) جون عادتون ۽ اخلاق ڪري چڪا هئا ۽ بداخلاق ماڻهن جو صحبتي بڻجي چڪو هو. سندس ئي عزيزن مان هڪ شخص هو، جنهن پنهنجي نياڻي جو سڱ پنهنجي ڀائٽي سان ڪري ڇڏيو هو. هو ڪجهه وقت لاءِ ڪنهن ڪم سان ٻاهر هليو ويو ۽ بختيار خان پويان وجهه وٺي انهيءَ چوڪري کي ڪٽائي اچي پنهنجي گهر ڇڏيو. هن معاملي جي شڪايت جڏهن ملتان جي نواب شهزادي معزالدين وٽ پهتي، تڏهن هن کيس چواڻي موڪليو ته پنهنجي خاندان جي ماڻهن سان اهڙو قدم کڻڻ بلڪل برو آهي ۽ بهتر ائين آهي ته اها چوڪري هڪدم عزت ۽ احترام سان سندس گهر واپس موڪلي ڏي. بختيار خان، شهزادي جي مشوري ڏانهن ڪوبه ڌيان نه ڏنو. آخر هن معاملي جي دانهن جڏهن مرڪز ۾ پهتي تڏهن شهزادي کي اتان حڪم پهتو ته هن بدترين ڏوهه جي تلافي جو بندوبست ڪيو وڃي. شهزادي بختيار خان کي ٻيهر پيغام موڪليو، مگر بختيار خان غفلت جي ننڊ مان بيدار نه ٿيو. تڏهن شهزادي فوج وٺي مٿس حملو ڪيو ۽ انهيءَ لڙائيءَ ۾ بختيار خان مارجي ويو.“ (19)

انهيءَ واقعي جي اصل حقيقت کي مٿي بيان ڪري ۽ ميان دائود خان سان منسوب انهيءَ مفروضي کي رد ڪندي غلام رسول مهر هڪ ٻي جاءِ تي لکي ٿو ته ”تازو مير گل خان نصير، بلوچستان جي جيڪا تاريخ شايع ڪئي آهي، تنهن ۾ هن واقعي کي بختيار خان جي بدران ميان دائود ۽ يار

محمد ڪلهوڙي سان منسوب ڪيو آهي ۽ اهو سن 1697ع جو واقعو ڪري ڏيکاريل آهي. هي بلڪل غلط آهي. اهو به غلط آهي ته شهزادي معزالدين دائود ۽ نور محمد سان جنگ ڪئي ۽ شڪست کائي قلات ڏانهن هليو ويو. دائود ۽ نور محمد پنهنجي والد سان گڏجي سنڌ مان نڪتا هئا. (20)

## ميان دائود خان جو پنهنجي والد طرفان سبيءَ جو ناظم مقرر ٿيڻ

سنڌ جي تاريخ جي مطالعي مان معلوم ٿئي ٿو ته جڏهن ميان يار محمد خان جي شهزادي معزالدين جي شاهي لشڪر سان چيفلش ۽ لڙائي هلي رهي هئي ته ان وقت ميان محمد دائود خان عباسي بلڪل نوجوان هو. هن انهن مقابلي ۾ پنهنجي والد سان گڏ ڀرپور حصو ورتو. ميان محمد دائود خان پنهنجي والد جي زندگيءَ ۾ يعني نوجواني واري دؤر ۾ هڪ نامور سپه سالار سان گڏ، ملڪي معاملن يعني سياسي ۽ انتظامي امور کان به چڱي طرح واقف هو. تحفة الڪرام جو بيان آهي ته، ”سبي ۽ ڏاڍر جي حڪومت ملڻ کان پوءِ ميان يار محمد خان پهريائين پنهنجي ڀاءُ مير محمد خان کي سبي جي حفاظت تي مقرر ڪيو ۽ پوءِ اهو ڪم پنهنجي پٽ دائود جي حوالي ڪيائين. سبيءَ تي دائود خان جي مقرري دوران رحيم ڀرنگ ۽ دولت خان ڀٽي، سبيءَ تي حملو ڪيو.“ (21)

انهيءَ حملي متعلق خود ميان يار محمد خان هڪ خط ۾ لکيو آهي ته، ”مون پنهنجي پٽ کي سرحدي لڪن جي حفاظت لاءِ روانو ڪيو هو. اتفاق سان سبيءَ ۾ بخار جي عام وبا ڦهليل هئي ۽ ڪوبه شخص ان کان محفوظ نه رهيو هو. منهنجو پٽ به بخار ۾ وڻجي پيو. جڏهن مرض تمام شديد صورت اختيار ڪئي ته هو واپس موٽڻ تي مجبور ٿي پيو. اڃا رستي ۾ ئي هو ته رحيم ڀرنگ، يوسف ۽ دولت خان ڀٽي ٻين افغانن کي پاڻ سان ملائي فساد جو ارادو ڪيو. هو آڏي رات جو ڪاٺ جي ڏاڪڻين وسيلي سبيءَ جي قلعي ۾ پهچي ويا. اسان جا ماڻهون جيڪي اتي موجود هئا، اهي مرض جي شدت سبب مضبوطي سان مقابلو نه ڪري سگهيا ۽ قلعي کان ٻاهر نڪري ويا. مون پنهنجي ڀٽي کي فوج ڏيئي روانو ڪيو ته وڃي افغانن جي فساد کي بند ڪري. هن پهريائين ڏاڍر جي قلعي کي گهيرو ڪيو. سخت لڙائي لڳي ۽ ان ۾ ٻارهن ماڻهو مارجي ويا. منهنجو پٽ زخمي ٿي پيو. سندس

سواري جي ٻن گهوڙن جي گردن تي سخت زخم رسيا، ستر ماڻهو ڦٽيا ۽ ويهه گهوڙا مارجي ويا يا زخمي ٿيا. رحيم، يوسف، سندس ڀاءُ گوهر ۽ پنجو جيڪو افغانن جو سردار هو سي پنهنجي ڪيترن ئي ساٿين سان ميدان ۾ مارجي ويا. هيءَ حالت ڏسي سبزل خان ۽ دولت خان پناهه گهري ۽ لڙائي ختم ٿي ويئي. رات جي وقت اهي ماڻهو وجهه وٺي پڇي نڪتا. سندن پيڇو ڪيو ويو ڀاڄ ۾ به سندن ڳچ جيترا ساٿي مارجي ويا. بهرحال خدا جي فضل سان ٻيئي قلعا واپس اسان جي قبضي ۾ اچي ويا.“ (22)

غلام رسول هڪ ٻئي خط جي حوالي سان لکيو آهي ته ”ميان صاحب جو فرزند سبيءَ ۾ ايتريقدر بيمار هو جو سبيءَ کان پاڻ کي پالڪي ۾ کڻائي موٽيو هو ۽ هن جي غير حاضري ۾ قلعي تي حملو ٿيو هو. ياد رکڻ گهرجي ته هي واقعو سنه 1119\_1120ھ/ 1708ع ۾ ٿيو هو.“ (23) مٿئين اقتباسن مان معلوم ٿئي ٿو ته سبيءَ ۽ ڍاڍر جي انهيءَ لڙائيءَ ۾ سخت بيماريءَ جي ڪري ميان دائود خان شامل نه هو ۽ سندس جاءِ تي ٻئي ڀاءُ دشمن سان ٽڪر کائي انهن کي شڪست فاش ڏني ۽ قلعي تي وري قبضو ڪري ورتو. مگر صاحب ”تبصرت الناظرين“ جي لکت مان معلوم ٿئي ٿو معرڪي ۾ ميان دائود خان موجود هو ۽ پاڻ انهيءَ لڙائيءَ ۾ مردانگي جا جوهر ڏيکاريا ۽ دشمن تي فتح حاصل ڪري والد کان انعام حاصل ڪيائين. هاڻي اها خبر نٿي پئجي ته سبي ۽ ڍاڍر جي قلعي تي اهو حملو ساڳيو آهي، جنهن جو مٿي ذڪر ٿي چڪو آهي يا ٻيو حملو آهي؟ راقم جي خيال موجب سبي ۽ ڍاڍر جي قلعي تي افغانن پاران هي ٻيو حملو هو جنهن جي اڳواڻي رحيمداد خان افغان ڪري رهيو هو. ڇاڪاڻ ته مٿي بيان ڪيل حملي ۾ انهيءَ افغان سردار جونالوبه ڪٿي نظر ڪونه ٿو اچي ۽ تبصرت الناظرين ۾ انهيءَ حملي جو سال به 1125ھ ڄاڻايل آهي جڏهن ته مٿئين حملي جو سال 1119ھ-1120ھ لکيو ويو آهي.

انهيءَ حملي متعلق تبصرت الناظرين جي صاحب لکيو آهي ته ”هن سال شڪارپور جي آسپاس ۽ نوشهري جي زميندار رحيمداد خان، جبل جي زميندارن جي مدد سان وڏو لشڪر وٺي سيوي قلعي ۽ ڍاڍر تي حملو ڪيو ۽ قبضو ڪري ورتو. انهن قلعن جي نگران ميان يار محمد جڏهن اها خبر ٻڌي ته پنهنجي پٽ دائود خان کي وڏو ڪٽڪ ڏيئي روانو ڪيو ته

سيوي قلعي کي زور ۽ زبردستي سان رحيمداد افغان جي قبضي ما ڇڏائي. دائود خان ڪٽڪ سميت سيوي قلعي وٽ پهتو ته رحيمداد افغان بڪايل شينهن وانگر جنگ ڪرڻ لاءِ سامهون آيو. دائود خان حڪمت عملي سان لشڪر کي ساڄي کاٻي ترتيب سان صحن آميزا ڪيو پوءِ گهمسان جي لڙائي ۽ مار ڏاڙ شروع ٿي. مطلب ته دائود خان جو الله مددگار سندس تقدير رهنما توفيق شامل حال. فتح ۽ ڪاميابي ورونهن ۽ بخت سات هو. ان ڪري لڙائي ۾ دائود خان جو پڙ ڳرو ٿيڻ لڳو ۽ رحيمداد پاڇ ڪاٺ لڳو. انهن کي ڀڄڻ هرگز فائدو نه ڏنو. موت کان ماڻهو ڪيڏانهن ڀڄي سگهندو. آخرڪار رحيمداد افغان ۽ سندس لشڪر لڙائي جو ميدن خالي ڇڏي شڪست کائي، پويان پير ڪري پاڇ کاڌي ۽ دائود خان ڪلهوڙي جو لشڪر ڪامياب ٿي، انهن پاڇوڪڙن جي پٺيان لڳو. بهر حال دائود خان، رحيمداد افغان تي فتح حاصل ڪري خدا جي درٻار ۾ شڪراني جو سجدو بجا آندو ۽ ڪامياب ٿي پنهنجي پيءُ يار محمد خان ڪلهوڙي وٽ واپس آيو. ميان يار محمد پنهنجي پٽ دائود خان کي ڀلو گهوڙو خاص تلوار ۽ جڙاٽدار خنجر انعام ڏئي خوش ڪيو. (24)

### صوفي شاهه عنايت جي شهادت واري جنگ ۾ ميان دائود خان جي شرڪت

سن 1130\_29ھ/1718\_17ع ۾ دهلي جي مغل سرڪار پاران مقرر ٿئي جي نواب اعظم خان ۽ شاهه عنايت جي وچ ۾ لڙائي لڳي، جنهن ۾ شاهه عنايت شهيد ٿي ويو. انهيءَ لڙائي ۾ نواب اعظم خان جي لشڪر سان گڏ مغل سرڪار جي حڪم تحت ميان يار محمد ڪلهوڙو پاڻ ۽ سندس ڪجهه هزار جنگجو به شامل ٿيا هئا. ميان يار محمد جي انهيءَ جنگجوئن جي لشڪر ۾ ٻين سان گڏ سندس پٽ ميان محمد دائود خان جو نالو به سرفهرست نظر اچي ٿو. ميان يار محمد خان ڪلهوڙو، جيڪو بادشاهه دهلي جي حڪم سان ان لڙائي ۾ بذات خود شريڪ هو، تنهن ميدان جنگ مان پنهنجي پٽ ميان نور محمد خان ڏانهن هڪ خط لکيو جنهن ۾ جنگ جي ڪيفيت ۽ ميان دائود خان ۽ ٻين جي انهيءَ جنگ ۾ شموليت ۽ جنگي ڪارنامن متعلق ڄاڻايو آهي ته، ”حسن اتفاق سان جنهن وقت هي هنگامو برپا ٿيو هو، گهڻا فقير جيڪي سرڪاري تنبن تي بيٺل هئا ۽ نگهبان هئا.

اهي ٽڙي پڪڙي ويا ۽ فسادين جي جماعت سرڪاري خيمن جي دروازي تي حملو ڪيو. پر نور چشم ميان دائود ۽ ميان غلام حسين، منهنجو پيءُ مير محمد ۽ ٻيا خاص ساٿي بروقت پهچي ويا، جن دليرانه مقابلو ڪري گهڻن کي جهنم رسيد ڪيو ۽ فتنن جي غبار کي تلوار جي پاڻي سان ٺاريو. هن وقت جيڪي ساڄي کاٻي گرفتار ٿئي ٿو، اهو سزا پوڳي ٿو. ٻيو سڀ خير ۽ سلامتي آهي. دلجاءِ رکندا، جنگ اڃا باقي آهي. انشاءِ الله فساد کي جلدي بري ڪم جو بدلو ملندو تڪڙ ۾ هي مختصر خط لکيو ويو. ميان دائود جي سواري جي گهوڙي کي منهن تي پنج ڇهه زخم رسيا آهن ۽ ٻئي جسم تي به زخم آيا آهن. اهڙي طرح ميان محمود ۽ ميان غلام حسين جا گهوڙا به ڦٽيا آهن. پر الحمد للہ جو پاڻ خير ۽ سلامتي سان آهن.“ (25)

انهيءَ جنگ ۾ ميان دائود خان عباسي جي شرڪت ۽ سندس بهادري متعلق ميران سنگ ڪتري ملتاني پنهنجي هڪ خط ۾ لکي ٿو ته ”شاه عنايت سوچيو ته قلعي ۾ ويٺي رهڻ مان نتيجو چڱو ڪونه نڪرندو. ان ڪري هن ٻن هزار ماڻهن کي مقابلي لاءِ موڪلي ڏنو. هنن خدايار خان عباسي (يار محمد خان) جي هاڻي کي گهيرو ڪيو. صاحبزادي دائود خان عباسي ڪجهه هزار سوارن سان مردانگي سان مقابلو ڪيو ۽ شاه جي لشڪر جا ڳچ جيترا ماڻهو مارجي ويا. سبحان الله سندس تلوار ذوالفقار حيدري وانگر دوڌاري تلوار هئي، جنهن پنهنجي لشڪر کي ڪامياب ڪيو پر دشمن جو دم به پورو ڪيائين. اهي جو ذکر هڪ فارسي شعر ۾ به ملي ٿو جنهن جو ترجمو هت پيش ڪجي ٿو.

”واه وا شير دلير مرد ميدان جا جنهن جي تلوار کان هر طرف خوف ۽ حراس پئجي ويو. ان جا تير به دشمن لاءِ جنجال ۽ تنگ به دشمن جي جان لاءِ مصيبت آهن. ان جا ڀرون به ڪمان وانگر آهن ۽ ان جو منهن جاهه و جلال جو آئينو آهي ۽ ان جي دل به ڪمال جو خزانو آهي.“ (26)

مطلب ته هن جنگي معرڪي ۾ ميان دائود خان عباسي نهايت ئي مردانگي سان وڙهيو. سندس بهادري متعلق غلام رسول مهر لکي ٿو ته، ”غالبن اهو ئي موقعو آهي، جنهن ۾ دائود خان بهادريءَ جا ڪرشنا ڏيکاريا آهن.“ (27)

## ميان محمد دائود خان جي جنگي ۽ انتظامي ڪارنامن تي هڪ نظر

ميان محمد دائود خان عباسي پنهنجي والد ميان يار محمد خان ڪلهوڙي جي زندگي ۾ يعني سندس حڪومت واري دؤر ۾ جيئن مٿي تفصيل سان ڄاڻايو ويو آهي ته،

1. دهلي جي مغل سرڪار پاران ملتان جي حاڪم شهزادي معزالدين جي لشڪر ڪشي دوران پنهنجي والد سان گڏ پنهنجي ملڪ (سنڌ) کي ڇڏي، مصيبتون سهندو، دريدر ٿي قلات جي حدن ۾ پهتو.

2. قلات ۾ شهزادي معزالدين جي هُشي تي اتي جي حاڪم مير محراب خان هنن سان جنگ ڪئي جنهن ۾ هيءُ پنهنجي پيءُ سان گڏ بهادري سان وڙهيو.

3. ان بعد ساندھ ٻه سال حاڪم قلات وٽ يرغمال طور قيد ۾ رهي، مصيبتن ۽ مشڪلاتن جو منهن ڏنائين ۽ آخرڪار شهزادي معزالدين جي مداخلت تي آزاد ٿيو.

4. والد طرفان سبي ۽ ڀاڙ جي لڪن جي حفاظت تي مقرر ٿيو، جتي ڪافي عرصي تائين لڪن ۾ رهائش اختيار ڪري، قلعي تي افغانن جي حملن کي مردانگي سان منهن ڏيندو رهيو.

5. ٺٽي جي مغل گورنر نواب اعظم خان جي حڪم تي پنهنجي والد سان گڏ شاهه عنايت جي شهادت واري جنگ ۾ شريڪ رهيو ۽ نهايت ئي دليري سان وڙهندو رهيو.

6. ڪيترا ئي ڀيرا کيس ملتان به موڪليو ويو. ناظمن جي درخواست تي ڌاڙيلن ۽ خونين کي آڻ مڃائڻ لاءِ ويو.

7. پنهنجي والد ميان يار محمد خان ڪلهوڙي جي زندگي جي آخري ڏينهن ۾ يعني سندس وفات وقت ڪنهن خاص ڪم سبب ٺٽي جي طرف ويل هو.

8. ميان نور محمد خان جي تخت نشيني کان پوءِ ميان دائود خان جي مخالفت ميان يار محمد ڪلهوڙو 1131ھ/1719ع ۾ وفات ڪري ويو. (39)

ان وقت ميان محمد دائود خان ڪنهن مهم جي سلسلي ۾ ٺٽي ڏانهن ويل هو. والد جي وفات جو ٻڌي واپس آيو. هو ڏانهن والد جي وفات کان پوءِ



سندس وڏو ڀاءُ ميان نور محمد خان ڀڳدار ٿيو ۽ کيس مغل سرڪار پاران پنهنجي والد وارن علائقن تي کيس حاڪم مقرر ڪيو ويو. ان وقت ميان دائود خان پنهنجي ڀاءُ ميان نور محمد خان جي خلاف ٿي بيٺو ۽ مخالفت ڪرڻ لڳو. تحفة الڪرام جو بيان آهي ته ”ميان نور محمد جي ڀاءُ محمد دائود خان ٽن سالن تائين مخالفت جو سلسلو قائم رکيو. ان بعد صلح ٿي.“ (30)

ميان نور محمد خان انهيءَ مخالفت جو سبب پنهنجي هڪ خط ۾ هن ريت بيان فرمايو آهي، ”جڏهن والد مرحوم جو انتقال ٿيو ته منهنجو ڀاءُ ميان دائود ٺٽي جي علائقي ۾ هو انتقال جي خبر ٻڌي هو اتان هلي پيو. جڏهن شهداد پور پهتو ڪجهه خراب صلاحڪار هن جي چوڌاري گڏ ٿيا. انهن مان چند پهريائين هن جا ساٿي هئا ۽ ڪجهه اتي ساٿ ٿيا. انهن کيس اهڙيون مخالفانه ڳالهيون ٻڌايون جو منهنجو ڀاءُ اتي ئي رهي پيو ۽ مخالفت جو سامان گڏ ڪرڻ لڳو. يعني ضرورت کان وڌيڪ ماڻهن کي نوڪري ۾ رکيائين ۽ هٿيار ڏيڻ لڳو. مون کي اهو اطلاع مليو ته مون فورن کيس لکيو ته اهو طريقو وڌن جي روش جي خلاف آهي، توکي گهرجي ته فورن هت پهچ ۽ تعزيت ۾ شريڪ ٿي. اها ڳالهه هن جي دل ۾ نه ويئي، بلڪ سندن شڪ ۾ وڌيڪ اضافو ٿيو. مون سندس انهن ڳالهين کي ڀاءُ جي احتجاجاتي ۽ غلط ماڻهن جي خراب مشوري جو نتيجو سمجهيو. تنهنڪري مون کيس سمجهائڻ لاءِ سڌي رستي تي آڻڻ لاءِ بزرگ سادات، خاندان جا وڏا ۽ معتبر فقير وٽس موڪليا. اهي ماڻهو ميان دائود ۽ ٻين سڀني ماڻهن کي گڏ وٺي آيا. دائود مون سان ملاقات ڪئي ۽ خانداني طريقي مطابق بيعت ڪئي. صرف هڪ رات رهڻ کان پوءِ زور رکيائين ته کيس هٿڙي طرف موڪل ڏني وڃي. حالانڪ تازو فوتگي جي ڪري اها ڳالهه مناسب نه هئي. ليڪن مون کي خيال آيو ته اگر کيس روڪيو ويو ته ممڪن آهي هن جي دل ۾ وڌيڪ شڪ پيدا ٿين، تنهنڪري ڄاڻي ٻجهي اجازت ڏني ويئي. هٿڙي پهچي دائود سپاهي ڀرتي ڪرڻ لڳو. قلعي، فيصل ۽ برجن جي تعمير شروع ڪري ڏنائين. ڪاهي ڪوٽائي ورتائين ۽ بکر مان جيڪي چند توپون خريد ڪيون ويون هيون، انهن کي برجن تي لڳائي ڇڏيائين. اهو احوال ٻڌي مون هن کي خط ه لکيو ۽ فقيرن هٿان پيغام به موڪليو ته هي ظاهر ۾ منهنجي خلاف

جنگ جي تياري آهي، بهتر آهي ٻاراڻي حرڪتن کان باز اچو جنهن جو نتيجو شرمندگي کان سواءِ ڪجهه به نه نڪرندو. باوجود هن سپاهي، جنگ ۽ ڪاٺ پيئڻ جو سامان قلعي ۾ گڏ ڪري ڇڏيو هو، تنهنڪري کيس دماغ ۾ هوا ڀرجي ويئي ۽ منهنجا ماڻهن مایوس واپس موٽي آيا. گهڻو صبر ۽ چشم پوشي به مناسب نه هئي. تنهنڪري مون انهيءَ طرف جي مزارن ڏانهن وڃڻ جو سوچيو ڇاڪاڻ ته انهن مزارن تان فيض حاصل ڪرڻ وارو طريقو وڏن جي زماني کان جاري هو. خيال هي هو ته جيڪڏهن منهنجي پيءُ کي توفيق نصيب ٿي ته ملاقات لاءِ ايندو ۽ عذر پيش ڪندو ورنه زيارتن کان پوءِ مان پاڻ هن ڏانهن ويندس. پوءِ جو ڪجهه پيش ايندو ان کي ڏسي ڀر ميان دائود رستن تي مورچي بندي ڪري ڇڏي ۽ توبون لڳائي ڇڏيائين. چند بيڪار ماڻهن جي چڻي ۾ اچي پنهنجي دؤر انديشي کي خدا حافظ چئي ڇڏيائين. مان جڏهن مورچي بندي وري هنڌ کان ٽن ڪوهن تي پهتس، جيڪو هٿري کان اٺن ڪوهن تي آهي ته اوچتو ميان دائود پاران سيدن هٿان معافي جي درخواست پهتي. انهن ماڻهن قسم کڻي وعدو ورتو ۽ ميان لاءِ امان طلب ڪيائون. انهيءَ وقت اها ڳالهه طئي ٿي ته هو چانڊڪي پرڳڻي بجاءِ لاکاٽ پرڳڻي ۾ رهندو. هن ٽن چئن ڏينهن جي مهلت گهري ۽ ڪجهه ٻيڙين جي درخواست ڪيائين ته جيئن تيار ٿي لاکاٽ هليو وڃي. بهرحال جنگ جي تياري جي باوجود هن اوچتو هار مڃي ورتي. مون پنهنجي وڏن وانگر صبر کان ڪم ورتو ۽ هن جي غلطي کي نظرانداز ڪري ڇڏيو. هن جي موڪليل ماڻهن کي اطمینان ڏياري واپس موڪليو ويو. ٻن ٽن معتبر فقيرن کي به هن سان گڏ روانو ڪيو ويو ته جيئن شرمساري دؤر ٿي وڃي ۽ هو اچڻ ۾ گريزنه ڪري، بلڪه جلد اچي.“ (31)

انهيءَ سلسلي ۾ مير علي شير قانع لکي ٿو ته ”ڪجهه لڙاين کان پوءِ دائود، ميان نور محمد خان جو فرمانبردار ٿي ويو.“ جڏهن ميان دائود خان اطاعت قبولي، ميان نور محمد خان جي سامهون آيو ته مير منشي عبدالرئوف به موجود هو. خود ميان نور محمد خان لکي ٿو ته، ”جڏهن معافي ورتائين ته هن کي ٻيڙي جي ذريعي ۽ سندس ساٿين کي خشڪي جي رستي هٿري کان لاکاٽ روانو ڪيو ويو.“ (32)

ماثرالامراء ٻنهي ڀائرن جي تخت نشيني واري ڪشمڪش متعلق لکيو آهي ته، ”يار محمد جي اولاد مان ٻه پٽ هئا، شيخ نور محمد ۽ شيخ دائود. ڪجهه ڏينهن ٻنهي ڀائرن جي وچ ۾ دنگو فساد رهيو. آخر شيخ نور محمد غالب آيو ۽ پيءُ جو جانشين ٿيو. نور محمد پنهنجي پيءُ دائود کي صلح لاءِ طلبيو ۽ کيس ڪجهه حصو مقرر ڪري ڏنو.“ (33)

ميان نور محمد خان سان دائود خان جي انهي چيقلش جو عرصو مير علي شير قانع تي سال لکيو آهي، جنهن جو مٿي ذڪر ٿي چڪو آهي. انهي متعلق غلام رسول مهر لکي ٿو ته، ”علي شير قانع، تحفته الڪرام ۾ جنهن مدت کي ٽي سال ٻڌايو آهي، اها وڌ کان وڌ ٽي مهينا هئي. صلح وارو اهو واقعو سنه 1131ھ يا محرم 29 تاريخ سن 1132ھ يا بعد واري ڪنهن مهيني ۾ سمجهڻ گهرجي.“ (34) جيئن تاريخ ۾ لکيل آهي ته صلح کان پوءِ ميان نور محمد خان، ميان دائود خان کي لاکاٽ پرڳڻو ڏيئي ڇڏيو، انهيءَ سلسلي ۾ ڊاڪٽر لياقت علي مگسي لکي ٿو ته، ”هن پوري علائقي يعني نورجا، خچر، دوآب ۽ جکرا جي پنهور وغيره جو انچارج دائود خان هو.“ (35) ڊاڪٽر لياقت مگسي جي اها لکت مبهم آهي ڇاڪاڻ ته سندس لکت مان اها خبر نٿي لڳي ته ميان دائود خان انهن علائقن جو انچارج پنهنجي پيءُ ميان يار محمد خان جي زندگي ۾ هو يا اهي علائقا کيس برادر ميان نور محمد خان صلح بعد ڏنا. واللہ اعلم.

ٻنهي ڀائرن، ميان نور محمد خان ۽ ميان محمد دائود خان عباسي جي انهيءَ صلح کانپوءِ يعني ميان نور محمد خان جي دؤر حڪومت ۾ ٻنهي ڀائرن جا پاڻ ۾ ڪهڙا تعلقات رهيا، انهي دوران ميان دائود خان جو ڪهڙو سياسي ڪردار رهيو ۽ پوءِ سندس سياسي حيثيت ڪهڙي هئي وغيره. انهيءَ متعلق ڪنهن به ماخذ مان زياده معلومات نٿي ملي. فقط ”نام نفز“ ۾ اهو ڄاڻايو ويو آهي ته جڏهن نادر شاهه جو ايلچي محمد علي بيگ، ميان نور محمد خان جي درٻار (سند) ۾ آيو ۽ ميان صاحب کي نادر شاهه طرفان تابعداري قبول ڪرڻ ۽ خراج ڏيڻ جو چيائين. تڏهن نادر جي انهيءَ سفير کي ميان نور محمد خان جيڪو ڏمڪي آميز جواب ڏنو جنهن ۾ تابعداري نه قبول ڪرڻ ۽ خراج نه ڏيڻ کان علاوه اهو به چيائينس ته ”منهنجا پنهنجا عزيز به شينهن مڙس آهن، جيئن محمد مراد، خداداد خان، احمد يار خان،

غلام شاهه، عطر خان، غلام نبي ۽ غلام رسول. انهن مان هر هڪ کي ٽيهه ٽيهه هزار سپاهه آهن. منهنجو پيءُ دائود خان، غلام حسين، تاج محمد، فضل علي، اهي سڀ مرد دلير ۽ ببر شير آهن. هر هڪ جي هٿ هيٺ ڏهه ڏهه هزار سپاهه آهي.“ (36)

ميان نور محمد خان جي انهيءَ بيان مان معلوم ٿئي ٿو ته، ”صلح کان پوءِ ٻنهي ڀائرن جا پاڻ ۾ تعلقات خوشگوار هئا ۽ ميان دائود ان کي پنهنجو لشڪر رکڻ جي اجازت هئي، جنهن ڪري وٽس ڏهه هزار سپاهه موجود هيس. ميان نور محمد خان جي انهي چوڻ مان اهو به معلوم ٿئي ٿو ته ان وقت ميان دائود خان سندس بلڪل فرمانبردار هو ۽ سندس وقت اچڻ تي مدد ڪرڻ لاءِ پڻ تيار هو.

### ميان محمد دائود خان جو اولاد:

سنڌ جي تاريخ متعلق ڪتابن ۽ شاعري جي تذڪرن جي مطالعي مان اسان کي ميان محمد دائود خان جي فقط هڪ پٽ ”محمد علي“ جو نالو ملي ٿو. هي پنهنجي دؤر ۾ فارسي جو هڪ سٺو شاعر هو. سندس تخلص ”عالي“ هو. هن متعلق مير علي شير قانع لکي ٿو ته، ”هن کي نظم ۽ نثر ٻنهي تي مڪمل دسترس حاصل هئي. خط به خوب لکندو هو. زبان ۾ اگرچہ گهڻي لڪنت (ٻاٽائي) هيس. ليڪن شعر پڙهندو هو ته اها لڪنت بلڪل محسوس نه ٿيندي هئي. قانع به هن جي صحبت ۾ خاصو وقت گذاريو.“ (37)

### ميان محمد دائود خان جا يادگار آثار:

ميان محمد دائود خان عباسي پنهنجي دؤر ۾ ڪهڙا يادگار ٺهرايا ۽ آثار ڇڏيا، انهن يادگارن ۽ آثارن متعلق به ماخذ خاموش آهن. فقط هڪ يادگار ”مسجد“ متعلق (جيڪا هن ٺهرائي هئي) ڊاڪٽر لياقت علي مگسي لکيو آهي ته، ”نورجا وٽ وڏي چوڪي ٺهيل هئي. هتي ميان دائود، ميان يار محمد جي پٽ هڪ مسجد پڻ جوڙائي، جيڪا اڄ به خسته حالت ۾ ڪلهوڙن جي ياد تازي ڪري رهي آهي. هن جي جڙاوت پڻ ڪلهوڙن جي ٻين مقبرن ۽ مسجدن وانگر آهي.“ (38)

## ميان محمد دائود خان جي وفات ۽ مدفن:

جهڙي طرح ميان محمد دائود خان جي ولادت جي تاريخ ۽ سن، جاءِ ولادت ۽ سندس تعليم و تربيت متعلق تاريخي ماخذن مان معلومات نٿي ملي. اهڙي طرح وري سندس جي تاريخ سن وفات ۽ مدفن متعلق به تاريخ جا ڪتاب خالي لڳا پيا آهن. سندس وفات ۽ مدفن متعلق فقط ڊاڪٽر غلام محمد لاکي قياسي آرائي ڪندي ايترو لکيو آهي ته ”هن جي وفات ۽ مدفن بابت علم ڪونهي. پر اسان کي خاطري آهي ته هن خدا آباد (دادو) ۾ وفات ڪئي ۽ دفن به ٿيو.“ (39)

## حوالا:

1. مير علي شير قانع، مقالات الشعراء (مرتب سيد حسام الدين راشدي) صفحو 212 سنڌي ادبي بورڊ حيدرآباد، ڇاپو پهريون 1957ع  
= نياز همايون، سنڌ جي طبي تاريخ جلد ٻيون، صفحو 541، 542، سنڌ سائنس سوسائٽي ڄام شورو، ڇاپو پهريون 1976ع  
= ڊاڪٽر اديب انقلابي، سنڌ جا عظيم ويڇ، صفحو 77، سنڌ تحقيقي بورڊ حيدرآباد، ڇاپو پهريون 1993ع  
= ڊاڪٽر غلام محمد لاکو ڪلهوڙا دؤر حڪومت، صفحو 387، انجمن اتحاد عباسيه پاڪستان ڪراچي، ڇاپو پهريون 2004ع  
2. سنڌ جي طبي تاريخ جلد ٻيون، صفحو 541، 542  
3. مولانا اعجاز الحق قدوسي، تاريخ سنڌ جلد دوم، صفحو 579، مرڪزي اردو بورڊ لاهور، ڇاپو پهريون 1974  
4. غلام رسول مهر، تاريخ سنڌ جلد ٻيون ڪلهوڙا دؤر، ڀاڱو ٻيون، صفحو 1010، سنڌي ادبي بورڊ حيدرآباد، ڇاپو پهريون 1958ع  
= ڊاڪٽر وفا راشدي، اردو کي ترقي ۾ اولياءِ سنڌ ڪا حصو، صفحو 51، مغربي پاڪستان اردو اڪيڊمي لاهور، ڇاپو پهريون 1994ع  
5. ڊاڪٽر ظهوالدين احمد، پاڪستان ۾ فارسي ادب جلد سوم، صفحو 840، اداره تحقيقات پاڪستان دانشگاه پنجاب لاهور، ڇاپو پهريون، 1977ع  
6. ڊاڪٽر لياقت علي مگسي، خدا آباد جي سياسي، سماجي ۽ معاشي حيثيت، صفحو 41، ميان نصير محمد، يار محمد ڪلهوڙو تاريخي ثقافتي يادگار ڪاميٽي خانپور دادو، ڇاپو پهريون، 1997ع  
7. ڪلهوڙا دؤر حڪومت، صفحو 387، 388  
8. غلام رسول مهر، تاريخ سنڌ جلد ٻيون ڪلهوڙا دؤر، ڀاڱو ٻيون، صفحو 190، 191، 207، 208 ۽ 210، سنڌي ادبي بورڊ حيدرآباد، ڇاپو پهريون 1958ع  
= خدا آباد جي سياسي، سماجي ۽ معاشي حقيقت، صفحو 10 ۽ 36، ڊاڪٽر محمد لائق زرداري، واليءِ سنڌ ميان نور محمد خان ڪلهوڙو، صفحو 111، سنڌ هسٽوريڪل اينڊ ڪلچرل سوسائٽي مورو، ڇاپو پهريون 1991ع

9. محمد سعيد ڌوار، تاريخ بلوچستان، صفحو 422، نساء تریدرز ڪوئٽا، ایڊیشن اول 1990ع.
10. تاريخ سنڌ جلد ڇهون، ڪلهوڙا دؤر، ڀاڱو پهريون، صفحو 208 ۽ 210.
11. منشي عبدالرئوف، گلدستہ نورس بهار (قلمي-فارسي) صفحو 94
- بحوالا، تاريخ سنڌ جلد ڇهون ڪلهوڙا دور، ڀاڱو پهريون، صفحو 225، 226 ۽ 359.
12. آخوند، ملا محمد صديق، اخبارالابرار (ترجمو: تاريخ خوانين قلات، مترجم، مير گل خان نصير، صفحو 38، نساء تریدرز ڪوئٽا، ڇاپو پهريون 1981ع
- = گل خان نصير، تاريخ بلوچستان، صفحو 22، قلات پبلشرز ڪوئٽا، ایڊیشن ٽيون 1993ع.
- = محمد عثمان دموي، ڪراچي تاريخ کي آئيني ۾، صفحو 39، انڊس پبليڪيشنز ڪراچي، ڇاپو پهريون.
- = جسٽس مير خدا بخش بجاراڻي مري، بلوچستان تاريخ کي آئيني ۾ (مترجم پروفيسر سعيد احمد رفيق) صفحو 356، نساء تریدرز ڪوئٽا، ڇاپو ٻيون 1984ع.
13. تاريخ بلوچستان (گل خان نصير) صفحو 22-23.
- = ڪراچي تاريخ کي آئيني ۾، صفحو 39-40.
- = تاريخ سنڌ جلد ڇهون ڪلهوڙا دؤر، ڀاڱو پهريون، صفحو 361 حاشيو.
14. تاريخ سنڌ جلد ڇهون ڪلهوڙا دؤر، ڀاڱو پهريون، صفحو 214، 217 ۽ 227.
15. تاريخ بلوچستان (گل خان نصير) صفحو 23
- = ڪراچي تاريخ کي آئيني ۾، صفحو 40.
16. تاريخ بلوچستان (محمد سعيد ڌوار) صفحو 426، 427
17. تاريخ خوانين قلات، صفحو 36
- = بلوچستان تاريخ کي آئيني ۾، صفحو 355
- = ڪراچي تاريخ کي آئيني ۾، صفحو 38-39
18. تاريخ بلوچستان (گل خان نصير) صفحو 21.
- = ڪراچي تاريخ کي آئيني ۾، صفحو 38-39
19. راءِ بهادر هتورام، تاريخ بلوچستان، بحوالا، تاريخ سنڌ جلد ڇهون ڪلهوڙا دؤر، ڀاڱو پهريون، صفحو 205
20. تاريخ سنڌ جلد ڇهون، ڪلهوڙا دؤر ڀاڱو پهريون، صفحو 206 حاشيو.
21. مير علي شير قانع، تحفۃ الڪرام، جلد سيوم، حصہ اول (فارسي متن) (مرتب سيد حسام الدين راشدي) صفحو 439، سنڌي ادبي بورڊ حيدرآباد، ڇاپو پهريون 1971ع.
- = تاريخ سنڌ جلد ڇهون ڪلهوڙا دؤر ڀاڱو پهريون، صفحو 232
- = ڪلهوڙا دؤر حڪومت، صفحو 118
22. گلدستہ نورس بهار (قلمي) صفحو 29، 30 بحوالا، تاريخ سنڌ جلد ڇهون، ڪلهوڙا دؤر ڀاڱو پهريون، صفحو 232، 233
23. تاريخ سنڌ جلد ڇهون ڪلهوڙا دؤر، ڀاڱو پهريون، صفحو 234
24. سيد مير محمد بلگرامي، تبصرت الناظرين (قلمي)
- = بحوالا ميان نور محمد خان ڪلهوڙو، منشورالوصيت و دستورالحڪومت، (مرتب سيد حسام الدين راشدي، سنڌي ترجمو عبدالرسول قادري) صفحو 130-131، ضميمو ڪلهوڙا سيمينار ڪاميٽي ڪراچي، ڇاپو پهريون 1996ع.

25. قاضي عبدالرسول، مڪاتيب تاريخي (قلمي) صفحو 120 کان 123. ملڪيت سنڌ يونيورسٽي ڄامشورو.
- = بحوالا، منشور الوصيت و دستور الحڪومت (سنڌي ترجمو) صفحو 80 ضميمو.
- = تاريخ سنڌ جلد ڇهون، ڪلهوڙا دؤر ياڳو پهريون، صفحو 285، 286 ۽ 298 کان 300
27. تاريخ سنڌ جلد ڇهون ڪلهوڙا دؤر ياڳو پهريون، صفحو 361
29. تاريخ سنڌ جلد ڇهون ڪلهوڙا دؤر ياڳو پهريون، صفحو 325، 354 ۽ 355
30. تحفت الڪرام جلد سيومر حصہ اول، صفحو 444
- = تاريخ سنڌ جلد ڇهون ڪلهوڙا دؤر ياڳو پهريون، صفحو 355
- = ڪلهوڙا دؤر حڪومت، صفحو 121
31. گلدستہ نورس بهار (قلمي) صفحو 118 کان 120
- = بحوالا، تاريخ سنڌ جلد ڇهون ڪلهوڙا دؤر ياڳو پهريون، صفحو 355 کان 358
- = والي سنڌ ميان نور محمد خان ڪلهوڙو، صفحو 111-112
32. مقالات الشعراء، صفحو 421
- = تاريخ سنڌ جلد ڇهون ڪلهوڙا دؤر ياڳو پهريون، صفحو 358-359
33. گلدستہ نورس بهار (قلمي) صفحو 120
- = بحوالا منشور الوصيت و دستور الحڪومت (سنڌي ترجمو) صفحو 155 ضميمو.
34. تاريخ سنڌ جلد ڇهون ڪلهوڙا دؤر ياڳو پهريون، صفحو 359 حاشيو
35. خداآباد جي سياسي، سماجي ۽ معاشي حيثيت 4، صفحو 35
36. باغ علي سنڌي، نامہٴ نفز (قلمي) بحوالا منشور الوصيت و دستور الحڪومت (سنڌي ترجمو) صفحو 118-119
- = ماهنامہٴ نئين زندگي حيدرآباد، ماہ آڪٽوبر، نومبر 2003ع، صفحو 13
37. مقالات الشعراء، صفحو 394
- = تاريخ سنڌ جلد ڇهون ڪلهوڙا دؤر ياڳو پهريون، صفحو 1055
- = ڪلهوڙا دؤر حڪومت، صفحو 388
- = والي سنڌ ميان نور محمد ڪلهوڙو، صفحو 138
- = اردو ڪي ترقي ۾ اولياءِ سنڌ ڪا حصہ، صفحو 51
38. مقالات الشعراء، صفحو 394، 395

## ڪلهوڙا دؤر جا نامور حڪمران

غلام محمد ڀٽي

سنڌ جي تاريخي عظمت ۽ ان جي تخليق ۾ سنڌ جي هزارن ماڻهن، هارين، نارين، پورهيتن، هنرمندن، دانائن، حڪيمن ۽ حاڪمن جون صلاحيتون ۽ ڪوششون ڪارفرمان رهيون آهن. سنڌ جي حاڪمن ڪيترين ڪڇائن جي باوجود به سنڌ جي ترقي ۽ آزادي لاءِ پنهنجي جان جو نذرانو پئي ڏنو آهي. سنڌ جو ڪلهوڙا حڪمران گهراڻو به سنڌ جي تاريخ ۾ علمي، ادبي، زرعي توڻي وطن دوستي جي بهادرانا جذبن سان سنڌ جي تاريخ ۾ اهم مقام رکي ٿو. ڪلهوڙن جي دؤر ۾ سنڌ آسپاس جي ملڪن ۽ خطن سان خوشحال ۽ آزاد وطن جي حيثيت سان ڪلهو ڪلهي سان ملايو آهي. جنهن لاءِ ڪلهوڙا حڪمران جو دؤر ۽ انهن جا ڪارناما ئي ان صداقتن جو سچو تاريخي سبب رهيا آهن. ڪلهوڙا حڪمرانن جي خانداني تربيتي شروعات جي به ڊگهي تفصيلوار آهي جن جو نسب حضرت نبي ﷺ جي چاچي حضرت عباس سان ڳنڍين ٿا. پر اسان انهن حڪمراني جي دؤر جو تربيت وار ذکر ڪيون ٿا.

ڪلهوڙا پنهنجو نسب حضرت عباس جي چاچي حضور پاڪ ﷺ کان چڪين ٿا. سندن ڏاڏو ميان اوڍاڻو خدا پرست انسان هو. پهريان مڪران ۾ پيري مريدي جو سلسلو شروع ڪيو هئائين. پوءِ مڪران منجهان پنهنجي ڀائرن سان ڪاوڙجي مريدن سميت مڪران کان نڪري سنڌ ۾ سڪون اختيار ڪري رهيو ۽ اوڍيجا قوم ۾ رهڻ لڳو هو. هن سنڌ جي ڏيپلي تعلقي جي ڪانگڙي جي زميندار بلاول سمي جي ڌيءَ دهرا سان شادي ڪئي. ان مان پٽ محمد نالي ڄائو. جيڪو ڪلهوڙن ۽ دائودپوٽن ۾ شمار ٿئي ٿو. چنيا بن بهليل بن گل بن ميان اوڍاڻي سنڌ جي ستن راڻن جي ڌيئرن سان شاديون ڪيون هيون. بعد ۾ روهڙي تعلقي جي پريالو وٽ چينه ٻيلي ۾ ڪجهه وقت رهيو. 1220ع ۾ ڪنڀات جي سانڪره ڳوٺ ۾ وفات ڪيائين، جت ان کي دفنايو ويو ۽ گل ڦاهره ٻيلي، لس ٻيلي جي گوجر قوم



ڪي شڪست ڏيڻ بعد لس ٻيلي تي قبضو ڪيو هو ۽ عيسوي 13 صدي تائين ڪلهوڙن جو فقط ايترو بيان تحفة الڪرام مان ملي سگهي ٿو.

محمد بن چينا بن بهليل بن گل بن ميان اوڍاڻي جي نائين پيڙهي مان آدم شاهه ڪلهوڙو لاڙڪاڻي جي تعلقي ڏوڪري جي هٿڙي ڳوٺ ۾ سڪونت اختيار ڪري مهدي فرقي جي تبليغ ڪرڻ لڳو. ڇاڪاڻ ته ميان صاحب شيخ، الياس لنڪراچ ۽ شيخ ابوبڪر جتوئي جي ٻن واسطن سان سيد ميران محمد مهدي جونپوري جو مريد هو. هٿڙي جي ڳوٺ ابڙو ۾ پنهنجي قبيلي سميت سندس مريد ٿيو. ميان آدم شاهه پنهنجي وقت دوران وڏو درويش ٿي گذريو ۽ ملتان جي سهروردي مشائخن سان سندس دوستانه رستو هو. انهن ڏينهن ۾ مرزا عبدالرحيم خان خانان نٿي تي ڪاهيندو ٿي ويو ۽ ڏس ملڻ تي ميان آدم شاهه کان دعا گهرڻ آيو ۽ ان موقعي دوران ڪپڙ ابڙي وجهه ڏسي فقيرن جي خرچ لاءِ مرزا کان چانڊڪي جهڙي پرڳڻي علائقي جي گهر ڪئي. مرزا خان اهو عرض قبول ڪيو. اهو علائقي ملڻ بعد ميان جا مريد زور وٺندا ويا ۽ آسپاس جي زميندارن کي هيسائڻ لڳا. جڏهن چانڊڪي پرڳڻي جي زميندارن ميان غلام شاهه خلاف ملتان جي حاڪم کي شڪايتون ڪيون، جنهن تي مغليه سپاهي ميان کي قيد ڪري ملتان وٺي ويا. جت قيد جي حالت ۾ ملتان جو ڪوٽوال آقا شاهه محمد سندس مريد ٿيو. اتي ميان غلام شاهه قيد دوران ئي وفات ڪري ويو. سندس جي وصيت موجب مريدن ان جي جنازي کي سکر لڳ الهندي وارين ٽڪرين مان هڪڙي مٿان دفنايو ويو. جيڪا اڄ به آدم شاهه جي ٽڪڙي سڏجي رهي آهي.

ميان آدم شاهه ڪلهوڙو جي وفات بعد ان جي پٽ ميان دائود پيءُ جي گادي وسائي پر ان ڪوبه اهڙو ڪارنامو نه ڏيکاريو دائود جي وري پٽ ميان الياس مريدن ۾ گهڻو مقبول ٿيو ۽ ان گهڻي کان گهڻو واڌارو ڪيو ۽ مگر اهو به سنت ئي وفات ڪيائين جنهنجو مقبرو تعلقي ڏوڪري جي ڳوٺ انڙآباد ۾ موجود آهي ۽ ميان الياس کان پوءِ ميان شاهل محمد بن دائود بن آدم شاهه پيري مريدي جي مسند تي ويٺو ۽ سندس ان جي هوشيارِي ڪرڻ سان زمينداري ۽ مريدن ۾ اضافو ٿيڻ لڳو. جڏهن شاهل محمد جا ابڙا مريد هئا ۽ ميان صاحب گهاٽ واهه ڪوٽايو ۽ پنهنجي مريدن ابڙن جي زمين تي قبضو

ڪيو. جيڪي گهاٽا واهه جي ٻني ڪپن تي موجود هيون. اهي زمينون مائٽن ۾ ورهائون تنهن کان پوءِ اٻڙن جو وڏيرو جلال خان بکر جي مغل نواب وٽ دانهن کڻي ويو. آخر مغلن جي لشڪر سان گڏجي اٻڙن ميان سان جنگ جوتي. جنهن ۾ ميان صاحب شهيد ٿي ويو. جنهن کي قمبر کان 6 ميل اتر طرف گهاٽا واهه جي ڪپ تي دفنايو ويو جنهن مٿان سن 1188ھ (1774) ۾ ميان غلام شاهه عاليشان مقبرو اڏرايو هو. جڏهن ته ميان شاهل محمد ڪلهوڙي کان پوءِ وري ميان الياس جي پٽ ميان نصير محمد سن 1048 (1657ع) ۾ گادي وسائي. انهي وقت پيري مريدي گهڻي هئي پر تر جا زميندار ساڻس وڙهڻ لڳا. لڪ بک کان مغليه لشڪر جو وڏو ڪٽڪ وٺي مٿان ڪاهي آيا. ميان صاحب راتو رات گهڻن مريدن سميت ريگستان ڏانهن ڀڄي ويو. پر ان جو گذران تنگ ٿي ويو. پوءِ دادو تعلقي جي پنهور ڳوٺ ڏانهن موٽيو ۽ فقيرن جي لاءِ پنهورن بکر جي نواب کان مدد گهري. جنهن سيوي جي حاڪم مير خان کي لشڪر جو اڳواڻ ڪري موڪليو هو. جڏهن ته مير خان حڪمت سان ميان صلح ڪري پنهنجي چاچي سان گڏجي ميان عالمگير جي درٻار ڏياري موڪليو ۽ اتي ميان صاحب کي قيد ڪيو ويو. بعد ۾ اهو قيد مان چوري ڀڄي سنڌ ۾ آيو ۽ پنهورن جي ڳوٺ ۾ نئون ڳوٺ ٻڌي ويٺو.

ميان نصير محمد چانڊڪي پرڳڻي واري جاگير جي آبادي ۾ واڌارو ڪرڻ لڳو. ان دوران بکر جي نواب مير يعقوب کي ميان صاحب هڪڙي جنگ ۾ ڏاڍي شڪست ڏني ۽ ساهتي پرڳڻي تي قبضو ڪري هن سيوهڻ جهڙي زرخيز پرڳڻي کي نيڪي تي کنيو ۽ سندن فقيرن مان فيروز نالي هڪڙو فقير ساهتي پرڳڻي ۾ نوشهروفيروز جو شهر تعمير ڪرايو ۽ ميان نصير محمد 25 سال حڪومت ڪئي. سن 1103ھ مطابق 1696ع ۾ وفات ڪري ويو. سندس مقبرو خيرپور ناٿن شاهه ضلعي دادو ۾ موجود آهي. ان کان پوءِ مان دين محمد ولد نصير محمد جي ڏينهن ۾ ڪلهوڙا فقير (سرائي) جي لقب سان سڏجڻ لڳا ۽ گهڻو زور آور ٿيا ۽ پنهور جي هڪڙي شهر فتح پور تي سرائين قبضو ڪري ورتو. جنهن ڪري پنهور دهليءَ دانهن کڻي ويا، جتان هڪڙو امير شيخ جهان سرڪاري حڪم سان سنڌ تي ڪاهي آيو ۽ ڳيريلي جي ڳوٺ وٽ سخت جنگ لڳي. جنهن ۾ شيخ جهان

مارجي ويو. سرائين جي سوپ ٿي ۽ لکي جي ڀرسان شڪارپور تي قبضو ڪيو نئين سر وري شڪارپور کي 1026 هجري مطابق 1617ع ۾ تعمير ڪيو ۽ ميان دين محمد سنڌ جي سرحد جا قلعا قلات جي بروهين کان ڪسيا ۽ شهزادي معزالدين ميان دين محمد کان شڪارپور ڪسي ورتي ۽ جڏهن شهزادي شڪارپور ۽ پروارن پرڳڻن جي سنڌ دائود پوٽن کي لکي ڏني. ملتان پهچڻ کانپوءِ شهزادي سن 1111ھ (1700ع) ۾ سرائي دين محمد کي مارائي ڇڏيو.

گادي تي ميان يار محمد ويٺو. ان جي ويهڻ سان ئي دربيلي ۾ شهزادي معزالدين جي خدمت ۾ حاضر ٿيو ۽ ان کي شهزادي معزالدين اورنگزيب جي پٽ کي ميان يار محمد خان کي خدا يار خان جو لقب ڏنو ويو ۽ ڪلهوڙا گهراڻي جي حڪومت جو مڪمل بنياد ميان يار محمد خان وڌو ۽ ميان يار محمد خان 1701 هجري مطابق 1113 هجري ۾ مغلن جي دربار منجهان پروانو مليو. جڏهن ته ڪلهوڙا سمن جي گهراڻي کان پوءِ سنڌ جا حڪمران بڻيا آهن ۽ سمن ۽ ڪلهوڙن وچ ۾ 1520ع کان 1701ع تائين اٽڪل هڪ سئو ايكاسي سال وچ ۾ گذري چڪو هو ۽ ميان يار محمد خان جي دؤر کي ڪلهوڙن جي ڪاميابيءَ جو دؤر سڏيو وڃي ٿو. ميان يار محمد خان پنهورن جي سردارن قيصر خان کان منچر تائين علائقو فتح ڪرايو هو. بعد ۾ اورنگزيب عالمگيري جي ايلچي خواجه حسين ميان يار محمد کي سيوي کان ڪنڊياري تائين علائقو حوال ڪيو هو. ميان يار محمد پنهنجي تخت دوران خدا آباد نئون شهر جوڙايو هو جيڪو دادو ضلعي کان ست ميل ڏکڻ طرف واقع آهي ۽ جڏهن خدا آباد تخت گاهه بڻيو. تڏهن کان سيوهڻ جي حيثيت گهٽجڻ لڳي هئي.

خدا آباد ڪلهوڙن جي دؤر ۾ 1701ع کان 1768ع تائين اٽڪل انهن سال تختگاهه رهيو جنهن سنڌ هڪ هٿ ۾ ڏاتو ۽ ٻئي هٿ ۾ ترار ڪٽڻ حاصل ڪئي هئي ۽ ڪلهوڙن جي حڪومت دوران فوجي ٽالپرن ۽ بلوچن جي مريدن حوالي واڳون ڪيون هيون ۽ ميان يار محمد فوج جو سربراهه مير الورو خان ٽالپر ۽ مسعود خان کي بڻايو هو ۽ انهن مٿان ويتر مير شهداد خان کي سپهه سالار مقرر ڪيو. جيڪو عقيدتمندن مريدن منجهان هو ۽ مير شهداد خان کي پٽ باران جنهن کي ڊيره جات به سڏيندا هئا. اها شهدادپور ۽

ڪونيرا جي وچ تي هئي. اها جاگير مليل هئي. ميان يار محمد خان اتر سنڌ ۾ مھرن کان لکي ۽ دائود پوٽن کان شڪارپور جهڙا شهر کسي ورتا هئا ۽ ميان يار محمد سنڌ تي 1701ع کان 1718ع تائين اٽڪل 18 سال حڪومت ڪئي هئي. ميان يار محمد خان فوت ٿي ويو جنهن کي دادو ضلعي جي شهر خدا آباد ۾ دفن ڪيو ويو ۽ سندس جو مقبرو جوڙايل اٿس.

ميان نور محمد ڪلهوڙي جون شروعات ۾ اقتدار لاءِ پنهنجن ٻن ڀائرن ميان غلام حسين ۽ ميان دائود سان جنگون ٿيون پر بعد ۾ انهن سان صلح ڪيائين. ۽ ميان نور محمد دائود پوٽن کي هميشه لاءِ شڪارپور کان بيدخل ڪيو هو. جڏهن ته ميان نور محمد سنڌ تي 1718ع کان 1755ع تائين اٽڪل 37 سال حڪمران رهيو هو ۽ سڀي جي ويجهو ڪلهوڙن ۽ بروهين جي لڙائي 1736ع ۾ ڪئي وئي. ان جنگ ۾ ميان نور محمد کي فتح نصيب ٿي ان بعد بلوچسان جا علائقا ملتان جي هيٺائين حصي کان وٺي سمنڊ، ڪڇ، ڀڄ ريگستان، ڪوهستان، لات، ٺٽي تائين سمورا قبضي ۾ هئا ۽ ميان نور محمد جي حڪمراني دوران نادر شاهه افشار جنهن جو اصل نالو نادر قلي هو ۱ سنڌ تي هندوستان ۽ سنڌ جي مٿان 1152 هجري مطابق 1739ع ۾ آفت جيان ڪڙڪي پيو. هن ان وقت سنڌ ۾ فصل ساڙايائين. نادر شاهه جو مختصر ذڪر هي آهي ته نادر شاهه ستر سالن جي عمر ۾ پيءُ سان گڏ ازبڪن جي هٿان گرفتار ٿيو هو ۽ نادر شاهه قيد منجهان ڀڄي بابل بيهگ نالي وٽ نوڪر بينوان وقت امير کي قائل ڪري انهي جي ڌيءَ ڀڄائي ويو. ۽ ٽولا ٺاهي ڏاڙا هڻڻ لڳو ۽ نادر شاهه ايران جي بادشاهه سلطان اشرف غلزي ڪا 1735 ۾ آزادي ڪرايو ۽ 1736ع ۾ ايراني سردارن ۽ اميرن هن جي مٿي تي تاج رکي هڪ لک ايراني سردارن ۽ اميرن کي تسليم ڪيو هو ۽ نادر شاهه ڪابل کي 1733ع ۾ فتح ڪيو ۽ قابل فتح ٿيڻ بعد هندستان جي تخت دهليءَ ڏانهن رخ رکيو ۽ هن کي ايشا جو فاتحن ۾ ٽيون نمبر ۾ شمار ڪيو وڃي ٿو. ۽ هن کي وري دهليءَ مان اٽڪل ويهه ڪروڙ نقد، شاهجهان جو طاقوسي تحت، زر ۽ جواهر جن ۾ ڪوه نور هيرو سميت ذخيره وٺي آيو ۽ بعد ۾ سنڌ جا مختلف علائقا مهراڻ دريا جا الهندي ڪناري وارا قبضي ۾ ڪيا. ان دوران ميان يار محمد کي پيرن ۾ زنجير ٻڌائي نادر شاهه مير محبت خان حوالي ڪيو ويو هو. ۽ وري مير محبت خان ڪڇي جو علائقو کسي

آزاد ڪيائين ۽ نادر شاهه وٽ چٽيهه هزار جن منجهان بلوچن جو تعداد ڇهه هزار ۽ هڪ هزار بلوچ جوان هن جا باڏي گارڊ هئا. نادر شاهه سنڌ کان واپس وڃڻ کان پوءِ وري 27 نومبر 1739ع ۾ ڪابل کان سنڌ تي ڪاهه ڪئي ۽ ميان نور محمد نادر شاهه هن جي اچڻ جو ٻڌي عمرڪوٽ نڪري ويو. نادر شاهه هن پٺيان عمرڪوٽ جي ديوارن هيٺيان خزانو هڪ ڪروڙ نقد ۽ ٻيو خزانو هٿ ڪرڻ بعد ۾ يار محمد کي گرفتار ڪري لاڙڪاڻي ۾ آڻي نور محمد بکر وارو پرڳڻو ۽ شڪارپور وارو علائقو افغانستان ۽ ايران سان ملائي پنهنجي قبضي ڪيائين ۽ ساليانو ويهه لک نذرانو رکڻ وارو عهد ڪيو. بعد ۾ نادر شاهه، نور محمد ڪلهوڙو جا ٻه پٽ محمد مراد ياب ۽ ميان غلام شاهه ضمانت طور ساڻ ورتا ويا. ڪڪرالي ۽ ڌاريچن جي ڄام راڻي کان ميان نور محمد لس ٻيلي ۽ نصيرپور وارا علائقا هٿ ڪيا. بدين پرڳڻي کي ميان نور محمد 1743ع ۾ فتح ڪيو ۽ لاڙ جي سموري علائقي کي ميان نور محمد اتر سنڌ جي شهر شڪارپور، بکر ۽ ان جي آسپاس وارا علائقا قبضي ۾ ڪيائين. جڏهن ته نادر شاهه کي سندس فوج جي قزلباش امير صلح بيگ ترڪمان سان گڏجي 1747 مطابق 1160 هجري ۾ قتل ڪيو ويو.

نادر شاهه کان پوءِ سنڌ تي وري احمد شاهه ابدالي ڪاهه ڪئي، جيڪو نادر شاهه جو خدمتگار هو جڏهن ميان نور محمد 20 لک خراج ڏيڻ بند ڪيو. ته ان وقت 1168 هجري مطابق 1754ع ۾ وري ڪاهه ڪئي هئي. ميان نور محمد احمد شاهه ابدالي جو ٻڌي ريگستان، ٿر ڏانهن هليو ويو. جڏهن ته ميان نور محمد انهي سال ريگستان ۾ 1755ع ۾ وفات ڪري ويو. تنهن کان پوءِ نور محمد جي تخت جو والي سندس پٽ محمد مراد ياب جنهن خراج ڏئي احمد شاهه ابدالي کي قبول ڪيو. احمد شاهه ابدالي ميان محمد مراد ياب کي سر بلند خان جو لقب ڏنو ۽ ميان محمد مراد ياب سنڌ جي حڪومت سندس پيءُ ميان غلام شاهه کان 1758ع مطابق 1172 هجري ۾ کسي ورتي. احمد شاهه ابدالي روجهڙ کان وٺي مديجي تائين سکر، بکر ۽ شڪارپور جا علائقا قبضي ۾ رکيا هيا. اهو دؤر ٽيون هو. (1) هندوستان جي مغلن جي ماتحت. (2) ايرن. (3) افغانستان ڪلهوڙن جو لکيو وڃي ٿو. جڏهن ڪلهوڙا حڪمرانن سڀ کان وڌيڪ سهڻي حڪومت هلائڻ جو اعزاز ميان غلام شاهه ڪلهوڙي کي آهي. غلام شاهه ڪڇ ۽ ڀڄ جو سبت ۽

لکپت جا بندر ڪسيا هيا ۽ ڪڇ جي راجا کان هن ٻيو ڌيءَ جو سڱ پاڻ لاءِ ورتائين. ۽ دائودپوٽن کان بهاولپور جو قلعو وٺي سنڌ ۾ داخل ڪيائين ۽ بعد ۾ ڪراچي توڻي آسپاس وارا علائقا قلات جي خان کان ڪسيائين.

جڏهن احمد شاه ابدالي 1764ع ۾ ميان غلام شاهه کي عصام ابدول جو خطاب ۽ شاهه وردي خان جو خطاب ڏنو. بعد ۾ ان ديرو غازي ۽ ديرو اسماعيل خان وارا علائقا حوالي ڪيا. وري خداآباد کي ڦيرائي پنهنجي درالحڪومت حيدرآباد کي بڻايو ويو. غلام شاهه تخت تي ويهڻ کانپوءِ شاهه بندر تعمير ڪرايائين ۽ اتي قلعو به ٻڌرايائين ۽ ان وقت هندوستان جي حڪومت شاهه عالم جي هئي. جڏهن ته حيدرآباد جي قلعي کي تعمير ڪرايو ان وقت نئي ۽ نصرپور ۽ سيوهڻ جو اوج گهٽجي ويو. ۽ ٿر کي آباد ڪرائڻ لاءِ موري وٽ بند ٻڌرايو هيو ۽ هن لس ٻيلي جي ڪلمتين ۽ برفتن جي طاقت ختم ڪرڻ لاءِ جوڪيا قوم جي ماڻهن کي زور وٺرايو ان مهل جوڪيا قوم جو اڳواڻ ڄام بيجار خان جوڪئي قتل ڪري سندس ميان غلام شاهه جي حوالي علائقا ڪيا. ديره جات وارو سڄو علائقو تن سئون ميلن جي ايراضي ۾ پکڙيل هيو. ان وقت ديره جات جي علائقن ۾ ناهر، نومڙيا ۽ ڪلمتي جيڪي سڀ بلوچ هئا. اهي قومون رهنديون هيون. ان دوران اهو علائقو 1768ع ۾ غلام شاهه فتح ڪيو ۽ غلام شاهه انگريزن کي سنڌ ۾ واپار جي اجازت 1760ع ۾ ڏني. آخر ۾ ميان غلام شاهه کي مختلف بيمارين فاليج، لقوه ۽ غشي حملو ڪيو. جيڪو 1186 هجري مطابق 1772ع ۾ گذاري ويو. ميان غلام شاهه کي ڪلهوڙن جي گهراڻي ۾ ان ڪري وڏي اهميت ڏيندا هيا، جو وڏي مڙسي سان ۽ خودمختياري سان سنڌ تي حڪومت ڪئي ۽ سنڌ کي تمام وسيع بڻائي ويو. ميان غلام شاهه جي وفات کانپوءِ سندس پٽ ميان سرفراز خان ڪلهوڙو تخت تي ويٺو. ان وري طريقو بلڪل پيءُ جي ابتڙ هو. احمد شاهه ابدالي 1187 هجري ۾ مطابق 1773ع ۾ وفات ڪئي. پر احمد شاهه ابدالي ميان سرفراز کي خدا يار خان جو لقب ڏئي ويو.

ميان سرفراز ميان غلام شاهه جي وفات کان پوءِ حيدرآباد کي بدلائي هالن جي ڀرسان هڪ نئون شهر خداآباد جي نالي سان ٻڌايائين ۽ ان کي وري تختگاهه بڻائين. هن اهو شهر 1777ع ۾ تعمير ڪرايو. جڏهن ميان

سرفراز تخت تي ويٺو. ان وقت فوج جو سربراھ مير بهرام خان ٽالپر جيڪو مير شھداد خان جو پٽ ھيو ۽ ميان سرفراز خان بهرام خلاف ڪلهوڙن جي حڪومت جو درباري جو راجو سڪو جا، ڪن ڀرڻ لڳو. ان وقت بهرام خان جا پٽ مير صوبدار خان ۽ مير بجر خان وڏا عھدا رکندا هئا. ميان سرفراز کي ديوان گدو مل جيڪو هن جو صلاحڪار هو. ان جھيڙي نہ ڪرڻ جو سمجھايو. ويتر ميان سرفراز دل منجھان بغض تہ نہ ڪڍيائين ۽ وري مير بهرام خان کي مارائڻ جون ڪوششون ڪرڻ لڳو ۽ ڪچهري ۾ گھرايائين ۽ خط پڙھڻ لاءِ ڏنائين، جيئن خط پڙھڻ لڳو تہ اشاري سان سندس سر بہ اڏ ڪرايائين، انهي وقت مير بهرام خان جا پٽ مير صوبدار خان ۽ ٻيو پٽ حج تي ويل هئا. جڏهن ان کي اها پيءُ جي قتل جي خبر پئي تہ تلوار کڻي اٿيا، تن ماڻھن سان ملي ميان سرفراز خان جا ٻاويھ ماڻھو قتل ڪيائين ۽ انهي وقت ميان سرفراز ماڙي جي ڇت تي چڙهي لڪي گم ٿي ويو. ان دوران ميان صوبدار خان کي بہ سخت زخم رسيا ۽ وڙهندي وڙهندي قتل ٿي ويو. صوبدار خان ڪن پوءِ بلوچ سردار مير علي خان وٽ گڏ ٿيا ۽ کيس اڳواڻ بڻايائون. ان وقت مير فتح علي بلوچ چيو تہ اڄ ڏسو مرشدن کي ڪلهوڙن طرفان مريدن کي جيڪو فيض پهتو آهي. اهو اوهان ڏسي رهيا آهيو. ان بعد مير فتح علي خان هڪ وڏو لشڪر کڻي خدا آباد تي ڪاهه ڪيائين تہ ان وقت وري ميان سرفراز خان ڀڄي راتوراھ پيڙين وسيلي حيدرآباد جي قلعي ۾ پناهه ورتي.

جڏهن ڪلهوڙن جي دربارين ۾ اهو ڪجهه ڏسي ٽڪڙو قدم کنيو ۽ ٿورڙو وقت ميان محمد ابا خان کي حڪومت جي تخت تي ويهاريو. ان بعد وري ميان غلام نبي کي 1777ع ۾ تخت تي ويهاريو. جڏهن ميان غلام نبي خان جي قلات ڏانهن ڀڄي ويڃڻ کان پوءِ ڪجهه وقت ميان صادق علي خان درويش حڪومت ڪئي هئي. جڏهن تہ ميان غلام نبي ۽ مير بجر خان جي شھدادپور تعلقي جي ليناريڳوٺ ۾ جنگ لڳي، ان دوران ميان سپھ سالار فيروز خان پٽافي مارجي ويو ۽ ميان خود زخمي ٿيو ۽ گرفتار ٿيو ۽ مير بجر جي اڳيان زخمن سبب دم ڏنائين. جڏهن تہ مير بجر خان خدا آباد آيو تہ تڏهن بلوچ سردارن ڪارن لباس سان استقبال ڪيو ۽ جڏهن وري مير بجر خان جو لاڇو ٻڌي خودڪشي ڪيائين. جڏهن ميان غلام نبي جي وفات کان پوءِ سندس ڀاءُ عبدالنبي کي تخت تي ويهاريو ويو. جڏهن تہ ميان عبدالنبي

سنڌ تي 1782ع کان 1783ع تائين حڪومت ڪئي. ۽ ان وقت حيدرآباد جي قلعي جو مالڪ هو. جڏهن ته مير بجر خان پنهنجي ڀاءُ ۽ والد جو ڪهڙي طريقي ميان محمد اڃا خان، ميان سرفراز ۽ سندس ٻن پٽن عطر خان ۽ مير محمد خان کي قتل ڪري ڀلاند ورتائين. جڏهن ميان عبدالنبي کي مير بجر خان تخت تي ويهاريو هيو ۽ ميان عبدالنبي تخت تي ويهڻ شرط مير بجر کي پنهنجو وزير مقرر ڪيائين.

جڏهن ته سن 1782ع ۾ ڪلهوڙن جو شهزادو ميان عبدالنبي جي خلاف ميان عزت يار خان افغانستان جي حڪمران تيمور شاهه ڏانهن ڪٿي ويو. عزت يار خان تيمور شاهه افغاني لشڪر ڏئي ميان عبدالنبي تي ڪاه لاءِ چيائين، اها جنگ شڪارپور جي ويجهو لڳي. ان جنگ کي ميان عبدالنبي جي لشڪر کي فتح ٿي ۽ ان جنگ کان پوءِ مير بجر خان وڏا ڪارناما ڏيکاريا ۽ ميان عبدالنبي جي مارڻ لاءِ مير بهرام وانگر پاڻ وٽ گهرائي خط پڙهڻ لاءِ ٻن راجپوتن جي مدد سان قتل ڪرايائين. زخمن کائڻ سبب انهي ٻنهي کي مير بجر خان ماريوڏو اهو منصوبو ٿيو. ۽ مير بجر خان جي قتل ٿيڻ کن پوءِ راجا بجيسنگهه عمر ڪوٽ تي قبضي ڪرڻ جو قدم کنيو ۽ مير بجر خان جي قتل کان پوءِ بلوچ پنهنجو سردار مير عبدالله خان چونڊيو ۽ وري مير عبدالله خان ميان عبدالنبي کي مارڻ جو پڪو ارادو ڪيائين. اهو ڏسي ميان عبدالنبي پنهنجا ٻه پٽن جو ڏيپور جي راجا بجيسنگهه ڏانهن ڏياري موڪليا ۽ پاڻ رفيقن ۽ خزانن سميت قلات جي حاڪم محمد نصير خان وٽ لڪيو هيو.

ميان عبدالنبي جي مدد لاءِ قلات جي حاڪم هڪ وڏو لشڪر ڏيئي سنڌ تي ڪاه ڪيائين ۽ ميان عبدالنبي ۽ بلوچ جي لشڪر جي جنگ لاڙڪاڻي جي ڀرسان چالاڪ جي ڀل وٽ لڳي هئي. ان جنگ جو سپهه سالار رزڪ خان جيڪو محمد نصير جو ناني هو. ان ئي جنگ ۾ فتح سنڌ جي بلوچن کي ٿي. مٿين چڪتاڻ منجهان محمد نصير خان اهو فائدو ورتو ته هن ڪراچي جو بندر قبضي ۾ ڪري سنڌ کان ڌار ڪري قلات ۾ شامل ڪيو. سنڌ کان هن بندر جي ويڙڻ کان پوءِ سنڌ کي ڇهه لکن جو نقصان پيو. ۽ قلات جي لشڪر جي شڪست کائڻ کان پوءِ سنڌ جي حڪومت ميان عبدالنبي، تيمور شاهه جي سپهه سالار مدد خان کان ورتي. جيڪو ان وقت



افغانستان جي حاڪم جو سپهه سالار کان مدد طلب ڪئي هئي. انهي وقت تيمور شاهه جي سپهه سالار مدد خان پناه انهي وقت بهاول پور تي ڪاهيو هو. انهي وقت مدد خان پناه، ميان عبدالنبي کي لالچ ڏئي ته سنڌ ۾ وڏا خزانا آهن. تنهنڪري انهن کي هت ڪرڻ لاءِ فائديمند صلاح ڏني هئي. ۽ مدد خان پناه سنڌ تي اتر سنڌ کان لاڙ ۽ بدين تائين سڀ جا سڀ ڳوٺ تباھ ۽ برباد ڪيا. انهن آفتن ڪري ڏڪر پيو ۽ اهو سنڌ جي تاريخ جو چوٿون ڏڪر هو. انهي وقت ٽالپرن بلوچن جا سردار اهي غير جانبدار هئا ۽ شهدادپور جي قلعي ۾ رهيا ۽ بلوچن سان مير فتح علي خان ۽ مير باگو خان، جيڪي عمرڪوٽ جي قلعي ڏانهن ناراض ٿي ويا. جڏهن ته مير فتح علي خان پناه مدد خان عمرڪوٽ جي قلعي تائين ويا. ان قلعي تي حفاظت ڪرڻ لاءِ لغارين بلوچن، سوڀن پناه ماري وڌا هئا. ۽ مختلف واقعن کان پوءِ مير عبدالله ٽالپر ڏانهن ويو ۽ قرآن شريف تي هٿ رکي ساڻس صلح ڪيائين. انهي صلح بعد ميا عبدالنبي کي ٻيهر تخت تي ويهاريو ويو ۽ ميان عبدالنبي انجام تي نه هڪ ڏينهن عبدالله مير فتح علي خان ميان عبدالنبي ساڻ ملڻ ويا ته مير صاحب ٻنهي کي بنا هٿيارن جي اندر گهرايو ۽ گرفتار ڪري مارائي ڇڏيو.

مٿين واقعي کان پوءِ ڪلهوڙن جو چوٿون دؤر هيو اهو سال 1783ع ۾ ٿيو. ان کانپوءِ وري هالاڻي جي جنگ لڳي ان جنگ دوران ميان عبدالنبي وٽ اٽڪل ڏيڍ هزار فوج هئي ۽ ميرن بلوچن جي طرفان مير بهرام خان جو پوٽو مير فتح علي خان، مير سهراب خان، مير نارو خان، مير باگو خان، ٻيڙو خان ڪوڪر ۽ مير الهندو يار خان جنگي جوان هئا. ميان عبدالنبي جي طرفان ڏگاڻو خان جتوئي، آيو ٻڍو، فيروز ڪليري ۽ محمد حسن ڪهاوڙ فوجي جوان هئا. انهي جنگ مير فتح علي خان جي لشڪر کي فتح نصيب ٿي. انهي جنگ جي شڪست کان پوءِ ميان عبدالنبي ٻيو دفعو ٽيهه هزارن جي لشڪر سان ميرن جي مٿان حملو ڪيائين ۽ اها جنگ هالاڻي وٽ لڳي ۽ اها فيصله ڪن جنگ هئي. ۽ انهي جنگ ۾ مير فتح علي خان جي لشڪر کي فتح نصيب ٿي. ۽ فرمان وٺڻ کان پوءِ ڪلهوڙن جي صاحبي جو هميشه لاءِ خاتمو ٿيو. ۽ ڪلهوڙن جي دؤر ۾ مخدوم جلال محمد، مخدوم عبدالحمود، ابو رفيع ولد ضياءُ، الله حاجي فقير الله علوي شڪارپوري، محمد عابد سيوستانی رح.

مخدود عبدالواحد رحم، مخدوم خواجه محمد زمان لواري وارو وغيره سنت جا مشهور اهل الله ٿي گذريا آهن ۽ جن جو تعليمي فيض اڄ به جاري آهي ۽ ڪلهوڙن پنهنجي دؤر ۾ پراڻ، نارو، اٿل، ڦليلي، گوني، بيچارو، گانگرو، مک رستا، بگهاڙ وارو بيڄي، گهاٽو امر کس ۽ نور واه سميت ٻيا واه ڪوتيا ويا. ۽ شهر خدا آباد، مراد آباد، اله آباد هلن جي ڀرسان، حيدرآباد ۽ شاهه ڳڙھ ٻڌرايا هيا. ۽ شاهه بندر جي تعمير ڪرايو. ان وقت ميان يار محمد، ميان نور محمد، ميان غلام شاهه جن فتحن حاصل ڪيون ۽ ڪلهوڙن جي دؤر ۾ واپار اڪثر ڪري ٻاهرين سڀني مشهور ملڪن سان هو ۽ سنڌ جي شهرن نٿو ۽ شڪارپور جا واپاري ملتان جا صراف، حيدرآباد جا لوهاڻا، ڀاڻيند، ۽ ميمڻ ڪندا هئا. جڏهن ته ڪلهوڙن جو دؤر 1782ع تائين جاري رهيو.

دنيا جي تاريخ ۾ هميشه اقتدار تي ويڙهون ٿينديون رهيون آهن. اهي حڪمراني جا اقتدار ماڻيندا توڻي هار کائيندا رهيا آهن. سنڌ جي ماضي جي تاريخ ساز حڪمراني واري دؤر کان پوءِ سومرا، سما، ڪلهوڙا، ٽالپر ڪير به هجن. اڄ جو ۽ مستقبل جي سنڌ جو سوال به سنڌي ماڻهن جي اڳيان آهي. اڄ به ڪلهوڙا، سومرا، سما، ٽالپر حڪمراني واري يادگار کان علاوه سنڌواسي سنڌ جا خدمتگار ٿي، سڄي سنڌي قوم کي ساڻ ڪري آزاد ۽ خوشحال سنڌ لاءِ پاڻ پتوڙين ته سنڌ ماضي واري دؤر جيان سڪي، ستابي، شاهوڪار ۽ مضبوط ٿي سگهي ٿي.

## مددي ڪتاب:

1. صدين جو سفر: عطا محمد ڀنڀرو
2. سنڌ صدين کان: ممتاز مرزا
3. سنڌ جي تاريخ: محمد صالح ڪهڙو
4. سنڌي ادب جي تاريخ: سنڌي عبدالمجيد ميمڻ
5. رحيمداد مولائي شيدائي: جنت السنڌ.

## ڪلهوڙا حڪمرانن جا سپه سالار

ڊاڪٽر بدر ڌامراھو

ڪلهوڙن جو دؤر سنڌ جي سياسي، سماجي توڙي ادبي تاريخ جي لحاظ کان اهم آهي ۽ خاص اهميت رکي ٿو. ايتري ساري اهميت هوندي به هن دؤر جي ڪا مفصل ۽ تصديق ٿيل تاريخ ڪونهي سواءِ ڪجهه اشارن جي غلام رسول مهر جي تاريخ ملي ٿي پر اها به مفروضن، انومانن ۽ اندازن تي لکيل آهي. انومانن ۽ اندازن ڪڏهن ڪڏهن غلط به ثابت ٿيندا آهن. ٻي ڳالهه اها ته ڪيترن ئي موضوعن تي نالي ماتر به احوال ڪونهي. انهي ڪري اها تاريخ، ڪلهوڙن جي دؤر جي تاريخ طرف هڪ قدم کان وڌيڪ ڪجهه به ناهي. ايئن به ناهي ته ڪو اها تاريخ ناقص آهي، اسان لاءِ وڏي غنيمت به آهي. هن تاريخ ۾ ڪوڙ سارا اهڙا پهلو آهن، جن تي هيءَ تاريخ روشني وجهڻ کان قاصر آهي. اهڙن پهلون يا موضوعن مان هڪ موضوع ”ڪلهوڙا حڪمرانن جا سپه سالار“ آهي، ايتري تائين جو ”شاهه بهاري“ جهڙي نامور سپه سالار جو احوال به نالي ماتر آهي، ۽ اهڙيون ڪوڙ ساريون ٻيون به ڪيتريون ئي ڳالهيون آهن.

هڪ ٻي اهم ڳالهه اها آهي ته، ڪلهوڙن جي دؤر حڪومت جي ڪٽ ۾ به اختلاف آهي. سنڌيءَ جو معروف تاريخ نويس رحيمداد مولائي شيدائي ڪلهوڙن جو دؤر 1131ھ بمطابق 1718-19 کان 1197ھ يعني 83-1782ع گڏي ٿو (1). تاريخ ڪلهوڙا جو مصنف ميان نصير محمد کي ڪلهوڙن جي حڪومت جو بنياد وجهندڙ ڪوٺي ٿو. (2) جڏهن ته ميان نصير محمد 1068ھ مطابق 1657ع ۾ گاديءَ تي ويٺو. ڇا انهيءَ ئي سن ۾ ڪلهوڙن جي حڪومت جو پايو پيو؟ هي ڊگهو موضوع آهي جنهن تي ڪنهن ٻئي موقعي تي نظر وجهجي. هتي آئون ڪلهوڙا حڪمرانن جي سپه سالارن تي پنهنجا ويچار پيش ڪنداسين.

ڪلهوڙن مان جيڪو به حڪمران ٿيو، انهيءَ سڪون سان ويهي حڪومت نه ڪيائين. ان کي هر گهڙيءَ ڏيهي سردارن ۽ قبيلن جي مُڪ ماڻهن ۽ بلوچن سان مهاڏو اٽڪائڻو پيو. انهي کان سواءِ مغل شهنشاهه نادر

شاهه مدد خان پٺاڻ ۽ احمد شاهه ابدالي جي حملن کي به منهن ڏيڻو پيو. جيئن ته سنڌ جي چوڌاري جيڪي به بادشاهيون يا سرداريون هيون، تن جي سرسبز ۽ شاداب سرزمين سندن اکين ۾ هئي. اهي سنڌ ۾ اڪيون ڪپايون وينا هئا، تنهنڪري ڪلهوڙن کي هڪ مضبوط ۽ بهادر فوج جي ضرورت هئي. هنن انهي جي پيشنظر چونڊ قبيلن جي چونڊ ماڻهن کي ڪڍي فوج تيار ڪئي جن کي هو گهڻو ڪري ”فقير“ چوندا هئا. اهي بهادر هئڻ سان گڏوگڏ عقيدت رکڻ وارا هئا تنهنڪري اهي سر ۽ ڌڙ جي بازي لڳائڻ وارا ۽ مٿن قربن ٿيڻ وارا هئا.

جيئن مان اڳ ۾ چئي آيو آهيان غير قومن سنڌ ۾ اڪيون ڪپايون وينيون هيون ۽ حملن مٿان حملا ٿي ڪيائون جن کان ڪلهوڙن کي پنهنجي بچاءَ ۾ لڙڻو ٿي پيو. تنهنڪري هنن ڪيتريون ئي لڙايون لڙيون. انهن لڙائين جو تفصيل احوال نه ٿو ملي. البت ايترو معلوم ٿئي ٿو ته ڪلهوڙن مان سڀ کان پهرين شاهه علي جنهن کي شاهه محمد چيو وڃي ٿو ان سانگي ۽ اڙڻا قوم سان لڙايون ڪيون. هن سلسلي ۾ تحفة الڪرام ۽ غلام رسول مهر جي تاريخ ۾ روايت آهي ته، ”گهاٽ واھ واريون زمينون پنهنجي هٿ ڪرڻ تان اڙڻن ۽ سانگي قومن جو ساڻس تڪرار شروع ٿيو.“ (3) انهن لڙاين مان هڪ لڙائي ۾ ميان صاحب قتل ٿيو. (4) تحفة الڪرام مطابق ميان صاحب جي وفات جو سن 1068ھ (1657ع) آهي. (5) سڀ سالارن جي حوالي سان تاريخ ڪلهوڙا جي مصنف جي انهيءَ راءِ سان هر حال ۾ سهمت ٿيڻو پوي ٿو ته، ”ميان نصير محمد جي زماني ۾ مريدن مان لشڪر تيار ٿي ويا.“ (6) اها حقيقت آهي ته، ميان آدم شاهه، ميان دائود، ميان الياس، ميان شاهه محمد کان ويندي ميان نصير محمد تائين هنن جو ڌيان فقط مريد وڌائڻ تي هو. ميان نصير محمد پهريون ڪلهوڙو حڪمران هو جنهن پنهنجي مريدن مان فوج تيار ڪئي هن نه رڳو فوج تيار ڪئي، پر فوج لاءِ پورو پورو انتظام يا سرشتو جوڙيو. تاريخ ڪلهوڙا جو مصنف چوي ٿو ته، ”ميان نصير محمد جي زماني ۾ مريدن مان لشڪر تيار ٿي ويا ۽ انهن جي پوري انتظام حڪومت جو رنگ اختيار ڪيو.“ (7) هت معلوم ٿئي ٿو ته، ميان نصير محمد مريدن مان فوجي دستا تيار ڪيا ۽ انهن لاءِ اصول ۽ ضابطا به ضرور مقرر ڪيا هوندا آهن، پر اسان کي معلوم نه ٿو ٿئي اهو فوجي

سرشتو ڪهڙي نوعيت جو هيو جنهن بابت سڀني تواريخون هن سلسلي ۾ خاموش آهن. فقط اشارا ۽ اهڃاڻ ملن ٿا. سنڌ گزيٽر جي روايت آهي ته، سن 1658ع ۾ نصير محمد ڪلهوڙي جي اڳواڻي هيٺ فقير (ڪلهوڙا خاندان) مغل فوجن سان ڪامياب جنگيون ڪرڻ لڳا. سندن انتظام ۽ ضابطي هڪ منظم حڪومت جي صورت اختيار ڪئي“ (8) هن مان معلوم ٿئي ٿو ته، ڪلهوڙن جي فوج جا ماڻهو توڙي سڀه سالار فقير چواڻيند هئا. جهڙيءَ طرح فوج جا قاعدا قانون نه ٿا ملن، تهڙيءَ طرح فوجن ۽ سڀه سالارن جا تفصيل به نه ٿا ملن. هن سلسلي ۾ تڙيل پڪڙيل مواد مختلف تاريخن ۾ ملي ٿو، پر اهو سطحي نوعيت جو آهي. وڏي ڳالهه اها آهي ته، اهو مواد اڻپورو آهي. تاريخ ڪلهوڙن ۾ آيو آهي ته، ”ميان صاحب فوجي فقير کي هٿڙي جي ڳوٺ ۾ ۽ عنايت شاه فقير کي ڪاڇي ۾ ويهاريو.“ (9) وڌيڪ احوال نه ٿو ملي. فوجي فقير ڪير هو؟ ڪٿان جو هو. ذات جو ڪير هو؟ ساڳيءَ طرح ڪوڙسارا تاريخي ڪتاب اٿلائڻ کانپوءِ به عنايت شاه جو پتو نه ٿو پوي البت هنن تحفة الڪرام ايترو احوال آيو آهي ته، ”مير يعقوب خان نالي بکر جي حاڪم سان جنگ ڪيائون. انهيءَ جنگ ۾ هو سوڀارا ٿيا، پوءِ نه حاڪم سان ڪيتريون ئي چڪريون کاڌائون، هر چڪري ۾ ڪامياب ٿيا.“ (10) هنن سيوهڻ جي مغلن کان لاکاٽ وارو پرڳڻو ڪسي هٿ ڪيو. (11) اهڙيءَ طرح ٻيا ڪيترائي سڀه سالار آهن، جن جا فقط نالا ملن ٿا. وڌيڪ احوال نه ٿو ملي.

سنڌ جي مڙني تاريخن جي مطالعي مان انهيءَ نتيجي تي پهچجي ٿو ته ميان نصير محمد ڪلهوڙو، ڪلهوڙا خاندان جو پهريون فرد آهي، جنهن ڪلهوڙا حڪومت جو بنياد وڌو. هن مقامي سردارن، بکر، سيوستان، سبي ۽ ڍاڍر جي حاڪمن سان جنگيون ڪيون. سندس سڀه سالار هن طرح هئا.

1. فيروز ويراڙو: ميان نصير محمد جو سڀه سالار هو. مغلن کان ساهتي پرڳڻو کڻي ڪلهوڙن جي حڪومت ۾ آندائين ۽ ساهتي پرڳڻي ۾ ”نوشهرو فيروز“ نالي شهر ٻڌايائين. (12) پهنون جي شهر فتحپور تي قبضو ڪيائين. مير پهنوار مغلن وٽ دانهين ويو ۽ مرزا خان ڪاهي آيو. پر ناڪام ويو. پوءِ امير شيخ جهان آيو. ته به سڀه سالار ”فيروز ويراڙو“ ڏيري قلعي مان نڪري سندس سامهون ٿيو ۽ ڳيريلي جي ڳوٺ وٽ رهي کيس راتا هو

ڏنائين ۽ امير شيخ جهان، فقيرن جي ترار جو شڪار ٿي ويو. (13) جنهن عرصي دوران اها جنگ لڳي، تڏهن ميان دين محمد گادي تي هو.

2. فريد پاڳت: ميان نصير محمد جو سپه سالار هو. هن سپه سالار جي ڪوشش سان موري وارو پرڳڻو فتح ٿيو ۽ ڪلهوڙن جي تصرف هيٺ آندو. مورو ناهي ٿورو جو ليڪڪ، محمد مثل ڪمالاڻي موري بابت ست روايتون آنديون. پنجين روايت ۾ لکي ٿو ته، مورو فريد پاڳت ٻڌايو. (14)

3. فوجي فقير: ميان نصير محمد جو سپه سالار هو. فريد پاڳت سان گڏجي مورو وارو پرڳڻو قبضي ڪرڻ ۾ شامل هو. ميان نصير محمد کيس تمام گهڻو نوازيو هو (15) هٿڙي واري علائقي تي مقرر هو. (16)

4. عنایت شاه: ميان نصير جوسپه سالار ۽ فريد پاڳت ۽ فوجي فقير جو ٽيون ساٿي هو. موري واري پرڳڻي کي فتح ڪرڻ ۾ سندس تمام وڏو ڪردار هو. ميان نصير محمد، فوجي فقير سان گڏوگڏ عنایت شاه کي به نوازيو هو. (17) ميان صاحب پوءِ کيس ڪاچي تي مقرر ڪيو. عنایت شاه بکر جي حاڪم مير يعقوب خان کي شڪست ڏني (18) سيوستان جي مغلن کان لاکاٽ جو پرڳڻو اجاري تي هٿ ڪيائين.

5. شاه پنچو سلطان: ميان نصير محمد جي دؤر جو سپه سالار ۽ صلاحڪار هو. روايت آهي ته، جتي شاه پنچي جو مقبرو آهي، اتي کيس چانوٽي طور ميان نصير محمد رهايو هو. جيئن سنڌوءَ ۾ پيڙين وسيلي ٽپي آيل ماڻهن يا حملي آورن کي روڪي سگهي (20) اهو پتڻ ”تڪڙ پتڻ“ سڏجي ٿو. ميان غلام شاه مٿس مقبرو جوڙايو هو.

6. نائن شاه: سيد نائن شاه، ميان وال تحريڪ جي ڪارڪنن مان هو. خيرپور نائن شاه سندس نالي پويان سڏجي ٿو. ميان نصير محمد جي دؤر ۾ سپه سالار ٿي رهيو.

7. شهداد فقير: ذات جونوٽاڻي حسناڻي چانڊيو هو. ميان نصير محمد جو مريد ۽ سپه سالار هو. مغلن جي لشڪر سان ڳيري ٿي وٽ وڙهندي 22 ربيع الاول 1110 هه مطابق 1699ع تي شهيد ٿي ويو. (21)

8. سيد ساڌاري: بخاري سيد هو سندس وڏا ڳوٺ هٿڙي جا رهاڪو هئا ۽ ميان آدم شاه ڪلهوڙي جا مريد هئا. سيد ساڌاري ميان نصير محمد جو

مريد ۽ سپه سالار هو. هيءَ 1110ھ مطابق 1699ع ۾ ڳيريلي وٽ مغلن سان لڙندي تيرهن ساٿين سميت شهيد ٿيو. (22)

9. پرمي پڳت: پرمي پاڳت چانڊڪي ڪاچي جي ڳوٺ نوڙهي جو ويٺل هو. ميان نصير محمد ڪلهوڙي جو سپه سالار هو. ڳيريلي وٽ مغلن جي لشڪر سان لڙندي شهادت جو جام نوش ڪيائين. (23)

10. لدو فقير: چانڊڪي ڪاچي جي ڳوٺ نوڙهي جو ويٺل هو. ذات جو پاڳت هو. پهرين ميان نصير محمد جو مريد ٿيو ۽ پوءِ فوج ۾ شامل ٿيو ۽ مغلن جي لشڪر سان ڳيريلي وٽ لڙندي شهيد ٿيو. سندس مزار غيبي ڍيري لڳ ڏکڻ طرف آهي. (24)

11. پنجيل فقير: چانڊڪي ڪاچي جي ڳوٺ نوڙهي جو ويٺل هو. ذات جو رنگ هو. ميان نصير محمد جو مريد ۽ سپه سالار هو. ڳيريلي لڳ مغلن جي لشڪر جو مقابلو ڪندي شهادت جو جام پيتائين. سندس مزار غيبي ڍيري لڳ ڏکڻ طرف آهي. جتي پرمي پاڳت ۽ لدو فقير مدفون آهن. (25)

ميان نصير محمد 1103ھ مطابق 1692ع ۾ وفات ڪئي. سندس وفات کان پوءِ هن جو پٽ ”ميان دين محمد ڪلهوڙو“ گادي نشين ٿيو. فيروز ويراڙ ۽ ٻيا ناليوارا سورهي سپه سالار جيڪي ميان نصير محمد جي دؤر ۾ مقرر هئا، سي به سپه سالار رهيا ۽ ٻيا به ڪي سپه سالار مقرر ٿيا هوندا. تاريخن ۾ ميرن شاهه جو نالو جو ميان دين محمد ڪلهوڙي جي دؤر ۾ ملي ٿو. تاريخ ۾ اچي ٿو ته، ميان دين محمد پنهنجي طاقت کي وڌايو. طاقت کي وڌائڻ مان مراد آهي فوجي طاقت. هن پنهورن جي شهر ”فتح پور تي قبضو ڪيو ته پنهور دهليءَ ڏانهن ڏانهن ڪڍي ويا، جتان سرڪاري حڪم سان شيخ جهان خان نالي هڪ امير سنڌ تي ڪاهي آيو ۽ ڳيريلي جي ڳوٺ وٽ سخت لڙائي لڳي. تاريخ ڪلهوڙا ۾ آيو آهي ته امير شيخ جهان ۽ بکر جو حاڪم الهيار خان شاهي لشڪر وٺي ڪلهوڙن تي هلان ڪئي ته، فيروز ويراڙ سندن مقابلي لاءِ نڪتو. ڳيريلي وٽ اوچتو رات جو زبردست حملو ڪيائين جو چوڌاري هراس ڦهلي ويو. (26) هن جنگ ۾ امير شيخ جهان مارجي ويو. (27)

لڙائي ۾ جيڪي ماڻهو مارجي ويا اهي اتي دفن ڪيا ويا. اهو قبرستان اڄ به ڳيريلي ڳوٺ کان ٿوري مفاصلي تي موجود آهي، جنهن کي ”سارنگ

جو مقام“ سڏيو وڃي ٿو. ان ۾ اجتماعي قبرون به موجود آهن. سارنگ ميان دين محمد جي لشڪر جو سپه سالار هو، جيڪو انهيءَ لڙائيءَ ۾ مارجي ويو ۽ هتي ئي کيس دفنايو ويو. انهيءَ کانپوءِ هي قبرستان سندس نالي پٺيان مشهور ٿيو. انهيءَ واقعي کانپوءِ بکر جو گورنر جنهن ڳيريلي واريءَ جنگ ۾ ڀڄي جان بچائي هئي. پلانڊ ونٽ لاءِ قنبر خان بروهي کي ٽيڪ ڏئي، ڪلهوڙن تي چاڙهي موڪليو. منهنجي ذاتي راءِ آهي ته قنبر خان بروهي ۽ ڪلهوڙن جي لشڪر جي وچ ڌامراهن کان ڏيڍ ڪلو ميٽر پرتان ”پير دلوءَ“ جي مقام وٽ جنگ لڳي. پير دلوءَ ڪلهوڙن جي لشڪر جو سپه سالار هو. هن مقام ۾ انهي معرقي ۾ شهيد ٿيلن جون تمام گهڻيون قبرون آهن.

1. سرائي مقصود: پنهون جي تحريڪ سبب مغل شهزادو محمد معزالدين، سنڌ تي ڪاهي آيو ته ميان دين محمد پنهنجي ننڍي ڀاءُ مير محمد کي ڪمل ۽ قاسم نالي وڪيلن سان گڏ بکر موڪليو جن اچي شهزادي سان ڳالهه ٻوله ڪري کيس راضي ڪيو. هو واپس موٽيو ٿي ته شاهه بهاري جي وڏي ڀاءُ سرائي مقصود جيڪو ميان جي فوج جو سپه سالار هو تنهن چيو ته، ”شهزادو اسان جي طاقت ڏسڻ کان سواءِ موٽيو وڃي، هڪ دفعو کيس پنهنجي طاقت ڏيکارڻ گهرجي.“ پوءِ ماڻيلي ۽ ان جي آسپاس وارن ڳوٺن تي حملو ڪيائين. جڏهن شهزادي خبر ٻڌي ته سمنڊ جيان ڪڙڪي پيو ڇهن مهينن جي مارا ماريءَ کانپوءِ نيٺ ميان دين محمد پيش پيو ۽ شهزادو کيس پاڻ سان ملتان وٺي ويو، جتي سن 1111ھ (1700ع) ۾ وفات ڪيائين. ”تاريخي انشاء“ جو هڪ خط، تاريخ ڪلهوڙا جي مصنف تاريخ ڪلهوڙا ۾ نقل ڪيو آهي. انهي خط ۾ ميان جي ٽن سپه سالارن جا نالا مليا جيڪي هي آهن: تاجو فقير، جادو فقير ۽ بختيار فقير (28) انهيءَ خط ۾ کيس شڪايت ڪئي ويئي آهي ته ميرڻ فقير، بختيار خان جي زمين ۾ قلعو ٺهراڻڻ گهري ٿو، انهي کان کيس روڪيو وڃي. (29)

2. اميد علي فقير: امد علي فقير ذات جو اڙول هو ۽ ميان دين محمد جو ٻاڏي گارڊ چيو وڃي ٿو. ميان نصير محمد جي مقام ۾ مدفون آهي. (30)

3. غازي فقير: غازي فقير به اڙول قبيلي جو هو ۽ قبيلي جو چڱو مڙس هو. ميان دين محمد ڪلهوڙي جو سپه سالار هو ۽ ميان صاحب جي ٻاڏي گارڊ جا فرائض سرانجام ڏيندو هو. (32)



## میان یار محمد:

میان یار محمد، میان دین محمد جو وچون ڀاءُ هو. هو به هڪ سورهيہ سپهہ سالار هو. ڪيترين ئي جنگين ۾ حصو ورتائين. جڏهن شهبزادي محمد معزالدين، امير شيخ جهان جي قتل جي خبر پڌي ۽ هڪ لشڪر ساڻ ڪري سنڌ ڏانهن رخ رکيائين ۽ بکر اچي پهتو ته میان دین محمد وڪيلن وسيلي کيس مطمئن ڪيو پر سرائي مقصود جي حملي ڪري شهبزادو ڪاوڙجي پيو ۽ پيل ڪرڻ شروع ڪيائين. نيٺ ڇهن مهينن کان پوءِ میان پيش پيو. شهبزادي میان جي عزيزن ۽ لاڳاپيلدارن کي گهرائڻ لاءِ موڪليو میان یار محمد، شهبزادي وٽ وڃڻ کان انڪار ڪيو ۽ شاهي فوج سان جنگ جوتي. تاريخ ڪلهوڙا جو مصنف لکي ٿو ته، ”شاهي فوج جي سپهہ سارن ۾ راجا گج سنگهہ ۽ سورج مل قابل ذڪر هئا. سرائين جي لشڪر مان تاجي فقير، جادي ۽ بختيار فقير پنهنجا پنهنجا لشڪر وٺي شاهي فوج سان مقابلو ڪيو ۽ گاج نئين جي ڪناري شاهي فوج کي ٻريءَ طرح شڪست ڏنائون. (32)

”گلدسته نورس بهار“ مان معلوم ٿئي ٿو ته، میان یار محمد وٽ ويهه هزار سوار ۽ پيدا لشڪر هو. (31) حالتن مان اندازو آهي ته، ضرورت وقت انهيءَ تعداد کان ٻيئي فوج گڏ ٿي سگهي هوندي. میان یار محمد 14 سيپٽمبر 1719ع تي وفات ڪئي. سندس دؤر ۾ هيٺيان سپهہ سالار ٿي گذريا آهن.

1. زنگي خان نوحاڻي: نوحاڻي بلوچن جو چڱو مڙس هو. چانڊڪي ڪاچي جي ڳوٺ ڪڙيو منو زنگي جو ويٺل هو. میان یار محمد ڪلهوڙي جو سپهہ سالار هو. سنڌ اتر ڪاچو عرف چانڊڪو ڪاچو جو ليکڪ لکي ٿو ته، میان صاحب جو مڙس وڏو اعتماد هو. (33)

2. منو خان ڪليري: چانڊڪي ڪاچي جي ڳوٺ ڪڙيو منو زنگي جو ويٺل هو. میان یار محمد جو خاص ڀروسي جوڳو سپاهي هو. میان صاحب کيس مير شهداد ٽالپر سان گڏ قلات به موڪيل هو. (34)

3. ڀرمي فقير: ڀرمي فقير ذات جو ڀاڳت هو، سپهہ سالار هو ۽ ڳيريلي واري لڙائي ۾ شهيد ٿيو. (35)

4. لدو فقير: لدو فقير، ذات جو ڀاڳت هو، فوج جو سپهہ سالار هو. ڳيريلي وٽ مغلن جي لشڪر سان وڙهندي شهيد ٿيو. (36)

5. پنجل فقير: پنجل فقير جي زندگي جو احوال نثو ملي. ايترو معلوم ٿئي ٿو ته، ميان يار محمد جي زماني ۾ فوج ۾ هو ۽ ڳيريلي واري جنگ ۾ شهيد ٿيو. (37)

6. مير شهداد ٽالپر: ميان يار محمد جو خاص ۽ ڀروسي جو ڳو سڀه سالار هو. خاص خاص معاملن ۾ به ميان صاحب سان گڏ هوندو هو يا معاملن اڪلائڻ جو اختيار هوندو هئس. (38)

### ميان نور محمد ڪلهوڙو:

ميان يار ڪلهوڙو: ميان يار محمد ڪلهوڙي 14 سيپٽمبر 1719ع تي وفات ڪئي. کانئس پوءِ ميان نور محمد تخت تي ويٺو. سندس زماني ۾ فوج جو تعداد سٺ هزار هو. (39) ميان نور محمد به ڪيتريون ئي ننڍيون وڏيون جنگيون ڪيون. شڪارپور جي دائود پوٽن تي حملي وقت ساڻس سٺ هزار فوجي سان هئا. شهر جي چوڌري فوج گهرو ڪيو ته شاهه بهاري اولهه پاسي واري ڀر جهلي، راجا ليڪي جي فوج اوڀر وارو پاسو جهليو. مراد ڪليري ۽ کوسا اتر پاسي مورچا هڻي پاسو جهلي وينا ۽ خود ميان صاحب ڏکڻ وارو پاسو جهليو. (40) ميان نور محمد جي دؤر ۾ سندس سڀه سالار هن طرح هئا.

1. ميان ڏاتو ڪهاوڙ: شهدادڪوٽ تعلقي جي ڳوٺ چانڊه جو ويٺل هو. ميان يار محمد جو منعقد ۽ ميان نور محمد ڪلهوڙي جو سڀه سالار هو. چانڊڪي پرڳڻي جي اولاهين پاسي جي حفاظت تي مامور هو. ميان ڏاتي کي چار ڀائر هئا. ميان شهداد، ميان ڀيرو، ميان نارو ۽ ميان تاجو. اهي ڀڻ فوج ۾ هئا. وصيعت مطابق ميان ڏاتي کي خدا آباد جي تاريخي قبرستان ۾ دفن ڪيو ويو. (41)

2. شاهه بهارو: ميان نور محمد جو بهادر سڀه سالار ۽ جرنيل هو. هوهر جنگ ۾ سوڀ ماڻيندو هو. مرزا قليچ بيگ لکيو آهي ته، ”ڏهه هزار فوج سندس هٿ هيٺ هوندي هئي. (42) ڪن روايتن موجب 1188هـ (1773ع) ۾ وفات ڪيائين. \* ”هوت بلوچ“ نالي سندس خادم هو. هو شاعر به هو. هن لکيو آهي ته، شاهه بهاري 1150هـ ۾ وفات ڪئي. هن لکيو آهي ته ”زير حڪم شاهه بهارا جملہ بيتست و پنج هزار سپاهيان لشکر مي ماندند“ (43).

ترجمو شاهه بهاري جي هٿ هيٺ جملي 25 هزار سپاهين جو لشڪر هوندو (هو) هوت بلوچ ٿي بيان ڪيو آهي ته شاهه بهاري 84 جنگيون ڪيون. (44)

3. مراد ڪليري عرف گنجو: ميان نور محمد جي مکيه سپهه سالارن مان هڪ هو. ميان صاحب کيس 1142ھ مطابق 1729ع سيويءَ (سبي) جو حاڪم مقرر ڪيو هو. تاريخ ڪلهوڙا ۾ مراد ڪليريءَ بابت آيو آهي ته هن وڏيون سوين ماڻيون (45) انهيءَ کان وڌيڪ احوال ڪونهي. تاريخ ڪلهوڙا ۾ سندس بابت آيو آهي ته ”هن جنگيون ڪري گنجابه جي قيصر منگسي، رند قبيلي، شورن جي علائقي، ڪاچي جي ميرو بليدي، ڀڳناڙي جي مينهنون ايري ۽ لهڻو ماچي، ڀاڙر جي ڪالو خان بارڙي ۽ ڪنگاڙي جي سردار بهار خان کي شڪست ڏئي مطيع ڪري ميان نور محمد جي اطاعت هيٺ آندو. (46)

4. بجار جو ڪيو: ميان نور محمد جي دؤر ۾ سپهه سالار هو. هن ميان غلام شاهه ڪلهوڙي جي دؤر ۾ ضلعي سانڪڙا، ڌاريجا ۽ سوري بندي جي هندو راڻي، ارجن تي ڪاهه ڪري کيس سندس ساٿين سميت ماري ختم ڪيو. اهڙيءَ طرح اهو علائقو ميان غلام شاهه جي حڪومت ۾ شامل ڪيو. ميان غلام شاهه کيس جوڪيا قبيلي جو ڄام بنايو. (47)

5. مير علي: بجار جوڪيءَ جو پوٽو هو ۽ ميان نور محمد جي لشڪر ۾ شامل هو. جنهن زماني ۾ انگريز سن ۾ پهتا، تڏهن هو سرداري جي منصب تي مقرر هو.

6. ميان تاجو: ليکي جو پٽ هو. ميان نور محمد جو سپهه سالار هو. 1138ھ (1725ع) ۾ ميان نور محمد جي حڪم سان شڪارپور تي چڙهائي ڪئي هئائين.

7. مير ڇاڪر، مير بهرام، مير ڄام نندو: اهي ٽئي مير شهداد خان جا پٽ هئا ۽ ميان جي دربار ۾ خاص مقام هين. نمايان خدمت جي ڪري دربار ۾ خاص مقام حاصل هوندو هن انهن کان سواءِ سلطان، خيرو، دادو، مير شاهو، بلاول، خيرو، ڪمال، بلاول فقير ناچ، فضل علي، عارف خان، مير متارو، تاج محمد، ڀاڻي خان، شيخ محمد، تاج محمد، بختاور ڪهاوڙ، مسو سانپهه، شير بخشو، دريا خان ابڙو، شيخ شڪر الله، رول کوسو، بلاول قنوجل وغيره اهڙا سپهه سالار جن جي زندگيءَ جو وڌيڪ احوال نه ٿو ملي.

ميان نور محمد 12 صفر 1167ھ مطابق 9 ڊسمبر 1753ع تي وفات ڪئي. سندس پٽ ميان غلام شاهه گاديءَ تي ويٺو.

ميان غلام شاهه ڪلهوڙو: هي پيءُ جي وفات کان پوءِ گاديءَ تي ويٺو. جنهن جي دؤر ۾ جيڪي سڀه سالار ٿي گذريا آهن. سي هن طرح آهن.

1. راجه حمزه ليکي: تاجي ليکي جو پٽ ۽ راجه حمزه ليکي جو پيءُ هو. ميان غلام شاهه جو خاص مشير ۽ سڀه سالار هو. هن 1071ھ (1661ع) ۾ راجو ديرو نالي ڳوٺ ٻڌو. (49) جڏهن ميان غلام شاهه ۽ سندس ڀائرن ميان احمد يار ان ۽ عطر خان جي وچ ۾ 7 جون 1758ع ۾ روھڙي کان ٻاهر جنگ لڳي ته ميان غلام شاهه طرفان لڙيو. جڏهن تنهي ڀائرن ۾ صلح ٿيو ته هنن سنڌ کي ورهايو. ميان غلام شاهه کي نٿي وارو علائقو مليو. تڏهن ميان صاحب نٿي ۽ نصرپور واري پرڳڻي تي راجو ليکي کي نگران مقرر ڪيو. چيو وڃي ٿو ته، ميان غلام شاهه، راجو ليکي جي مشوري سان ٽي نيرون ڪوٺ جو قلعو جوڙايو هو.

2. مير بهرام: ميان غلام شاهه جو خاص وزير ۽ سڀه سالار هو. جڏهن عطر خان، افغاني دربار مان حڪومت جو پروانو وٺي آيو ۽ احمد يار خان به اچي ساڻس مليو ته، ميان غلام شاهه حالتن جي پيش نظر 8 نومبر 1757ع تي سنڌ وطن ڇڏي جيسلمير روانو ٿيو. جيڪي ماڻهو ميان صاحب جو ساٿ ڇڏي ڀڄڻ لڳا مير بهرام تن مان هڪ هو. وري جڏهن ميان غلام شاهه ۽ سندس ڀائرن، ميان عطر سان ۽ ميان احمد يار خان جي وچ ۾ 7 جون 1758ع تي روھڙيءَ لڳ جنگ لڳي ۽ ميان غلام شاهه سوڀارو ٿيو. تڏهن وري اچي معافي ورتائين ۽ ميان صاحب کيس معاف ڪري ڇڏيو. ميان سرفراز جي دؤر ۾ سڀه سالار ۽ درباري هو. ڪڇ ڊيره جات ۽ ڪنجهي جي جنگين ۾ ڀرپور حصو ورتائين. ميان سرفراز کيس قتل ڪرايو.

3. مير شهداد ٽالپر: ڪلهوڙن جو سڀه سالار هو. ميان دين محمد جي دؤر کان هو. غلام رسول مهر، ميان يار محمد جي خطن مان نتيجو ڪڍندي لکي ٿو: ”ميان يار محمد خان جي خطن ۾ سندس نالي سان گڏ هر هنڌ ”فقير“ جو لقب استعمال ٿيو آهي. ان ڪري يقين آهي ته ان جو مريد هوندو.“ (50)

جيئن ته، اڳ ۾ ئي بيان ڪري آيو آهيان ته ڪلهوڙن جي مريدن نه پر سڀه سالارن ”فقير“ لقب اختيار ڪيو. مير شهداد ٽالپر، ڪلهوڙن جو سڀه سالار هو. تنهنڪري ”فقير“ سڏيو ويو. مريدن کي فقير لقب نه هو. هو ميان

نور محمد جي زماني ۾ به سپهه سالار هو. ميان نور محمد جي زماني ۾ دائود پوٽن سان جنگ ۾ سڪارپور واري گهيري ۾ مير شهادت سپهه سالار هو.

4. حسن ٺاڪو: والد جو نالو پير بخش ذات جو ٺاڪو هو. ميان غلام شاهه جو مريد خليفو ۽ سپهه سالار هو. (51)

5. ميان سرفراز ڪلهوڙو: ميان غلام شاهه 1186ھ مطابق سن 1772ع ۾ وفات ڪئي. هن جي وفات کان پوءِ سندس فرزند ميان سرفراز تخت تي ويٺو. هن به جنگيون ڪيون. راجو ليڪي جي سازش سان ميان سرفراز جي دربار ۾ مير بهرام قتل ٿيو جنهن کان پوءِ ٽالپرن بغاوت ڪئي ۽ ميان سرفراز کي هٽائي قيد ڪيو ويو. ميان سرفراز خان جي مصاحبن مان سندس خاص صلاحڪار هي هئا: ”مير بهرام خان، راجو ليڪي، الله بخش جهنگهڻ، فيروز پٽافي، محمد حسن ڪهاوڙ، فريد سامتيو، سدري اوڻياڻ، روحل جويو ۽ روحل کوسو. (52) ميان سرفراز کان پوءِ ميان غلام نبي، پوءِ ميان عبدالنبي ٻئي ٿورڙو عرصو تخت تي ويٺا، نيٺ 1782ع ۾ ڪلهوڙا دؤر حڪومت جو خاتمو آيو ٽالپرن جو دؤر حڪومت شروع ٿيو.

ڪلهوڙن جي دؤر جا ڪي ٻيا سپهه سالار هن طرح آهن. جن سپهه سالارن جي زندگيءَ جا وڌيڪ حالات نه ٿا ملن. ٿورو گهڻو جيڪو مواد ملي ٿو. سو هن طرح سان بيان ڪجي ٿو.

1. تاج محمد لغاري: دولت خان لغاري جو ٻيو نمبر پٽ هو. ميان سرفراز ڪلهوڙي جي فوج جو سپهه سالار هو. ميان نصير محمد جي مقام ۾ مدفون آهي. (53)

2. هوت خان لغاري: دولت خان دولتاڻي لغاري جو پٽ هو. ميان عبدالنبي خان ڪلهوڙي جي لشڪر جو سپاهي هو. (54)

3. بلاول فقير: ليڪي خاندان جو فرد هو. ميان عبدالنبي جي زماني ۾ فوج ۾ سپهه سالار هو. هالاڻي جي جنگ ۾ مارجي ويو. ”سنڌ جو ڪاچو عرف چانڊڪو ڪاچو“ جو ليڪي لکي ٿو ته: ميان نصير محمد جي قبرستان ۾ مدفون آهي.

4. حاجي مري: حاجي مري ڪلهوڙن جو سپهه سالار هو. سندس زندگيءَ جو احوال نه ٿو ملي. البت ايترو معلوم ٿئي ٿو ته، ڳيريلي وٽ مغلن جي لشڪر سان وڙهندي شهيد ٿيو.

5. صويو خان لغاري: هو دولت خان لغاري جو وڏو پٽ هو. ڳوٺ دولتاڻي جو ويٺل هو. ڪلهوڙن جو سپهه سالار هو. ميان نصير محمد ڪلهوڙي جي مقام ۾ مدفون آهي.
6. اله بخش ليکي: ڪلهوڙن جي نامياري سپهه سالار راڄو ليکي جو ڀائٽيو هو ۽ ڪلهوڙن جي فوج ۾ سپهه سالار هو. تمام وڏو بهادر هو. کيس مير صوبدار ترار سان ماريو هو. (55)
7. سهراب فقير: سهراب فقير ذات جو ڪٿي هو. ڪلهوڙن جي فوج جو بهادر سپاهي هو. هن جي قبر ميان نصير محمد جي قبرستان ۾ آهي. (56)
8. دولت فقير: سريوال فوج جو نامور سپهه سالار هو. ميان نصير محمد جي قبرستان ۾ مدفون آهي. (57)
9. ظاهر فقير: چيو وڃي ٿو ته وڏو عابد ۽ زاهد هو ۽ ڪلهوڙن جي فوج جو بهادر سپاهي هو. (58) ميان نصير محمد جي قبرستان ۾ مدفون آهي.
10. مرزو فقير: ذات جو مڇي هو. ڪلهوڙن جو سپهه سالار ۽ بهادر ماڻهو هو. (59)
11. ڇٽو فقير جهنجهڻ: اله بخش بخش جهنجهڻ جو ڀاڻج هو ۽ ڪلهوڙن جو سپهه سالار هو. (60) ميان نصير محمد جي قبرستان ۾ مدفون آهي.
12. لاڻو فقير اوڻوال: هي نهايت وڏو پهلوان ۽ بهادر هو. (61) ڪلهوڙن جي فوج ۾ هو. (61)
13. آڏو فقير: ڪلهوڙن جي لشڪر ۾ هو ۽ ميان نصير محمد جي قبرستان ۾ مدفون آهي. (62)
14. ٻڍو فقير: ٻڍو فقير ذات جو ڪليري هو. ڪلهوڙن جي فوج جو سپهه سالار هو. ميان نصير محمد جي قبرستان ۾ مدفون آهي. (63)
15. عرضي فقير: عرضي فقير ذات جو ڀاڻج هو ۽ ڀاڻج قبيلي جو چڱو مڙس هو. ڪلهوڙن جي فوج جو سپهه سالار هو. ميان نصير محمد جي قبرستان ۾ مدفون آهي. (64)
16. قادر بخش فقير: قادر بخش فقير ذات جو پٽافي هو. وڏي عقيدي وارو مريد ۽ خليفو هو. ميان نصير محمد جي قبرستان ۾ مدفون آهي. (65)

## نتيجو:

ڪلهوڙن جي فوج سن هزارن کان به مٿي هئي. شروع ۾ ويهن هزارن جي لڳ ڀڳ هئي، وقت بوقت ان ۾ واڌو ايندو رهيو. ميان نور محمد جي دؤر ۾ ان جو تعداد سن هزارن کي پهتو. ڪلهوڙن جي فوج ۾ سڀه سالار گهڻو ڪري برادرين جا چڱا مڙس، برادرين جا وڏا ۽ ڀڳدار هئا، اهي پهرين ڪلهوڙن جي مریدیءَ ۾ آيا ۽ پوءِ فوج ۾ شامل ٿيا ۽ فقير لقب اختيار ڪيائون. ڪن مريدن ۽ سڀه سالارن کي ميان وارو لقب مليو. ميان لقب ڪجهه مٿيڀرو هو.

## حوالا:

1. مولائي شيدائي: تاريخ سکر، سنڌي ادبي بورڊ ڄامشورو، ڇاپو پهرين، سال 1992ع، ص. 188
2. غلام رسول مهر: تاريخ ڪلهوڙا، (ج ۱) ثقافت ۽ سياحت کاتو، حڪومت سنڌ ڪراچي، 1996ع، ص. 148
3. ساڳيو، ص. 144
4. مير علي شير قانع ٺٽوي: تحفة الڪرام، سنڌي ادبي بورڊ ڄامشورو، سال 1957ع، ص. 104
5. ساڳيو
6. غلام رسول مهر: تاريخ ڪلهوڙا، (ج ۱) ثقافت ۽ سياحت کاتو، حڪومت سنڌ ڪراچي، 1996ع، ص. 148
7. ساڳيو
8. هيوز: سنڌ گزيٽيئر، ص. 31
9. غلام رسول مهر: تاريخ ڪلهوڙا، ج ۱، ص. 158
10. مير علي شير قانع ٺٽوي: تحفة الڪرام، ص. 259
11. ساڳيو، ص. 258
12. مير علي شير قانع ٺٽوي: تحفة الڪرام، ص. 259
13. غلام رسول مهر: تاريخ سنڌ ڪلهوڙا دؤر (ج ۱) ص. 165
14. محمد منل ڪمالاڻي: مورو ٺاهي ٿورو مھراڻ ڪلچر سوسائٽي مورو، سال جنوري 1988ع، ص. 21
15. مرزا قليچ بيگ: قديم سنڌ ان جا مشهور شهر ۽ ماڻهو، سنڌي ادبي بورڊ ڄامشورو، بحوالو: مورو ٺاهي ٿورو، ص. 35
16. مير علي شير قانع ٺٽوي: تحفة الڪرام، ص. 259
17. ساڳيو
18. ساڳيو
19. ساڳيو
20. نواز رڪڻاڻي: ميان غلام شاهه ڪلهوڙي جي دؤر جا دادو ضلعي ۾ تعمير ڪرايل آثار (مقالو) ڪتاب ميان غلام شاهه ڪلهوڙو (سنڌ جو شهنشاهه) مرتب اسلم عباسي، نومبر 2002ع، ص. 143
21. حڪيم خليفو عبدالحميد خان چانڊيو: سنڌ جو اتر ڪاڇو عرف چانڊڪو ڪاڇو، شفا خان حڪيم عبدالمجيد خان چانڊيو، شهر ماڏو، ضلع دادو، 2000ع، ص. 257
22. ساڳيو، ص. 294

23. ساڳيو ص. 458
24. ساڳيو
25. ساڳيو
26. غلام رسول مهر: تاريخ ڪلهوڙا (ج-ا) ص. 165، جلد پمريون.
27. ساڳيو
28. تاريخ انشاء، مکتوب، ص. 20، بحواله تاريخ ڪلهوڙا ص. 172
29. تاريخ ڪلهوڙا، (ج-ا) ص. 172-73
30. حڪيم خليف عبدالحميد خان چانڊيو: سنڌ جواتر ڪاچو عرف چانڊڪو ڪاچو ص. 502
31. ساڳيو
32. غلام رسول مهر: تاريخ ڪلهوڙا (ج-ا)، ص. 171
33. سنڌ جواتر ڪاچو عرف چانڊڪو ڪاچو ص. 463
34. ساڳيو
35. ساڳيو ص. 458
36. ساڳيو
37. ساڳيو
38. ساڳيو ص. 257
39. تاريخ ڪلهوڙا، (ج-ا) ص. 329
40. ساڳيو
41. محمد اسلم شيخ: شاداب شهدادڪوٽ، 1992ع، ص. 83
42. مرزا قليچ بيگ: قديم سنڌ ان جا
43. ساڳيو ۽ خادم حسين شاه: لاڙڪاڻي جون ڪجهه شخصيتون لاڙڪاڻو ساهه سبياطو (مرتب) ڊاڪٽر ميمڻ عبدالحميد سنڌي- 19ع ص. 222
44. ساڳيو
45. سنڌ جواتر ڪاچو عرف چانڊڪو ڪاچو ص. 483
46. تاريخ ڪلهوڙا (ج-ا) ص. 266
47. ساڳيو ص. 435
48. عظيم سنڌي: مرادياپ خان کان ميان غلام شاهه تائين: ڪتاب: ميان غلام شاهه ڪلهوڙو (سنڌ جو شاهجهان. مرتب: اسلم عباسي- عباسي ڪلهوڙا اتحاد حيدرآباد- سال 2002ع، ص. 21
49. سنڌ جو ڪاچو عرف چانڊڪو ڪاچو ص. 492
50. تاريخ ڪلهوڙا، ص. 257
51. سنڌ جواتر ڪاچو عرف چانڊڪو ڪاچو ص. 102
52. مرزا عباس علي بيگ: خدا يار خاني ميان سرفراز خان عباسي- انسٽيٽيوٽ آف سنڌالاجي- 1980ع، ص. 28
53. سنڌ جو ڪاچو عرف چانڊڪو ڪاچو ص. 480
54. ساڳيو ص. 482
55. ساڳيو ص. 495
56. ساڳيو ص. 503
57. ساڳيو ص. 502
58. ساڳيو ص. 405
59. ساڳيو ص. 503
60. ساڳيو ص. 502
61. ساڳيو ص. 501
62. ساڳيو



63. ساڳيو

64. ساڳيو

65. ساڳيو

## مددي ڪتاب:

1. مهر غلام رسول: تاريخ سنڌ ڪلهوڙا دؤر (ٻه جلد) سنڌي ادبي بورڊ ڄامشورو. 1963ع
2. چانڊيو خليفو عبدالحميد خان: سنڌ جوا تر ڪاچو عرف چانڊڪو ڪاچو شفا خان حڪيم عبدالحميد خان چانڊيو۔ سال 2000ع
3. ميمڻ عبدالحميد سنڌي ڊاڪٽر: لاڙڪاڻو ساھ سيباڻو ميونسپل ايمپلائيز يونين لاڙڪاڻو
4. مولائي شيدائي: تاريخ سکر۔ سنڌي ادبي بورڊ ڄامشورو۔ سال 1992ع
5. مير علي شير قانع ٺٽوي: تحه الڪرام۔ سنڌي ادبي بورڊ ڄامشورو۔ سال 1957ع
6. هيوز: سنڌ گزيٽيئر
7. ڪمالائي محمد مثل: مورو ٺاهي ٿورو۔ مهراڻ ڪلچرل سوسائٽي مورو۔ سال 1988ع
8. بيگ مرزا قليچ: قديم سنڌان جا مشهور شهر ۽ ماڻهو سنڌي ادبي بورڊ.
9. عباسي اسلم: ميان غلام شاه ڪلهوڙو (سنڌ جو شهنشاهه) عباسي ڪلهوڙا اتحاد، حيدرآباد، سال 2002ع
10. مرزا عباس علي بيگ: خدا يار خاني ميان سرفراز خان عباسي۔ انسٽيٽيوٽ آف سنڌالاجي۔ 1980ع
11. ميمڻ عبدالحميد سنڌي: ”شڪارپور۔ ماضي ۽ حال“ سال 1984ع
12. ميمڻ عبدالحميد سنڌي: سنڌ جي تاريخ جا وڪريل ورق۔ مهراڻ اڪيڊمي۔ سال 1994ع

## ڪلهوڙا دؤر جو عظيم سپهه سالار جرنيل شاهه بهارو

جهانگير عباسي

سنڌ جي سرزمين تي تاريخ جي هر دؤر ۾ ڪيترائي سپهه سالار جرنيل ۽ بهادر ٿي گذريا آهن جن پنهنجي حڪمت، همت، شجاعت ۽ اعليٰ اخلاق سان اهڙا ڪيترائي غير معمولي ڪارناما سرانجام ڏنا آهن. جن ڪارڻ کين تاريخ هر دؤر ۾ بڻائي ڇڏيو آهي. سورهيه جرنيل ميان شاهه بهاري جو شمار به تاريخ جي اهڙن سپهه سالارن ۾ ٿئي ٿو. هيءُ سنڌ جي ڪلهوڙا حڪمران دؤر جي ڏينهن ۾ ان وقت جي حاڪم ميان نور محمد ڪلهوڙي جو نائب ۽ سندس فوج جو اڳواڻ هو.

ميان شاهه بهاري جو جنم 5 ذوالقعد 1076ع مطابق 21 نومبر 1656ع تي بويڪ ڳوٺ ضلعي دادو ۾ ٿيو. سندس والد جو نالو غلام حيدر هو جيڪو ڪلهوڙن جو ڪاردار (ايلچي) هو. شاهه بهارو ذات جو جنجهڙ ۽ سندس پاڙو شاهائي هو جيڪو پنهنجي ننڍپڻ کان ئي ذهين ۽ اورچ هو. سندس ذهانت کي ڏسندي والد هن کي اعليٰ تعليم جي لاءِ نيرون ڪوٽ (حيدرآباد) ڏياري موڪليو جتي هو تعليم سان گڏوگڏ فوجي سکيا به حاصل ڪندورهيو.

شاهه بهارو پنهنجي ننڍپڻ واري عمر کان وٺي هڪ سچو ايماندار ۽ اصول پرست انسان هو. هن کي ڪوڙ کان سخت نفرت هوندي هئي. جڏهن هن جي سڃاڻي ۽ بهادري جي واکاڻ وقت جي حڪمرانن وٽ پهتي ته انهن کيس پنهنجي فوج ۾ سپاهي ڀرتي ڪيو جتان ٿوري ئي وقت اندر هو پنهنجي اعليٰ اخلاق ۽ ذهانت سبب هڪ جانباز سپاهي ثابت ٿيو. انهيءَ بدولت کيس ميان نور محمد ڪلهوڙي سن 1132ھ مطابق 1719ع ۾ چانڊڪا پرڳڻي (موجوده لاڙڪاڻي) جو ناظم اعليٰ مقرر ڪرڻ سان گڏوگڏ فوج جو سپهه سالار پڻ بڻايو. 28 سالن جي مختصر عمر ۾ ايڏي وڏي ترقي شاهه بهاري جي همت ۽ حوصلي کي پهرين کان به وڌيڪ مضبوط ڪيو.

ڪلهوڙن جي حڪمراني وارن ڏينهن ۾ چانڊڪا پرڳڻو سڪيو ۽ ستابو هوندو هو جتي هر قسم جو ميوو ۽ باغات هوندا هئا. سرسبزي جام هوندي هئي. جيئن محترم بدر ابڙو پنهنجي سفرنامي واري ڪتاب ”سنڌوءَ جو سفر“ ۾ لکي ٿو ته ”لاڙڪاڻي جي هڪ سڃاڻپ زيتونن جا باغ به آهن. هتان جمڙو منو زيتون پاڪستان جي ڪنهن به علائقي ۾ ڪونه ٿو ٿئي. هونئن به لاڙڪاڻو ڪنهن وقت ۾، سنڌ جو باغ لکيو ويندو هو. (1) انهيءَ وقت ۾ چانڊڪا جي خوشحاليءَ جو پيو وڏو سبب گهاٽو واه به هيو. جيڪو ميان شاهل محمد ڪلهوڙي 1595 هه مطابق 1657ع ۾ کوٽايو هيو هن واه جي کوٽائي جي بعد، ڪراچي کان پنجاب تائين ايندڙ ويندڙ جهاز هتي اچي لنگر انداز ٿيندا هئا. هن ئي واه تي گڏوگڏ ڪيترن ئي ملڪن جا واپاري به ايندا هئا.

شاه بهاري شهر جي ناظم اعليٰ جي حيثيت ۾ بيا به ڪيترائي ننڍا وڏا واه کوٽايا. پليون جوڙايون ۽ رستا تعمير ڪرايا، ان کان علاوه هن اتر اوڀر جي ڪنڊ تي، گهاٽو واه جي ڀرسان هڪ ننڍڙو قلعو پڻ جوڙايو، جيڪو پوءِ هن جي نالي سان بهارپور طور سڏجڻ لڳو. اهو علائقو هينئر به لاڙڪاڻي شهر جي اتر ۾ موجود آهي، جتي شاه بهاري جي مزار مٿان هڪ عاليشان مقبرو جوڙيل آهي. جڏهن ته هن جي ٺهرايل قلعي ۽ ڪوٽ جا قتل نشان ڳوٺ ڦلن وٽ موجود آهن جنهن کي مرزا قليچ بيگ صاحب، ڪلهوڙن جو ٺهرايل قلعو قرار ڏنو آهي. (2) هن قلعي بابت وضاحت ڪندي محترم بدر ابڙو صاحب، پنهنجي ڪتاب ”سنڌوءَ جو سفر“ ۾ لکي ٿو ته ”گهاٽو ڪئنال جي اتر ۾ هڪ ڪچو قلعو هوندو هيو. جنهن کي چار مورچا هئا. اهي نشان هاڻي ٻهي چڪا آهن. (3) محترم بدر ابڙي اهو ڪونه ڄاڻايو آهي ته اهو قلعو ڪنهن جوڙايو آهي. منهنجي ناقص خيال مطابق اهو قلعو به شاه بهاري جو ئي تعمير ڪرايل آهي، جيڪو چانڊڪا پرڳڻي جي ترقيءَ واري سلسلي جي هڪ ڪڙي آهي. (4)

شاه بهارو جنهن پنهنجي ذاتي اثر رسوخ، خوش اخلاقي ۽ سياسي تدبيرن جي ڪري، لاڙڪاڻي جي شهر کي ترقي ڏياري پنهنجن اعليٰ حڪمت ذريعي ڪلهوڙن جي فوجي حيثيت ۽ تعداد کي وڌايو. هن جي هٿ هيٺ ڏهه هزارن کان به وڌيڪ فوجي لشڪر هوندو هو. جيڪي هر وقت هن

جي هڪ اشاري تي مرڻ ۽ مارڻ جي لاءِ تيار رهندا هئا. تاريخ جي ڪيترن ئي ڪتابن ۾ اچي ٿو ته، هن ڪل 84 جنگيون ڪيون جن جو ذڪر هن جو خاص خدمت گذار هوت خان ڪيو آهي جيڪو خود به شاعر هو. هو لکي ٿو ته شاهه 84 جنگيون ڪيون ۽ سمورين جنگين ۾ سڀني ڀاڱيوار ٿيو (5)

ڪلهوڙن جي دؤر جو هي عظيم سڀه سالار جنهن پنهنجي اعليٰ قيادت سان ڪلهوڙن جي حڪمراني کي اوج تي رسايو. ستر سالن جي عمر ۾ 24 ربيع الثاني سن 1150ع مطابق 12 مئي 1736ع ۾ وفات ڪئي. کيس بهارپور ۾ ئي دفن ڪيو ويو. هن جي معتبري مٿان ميان غلام شاهه ڪلهوڙي 1774ع ۾ هڪ عاليشان مقبرو جوڙايو. انهيءَ مقبري جي ڊيگهه 39 فوٽ، 76 فوٽ ڊگهي ۽ 71 فوٽ ويڪري آهي. مقبري جي اندر ڪل ڇهه قبرون آهن، جن مان ٽيون نمبر قبر، شاهه بهاري جي آهي. باقي سندس اولاد ۽ مٿن مائٽن جون چيون وڃن ٿيون، جن جي نالن جي وضاحت، يا ڪو ذڪر ڪٿي به نه ٿو ملي.

شاهه بهاري جي مزار مٿان جوڙيل مقبري کي ڪلهوڙن جي دؤر جي اعليٰ فن خطاطي جو هڪ شاهڪار ڪري مڃيو وڃي ٿو جنهن جو ذڪر ڪندي هڪ هنڌ ڪتاب سنڌوءَ جو سفر ۾ محترم بدر ابڙو صاحب لکي ٿو ته: ”مقبري جي چوٽي تي سهڻو شمعدان ان جي سڃاڻپ آهي. ڇاڪاڻ ته ڪنهن به ٻئي مقبري تي، اهڙي بندوبست جو وجود ناهي. مقبري جي خاص ڳالهه، ڪاٺ جو دروازو آهي، جنهن تي شاهڪار ڪم ٿيل آهي.“ هن عظيم جرنيل شاهه بهاري جو اهو آخري آرام گاهه حڪومت جي خاص توجهه نه هجڻ سبب زبون ٿي ويل هيو، جنهن کي تازو ئي آرڪيالاجسٽ اشتياق انصاري جي ڪوششن پاران ٻيهر جوڙيو ويو آهي.

شاهه بهارو جي شجاعت، همت ۽ دليري جي واکاڻ ڪندي، مولانا غلام رسول مهر تاريخ ڪلهوڙا (جلد ڇهون) ۾ لکيو آهي ته ڪلهوڙن جي نالين جرنيلن مان شاهه بهارو خاص طور تي قابل ذڪر آهي. ميان يار محمد خان جي دؤر کان وٺي، پنهنجي وفات جي عرصي تائين، سڀني لڙائين ۾ اڳتي رهيو. زياده لڙائين ۾ سندس بهادري سان ڪاميابيون حاصل ٿيون. (7)

تاريخ پنهنجي دؤر جي سورمن ۽ جرنيلن کي ڪڏهن به وساريندي ناهي. جيستائين تاريخ جا ورق اٿلائبا رهيا ۽ سورمن جو ذڪر ٿيندو رهندو. شاهه بهارو به هميشه ۽ هر دؤر ۾ زندهه امر رهندو.

### حوالا:

1. ابڙو بدر ”سنڌو جو سفر سنڌيڪا اڪيڊمي ڪراچي سال....“
2. مرزا قليچ بيگ ”سنڌ جا مشهور شهر ۽ ماڻهو“ سنڌي ادبي بورڊ ڄامشورو سنڌ
3. ابڙو بدر ”سنڌو جو سفر“ سنڌيڪا اڪيڊمي ڪراچي
4. ايضاً
5. مهر. غلام رسول ”تاريخ ڪلهوڙا دؤر“ جلد پهرين. سنڌي ادبي بورڊ ڄامشورو سنڌ
6. Project Completion Report, Larkana Shah Bahar Tom by Endorment. Find Trust far .... Of the heritage of sindh.
7. رحيمداد، مولائي شيدائي ”تاريخ تمند سنڌ“ سنڌي ادبي بورڊ ڄامشورو.

## ڪلهوڙا دؤر جون جنگيون

گوهر سنڌي

سرزمين سنڌ دنيا جي قديم مذهب، تمدن ۽ ملڪن مان هڪ آهي. ان دنيا جي عام دستور موجب گهڻائي لاهه ڇاڙها ڏنا آهن، هن جي قديم عظمت جا نشان آمري- ڪوٽ، ڪوٽڙجي، رني ڪوٽ ۽ موهن جي دڙي کان علاوه سوين تاريخي ماڳ هزارن سالن جو يادگار اوجي ڳاٽ سان بيٺا آهن. سنڌ ديس تي ڪڏهن ملڪي حاڪمن حڪومت ڪئي آهي، ته ڪو وقت ڌارين جي قبضي هيٺ اچي ڏکيا ڏينهن گهاريآ آهن. اسان جا وڏا ڪشمير پوئچ ۽ رجستان ۽ اتر ايران تائين حاڪم هئا. عربن جي ڪاهن کان پوءِ تي سئو سال غلام رهيا، آخر جند ڇڏائي. پنهنجي راجڌاني قائم ڪيائون. انهيءَ کان پوءِ غزنوي، تغلق، ارغون، ترخان، (مغل) پناه ڪندا رهيا ۽ اسپين لڙندا وڙهندا رهياسين، پر پنهنجي ديس لاءِ محبت ۾ ڪمي نه آئي ۽ ڌارين سان مهاڏو اٽڪائيندا رهياسين. اهڙيون حالتون رڳو سنڌ لاءِ نه پر پوري برصغير جي سڀني قومن سان رهيون آهن.

آفريڪي ۽ مشرقي قومن جي حملن کان جند ڇڏائي سڀن ته وري يورپي قومن هلائون ڪيون. انهن سان وڙهندي انهن کي نيٺ ڏکي ڪڍيوسين، ته پاڙي سري قومن ڪنڌ اچي ورتو. سنڌي ماڻهو بهادريءَ سان وڙهندا رهيا آهن. سنڌ جي نامياري محقق دادا سنڌي جي تحقيق مطابق ته ”ڪلهوڙا سنڌ جي اصل رهاڪن جو هڪ مک قبيلو هئا، جيڪي سنڌ جي ٻين پاڻ جهڙن مک قبيلن وانگر سدائين سنڌ جي ويرين، ڌارين خلاف پنهنجي منهن وڙهندا رهندا هئا. سندن وڏو ”ڄام چنو“ ستن مک قبيلن، ڪوريجن، سهتن، چئن، سمن، مهرن، بلال ۽ ڏهرن جو پڳدار هو. هن سيوهڻ کان ڇهه ڪوهه پري جهانگارا باجارا جا شهر ٻڌايا. هو هڪ وڏو ڀاڳيو ۽ سجاڳ زميندار هو ۽ وڏي ساڪ وارو سخي پهلوڻ مڙس هو. هن 1220ع ۾ وفات ڪئي. هن قبيلي مان ميان آدم شاهه ڪلهوڙو پيدا ٿيو، جنهن جا ڪافي مريد هئا. هو الله وارو ۽ درويش صفت انسان هو. سندس ڏينهن ۾ خان خانان سنڌ تي ڪاهه ڪئي. هن ترخانن ۽ مغلن جي تصادم جو فائدو وٺي، پنهنجن مريدن

کي منظم ڪري ڌارين فاتحن جي خلاف بغاوت جو جهنڊو بلند ڪيو. ”لب تاريخ سنڌ“ ۾ لکيل آهي ته ”علائقي جي زميندارن ملتان جي حاڪم وٽ ميان صاحب جي شڪايت ڪئي جنهن تي مغل سپاهي کيس قيد ڪري ملتان وٺي ويا ۽ ملتان جي گورنر هن کي بغاوت جي الزام ۾ شهيد ڪرائي ڇڏيو.“ سندس وصيت مطابق سکر شهر جي اتر، اولهه ۾ هڪ ٽڪريءَ تي دفن ڪيو ويو، جيڪا آدم شاهه جي ٽڪري جي نالي سان مشهور آهي.

ڪتاب سر ۾ سانجهيءَ وير جي خالق محترم عبدالواحد آريسر سنڌين جي جنگ جي حڪمت عملي بابت لکندي چوي ٿو ته ”سنڌ ۾ ڪنهن مرڪزي حڪومت نه هئڻ سبب سنڌي عوام جنگ جي باقاعدي صفتبنديءَ واري صورت ڇڏي ڇڙ وڇڙ جنگ ڪرڻ جو طريقو اختيار ڪيو. اهڙي قسم جي جنگ کي اسان موجوده دؤر جي (گوريلا جنگ) سان ڪنهن حد تائين ڀيٽي سگهون ٿا“ پر گوريلا جنگ ۾ جنهن ترتيب تنظيم ۽ منصوبي بنديءَ کي مدنظر رکيو ويندو آهي. هن جنگ جو نه هڪ هيڊ ڪوارٽر هوندو آهي، نه هڪ سربراهه ۽ نه ئي هڪ تنظيم ملڪ جوهر محب وطن ماڻهو وٽس موجود معمولي هٿيار به دشمن جي خلاف استعمال ڪرڻ جو موقعو هٿان نه وڃائيندو آهي. ملڪ جي وسيع ايراضيءَ ۾ پکريل هزرين لکين ڳوٺ انهيءَ جنگ جا مرڪز ۽ هيڊ ڪوارٽر هوندا آهن. ۽ لکين عوام مان هر هڪ پنهنجيءَ پنهنجيءَ جاءِ تي مڪمل مورچو ۽ سپهه سالار هوندو آهي. اهڙي قسم جي جنگ جيڪا ڇڙ وڇڙ صورت ۾ لڙي ويندي آهي سا ڪامل فتح جا نتيجا پيدا ڪري نه ٿي سگهي. پر ان جنگ سان حاڪم ٽولن کي آرام سان حڪومت ڪرڻ ۽ مفتوح ملڪ جي دولت محفوظ جابن ڏانهن منتقل ڪرڻ ۾ سخت دشواريون پيش اينديون آهن ۽ هو ڏينهن ڏينهن وڌيڪ ڪمزور ٿيندو رهندو آهي. سنڌين به مخالف حاڪمن خلاف اهڙي ئي جنگ وڙهي اها سنڌي عوام جي ڇڙ وڇڙ جنگ ٿي هئي، جنهن مغل شاهيءَ کي ايترو ته ڪمزور ڪري ڇڏيو جو ان ڪمزوريءَ مان فائدو وٺي نه صرف سنڌي عوام ڪلهوڙن جي دؤر ۾ آزادي حاصل ڪئي، پر پنجاب، بنگال، دکن ۽ ميسور جي عوام به مغل آفائيت کان پنهنجي جان آزاد ڪرائي ورتي.

آدم شاهه جي شھدت کانپوءِ سندس پٽ ميان دائود گادي سنڀالي. ان جي وفات کانپوءِ ميان الياس گادي تي ويٺو. ميان الياس جي وفات کان پوءِ ميان شاهل محمد پنهنجن مريدن کي گڏ ڪري مغلن جي خلاف جدوجهد ڪئي. هو هڪ زرعي سڌارڪ انسان هيو. هن چاهيو پئي ته گهاٽو واھه جي ڪپن سان پيل زمين آباد ڪرائجي، ان ڪري هن هڪ طرف گهاٽو واھه جو سڌارو آندو ته ٻئي طرف زرعي زمينون آبادگار هارين ۾ ورهايون، جيڪي سنڌ جا اصلوڪا رهاڪو هئا، پر اها ڳالهه مغل حاڪميت کي راس نه آئي، جنهنڪري کيس شهيد ڪيو ويو.

آريسر صاحب سر ۾ سانجهيءَ وير ڪتاب جي 96 صفحي تي وري لکندي چيو ته، ”سنڌ جي ممتاز اديب محمد ابراهيم جويي جي تحقيق مطابق ڪلهوڙا سنڌي آهن، جن سنڌ ۾ قومي اقتدار حاصل ڪرڻ لاءِ شاندار جدوجهد ڪئي هئي. سنڌ جي انهيءَ نامور گهراڻي جي عظيم فرزندن مان ميان نصير محمد ڪلهوڙو آهي.“ ”تحفة الڪرام“ ۾ آهي ته ”ميان شاهل جي شهادت کان پوءِ سندس ڀائٽو ميان نصير محمد 1068 هه ۾ پنهنجي بزرگن جي مسند تي ويٺو. هيءُ پنهنجي بزرگن کان به گوڙ ڪئي ويو. سندس همعصر هن جي جماعت ڏسي ساڙ ڪاٽڻ لڳا، نيٺ مقامي ماڻهو جنگ لاءِ تيار ٿي ويا ۽ بکر جي مغلن کي سنڌ جي هنن فقيرن تي چاڙهي آيا.“ ان ڪري فقير نصير محمد ٿر ڏانهن هليو ويو. پر اتي پوک جو انتظام نه هئڻ ڪري هو وري موٽي پنهورن جي علائقي ۾ آيو. مير پنهورن جو سردار فقير صاحب کي تڙي ڪيڻ لاءِ بکر جي حاڪم جي صلاح سان وڏي لشڪر سان ڪهي آيو. ان لشڪر ۾ ٽپي پٺاڻ سبيءَ جو حاڪم مرزا خان به شريڪ هو. ڪجهه جهڙپن کانپوءِ اهو پٺاڻ حاڪم صلح جي بهاني سان فقير صاحب کي قيد ڪري بادشاهه عالمگير وٽ وٺي ويو. فقير صاحب اتي ڪافي عرصو قيد رهيو. پٺيان سندس فقيرن تي ڪيترا ڀيرا مغلن حملا ڪيا ته جيئن هيءُ مذهبي روپ ۾ قومي سنڌي تحريڪ بلڪل ختم ٿي وڃي. انهيءَ وچ ۾ ميان نصير محمد به مغلن جي قيد مان ڀڄي نڪتو ۽ پنهنجي وطن پهچي ويو. اهي حالتون ڏسي، سنڌي ماڻهو سندس چوڌاري گڏ ٿيڻ لڳا. فقير نصير محمد پنهورن جي اهڙي علائقي ۾ اچي رهيو، جنهن جي هڪ طرف جبل ۽ ٻئي پاسي پاڻي هو. اتي هن شهر ”گهاٽي“ آباد ڪيو. پنهنجو اصلي



علائقو ”فوج فقير“ ۽ ڪاڇو عنايت فقير کي ڏنائين. سندس اهي فقير جيڪي اڳي تاجو دواڙي زندگي گذاريندا هئا، سي شاديون ڪري عيالددار ٿي پيا. ملڪ ۽ زمين وڌائڻ جو فڪر ڪرڻ لڳا. مير يعقوب بکر جي حاڪم کي زبردست شڪست ڏنائون. اهڙي ريت مغلن جي اقتدار جي حامين سان ڪيترين جنگين ۾ فقيرن کي سوڀ نصيب ٿي. نيٺ هنن لاکاٽ ڀرڳڻو مغلن کان مقاطعي تي ورتو ۽ ساھتي ڀرڳڻي تي طاقت سان قبضو ڪري ورتائون. انهيءَ ڀرڳڻي ۾ ڪلهوڙن جي هڪ فقير ”فيروز وير“ نئون شهر ٻڌايو جيڪو اڳتي هلي نوشهري فيروز جي نالي سان مشهور ٿيو. انهيءَ ريت ميان نصير محمد جي مريدن سنڌ تي هڪ قسم جو اقتدار حاصل ڪري ورتو. هن سن 1103 هجريءَ 1692ع ۾ وفات ڪئي.

ميان دين محمد، پنهنجي پيءُ نصير محمد جي فقيريءَ واري مسند تي ويٺو. هن پنهنجو آبائي طريقو جاري رکيو. اهي زميندار جيڪي ميان نصير محمد جي زماني ۾ ناڪام ٿي خاموش زندگي گذاري رهيا هئا سي موقعو ڏسي، ميان دين محمد سان وڙهڻ لاءِ تيار ٿي ويا. مير پنهور جنهن جو شهر ”فتح پور“ فقيرن جي قبضي ۾ هو سو دهليءَ جي بادشاهه وٽ فريادي ٿي ويو ۽ مرزا خان پني پٺاڻ جي نالي شاهي حڪم وٺي آيو ته اهو مير پنهور جي مدد ڪري. پر مرزا پني فقيرن جي مقابلي ۾ ڪامياب ٿي نه سگهيو. آخر دربار شاهيءَ مان انهيءَ مهم لاءِ امير شيخ جهان مقرر ٿيو ته اهو فقيرن کي ختم ڪري. ان حڪم پٽاندڙ امير شيخ جهان، مير پنهور جي ڏس تي فقيرن تي حملو ڪيو. ڪلهوڙن طرفان سندن مريدن، ڏيري جي قلعي مان نڪري مغليه لشڪر جو مقابلو ڪيو ۽ ڳوٺ ڳيريلي وٽ مغليه فوجن تي راتا هو هنيو. جنهن مغليه لشڪر جون وايون بتال ڪري ڇڏيون. هيڏانهن ميان دين محمد گهاڙيءَ مان هڪ لشڪر فقيرن جي مدد لاءِ موڪليو. پنهني لشڪرن گڏجي امير شيخ جهان جي لشڪر تي سخت حملو ڪيو. جنهن ۾ امير شيخ جهان مارجي ويو ۽ بکر جي حاڪم الله يار ڀڄي جان بچائي. ٻئي دفعي قنبر پروهيون وڏو لشڪر وٺي فقيرن تي ڪاهي آيو. ليڪن ان کي به سخت ناڪاميءَ جو منهن ڏسڻو پيو.

امير شيخ جهان جي قتل ۽ بکر جي حاڪم الله يار جي پاڇ جي خبر ٻڌي شهزادي معزالدين (جيڪو عالمگير جو پوٽو لاهور ۽ ملتان جو گورنر ۽

سند جو نگران هو) سڌو سند جو رخ ڪيو. جڏهن ميان دين محمد شهزادي جي اچڻ جي خبر پڌي، تڏهن ميان صاحب پنهنجي ننڍي ڀاءُ مير محمد کي ٻن وڪيلن سان گڏ بکر موڪليو، جن شهزادي کي سڀ حالتون سمجھائي، سندس دل صاف ڪري ڇڏي، جنهن ڪري هو مطمئن ٿي، لاهور واپس روانو ٿي ويو. پر اوچتو ئي اوچتو انهيءَ وچ ۾ عجيب واقعو پيش آيو. ٿيو هيئن جو شهزادي جي واپس وڃڻ کانپوءِ ڪلهوڙا خاندان جي نامياري سپهه سالار شاهه بهارا جي وڏي ڀاءُ مقصود فقير جي دل ۾ خيال پيدا ٿيو ته شهزادي اسان جي بهادريءَ جا جوهر ته ڏنا ئي ڪونه. ان ڪري کيس پنهنجي طاقت جو اندازو ڏيکاري اهو خيال ايندي ئي هن لشڪر تيار ڪري ميان دين محمد کي ٻڌائڻ کان سواءِ ماڻيلي تي حملو ڪري ڏنو ۽ پوءِ اڳتي وڌي اُچ ۾ مغليه ماڻهن جو قتل شروع ڪري ڏنائين.

شهزادي معزالدين کي جڏهن ڪلهوڙن جي لشڪر جي هن ڪاروائي جي خبر پئي ته هو سخت ڪاوڙ ۾ واپس آيو. شاهي فوجن سيوهڻ ۾ ترسي ميان دين محمد جي علائقن ۾ لت ما شروع ڪري ڏني، مغل فوج ڇهه مهينا سيوهڻ ۾ رهي. نيٺ ميان دين محمد صلح جي لاءِ درخواست ڏني ۽ پاڻ شهزادي وٽ هلي آيو. شهزادو معزالدين، ميان دين محمد کي پاڻ سان گڏ وٺي ويو. باقي ميان صاحب جي رهيل ماڻهن جي نگراني لاءِ هڪ فوج ڇڏي ويو ته اها باقي ماڻهن کي گرفتار ڪري وٺي.

ميان دين محمد جو ڀاءُ ميان يار محمد سندس جي غير موجودگيءَ ۾ قائم مقام هو. سوان ڳالهه لاءِ تيار نه ٿيو ته ڪو پنهنجي ماڻهن ۽ واسطيدارن کي مغل فوج جي حوالي ڪيو وڃي. هن مغل فوج سان جنگ جو اعلان ڪندي انتهائي ثابت قدميءَ سان مغل فوج جو مقابلو ڪيو. ٻنهي ڌرين ۾ سخت جنگ لڳي، جنهن ۾ تاريخدانن جي تحقيق مطابق رت جون نديون وهي هليون. ميان يار محمد جي طرفان تاجي فقير، جدي فقير ۽ بختيار فقير پنهنجن پنهنجن جتن سان گڏجي واه جو پاڻ ملهايو، انهيءَ جنگ ۾ مغل فوج جا ٻه زبردست بهادر راجه گج سڱهه پتي ۽ سورج مل اوڏپور واري ميدان جنگ ۾ مارجي ويا ۽ نئين گاج جي ڪناري تي ڪلهوڙن جي لشڪر مغل فوج کي زبردست شڪست ڏني. اها جنگ 1799ع ۾ ٿي. شهزادي

انهيءَ شڪست کان بي پرواهه ٿي، ميان دين محمد ڪلهوڙي کي شهيد ڪرائي ڇڏيو.“

”شاهه سچل ساميءَ جي مصنف سائين ابراهيم جويي جي تحقيق جي حوالي سان ته ”ميان نصير محمد جي پٽ ميان دن محمد دشمنن خلاف پنهنجي جنگ جاري رکي ۽ اورنگزيب جي پتمعزالدين ۽ ان جي نوابن ۽ سپه سالارن کي ڪيترن ئي هنڌن تي شڪستون ڏنيون پر نيٺ هو دشمن جي فريب ۾ اچي ويو ۽ قرآن شريف جي ضمانت تي پنهنجن ٻن قريبي عزيزن سميت ڳالهين لاءِ معزالدين وٽ پهتو جنهن وعده شڪني ڪري کيس گرفتار ڪيو ۽ ملتان نيئي، کيس ۽ سندس ٻن ساٿين کي ڇيچلائي، ڇيچلائي سنڌ کان سنڌ الڳ ڪرائي مارائي ڇڏيو. ميان دين محمد ۽ سندس ساٿين جي شهادت جو هيءَ واقعو 1700ع ۾ پيش آيو.“

ميان دين محمد کان پوءِ سندس وچون ڀاءُ ميان يار محمد گاديءَ تي ويٺو پر حڪمت عملي تحت پنهنجي اهل عيال ۽ ٻين پنهنجن ماڻهن سميت جابلو علائقن ۾ پناهه ورتي ۽ اتان مغل شهزادي معزالدين جي فوج سان جنگ جاري رکي ۽ ان کي شڪست ڏني. ان کان پوءِ هو جبلن تان هيٺ لهي آيو ۽ نئينگ کان ٿيندي منڇر ڍنڍ ڪناري وارا شهر، سامتاڻي ۽ ڳاهن جي ايراضي، فتح پور، شڪارپور، (خداآباد) گچير، ڪاري ڪنڊيارو ۽ لاڙڪاڻو آزاد ڪرائي پنهنجي قبضي ۾ آندائين. ترت ئي پوءِ مغلن پنهنجي اختيار جي سچ جو زوال ڏسندي پهريائين سبي ۽ ڍاڍر جو انتظام بطور رشوت جي ۽ پوءِ بحالت مجبوري سڄي بکر ۽ سڄي سيوهڻ جي علائقي جا اختيار ميان يار محمد جي حوالي ڪيا، کيس ”خدا يار خان“ جي لقب سان گڏ خلعت ۾ سونيءَ جڙت واري ڪلنگي، ترار گهوڙو ۽ هاڻي به هن جي پذيرائي طور ڏنا. سرزمين سنڌ جي هڪ حصي (اتر سنڌ) جي اقتدار جي هيءَ منتقلي 1708ع کان 1711ع تائين عمل ۾ آهي. هن خدا آباد کي پنهنجو تختگاهه بڻايو. ”جنت السنڌ“ ۾ لکيل آهي ته ”سمن کان پوءِ ڪلهوڙا پهرين سنڌي قوم هئي، جنهن جي سردار ميان يار محمد کي مغليه درٻار کان سنڌ تي حڪومت ڪرڻ جو پروانو مليو. هيءُ ڪلهوڙن جي ڪاميابيءَ جو پهريون دؤر هو.“

محترم داد سنڌي، سنڌين جي فوجي مهارت“ ۾ لکندي چئي ٿو ته ”ڪلهوڙن جي فوج هڪ طرف بهادر ۽ بيباڪ هئي ته ٻئي طرف تربيت يافتہ به هئي. هي فوج هر وقت تيار رهندي هئي. ان وقت سنڌي فوجن جي طاقت جو اندازو ”آئين اڪبري“ ۾ هن ريت ڏيکاريل آهي. ڪلمتي بلوچ لکيءَ وارا ويهه هزار سوار ميدان ۾ آڻيندا هئا، نومڙيا سيوهڻ جي تر ۾ سئو سوار ۽ ست هزار پيادل فوج جي طاقت رکندا هئا. مزاری بلوچ هڪ هزار جوان هر وقت سر ميدان ۾ آڻيندا هئا.“ ميان يار محمد ڪلهوڙي جي فوجي طاقت اعليٰ پائي جي هئي. هن جي فوج ۾ بلوچ ۽ سنڌي سپاهي هئا. هن سنڌي بلوچن کي دعوتون ڏئي فوج ۾ ڀرتي ڪيو ۽ سندن سردارن کي جاگيرون ڏنيون. هن بلوچن جي مدد سان سڄي سنڌ واري حڪومت قبضي ۾ ڪئي. هن پنهنجي آرمي فورس جي طاقت ۽ سورهياڻي سان ئي مغلن کان سنڌ آزاد ڪرائي.“ ميان يار محمد سال 1719ع ۾ وفات ڪئي ۽ سندس مقبرو خدا آباد (ضلعي دادو) کان هڪ ميل تي آهي. ميان يار محمد جي وفات کان پوءِ سندس پٽ ميان نور محمد تخت ڏٺي ٿيو جنهن لاڙ ۾ ڪڪرالو ۽ سري ۾ شڪارپور ۽ سيوي تائين قبضي هيٺ رکيو. 1736ع ۾ دهلي سرڪار کان بکر، سيوهڻ ۽ ٺٽو فتح ڪري ساري سنڌ تي حڪومت ڪرڻ لڳو.

محترم عبدالله خان مگسي جي تحقيق مطابق ته، ”ميان نور محمد جي دؤر حڪومت کي سنڌ جي تاريخي عمل کي اڳتي وڌائڻ ۾ مرڪزي حيثيت حاصل آهي. ڇاڪاڻ ته سنڌ جي تاريخ ۾ ميان نور محمد ڪلهوڙي جي شخصيت ۽ ڪارنامن بيروني دشمنن سان مقابلن، داخلي سازشن کي ختم ڪرڻ، سنڌ جي مادي ۽ پيداواري وسيلن کي ترقي ڏيارڻ سبب ان وقت جي سياسي شعور ۽ سماجي وجود جي تاريخي، جاگرافيائي ۽ ثقافتي اتحاد جي علامت پئي رهيا آهن.“ سنڌي قوم مغل دؤر حڪومت جي غلاميءَ جا جيڪي سور ۽ سختيون پئي سنيون آهن، تن جي تذڪرن سان تاريخ جا باب ڀريا پيا آهن. مغلن سنڌ جي مادي پيداواري قوتن کي جنهن نموني سان پاڻ مال ڪيو تنهنجو مثال پڻ ڪنهن دؤر ۾ نظر نٿو اچي.

”ميان نور محمد والي سنڌ ايراني سلطنت کي اهو احساس ڏياريو ته سنڌ، هنڌ جي ماتحت نه آهي، ان ڪري ميان نور محمد نادر شاهه جي انهيءَ

حڪم ڏانهن ڪوبه توجهه نه ڏنو ته هو (نور محمد) ڪابل اچي ساڻس ملاقات ڪري ۽ کيس خراج ادا ڪري ميان جي انهيءَ بهادريءَ واري رويي مان ثابت پئي ٿيو ته سنڌ ان وقت سياسي طور تي آزاد ۽ خودمختيار حيثيت سان صدين کان پوءِ سياسي، ثقافتي، تاريخي ۽ جاگرافيائي وحدت حاصل ڪري چڪي هئي. ان ڪري مغلن طرفان سنڌ کي ايراني سلطنت جي ماتحت ڏيڻ وارو عمل هڪ غير آئيني، غير قانوني، غير اخلاقي ۽ غير فطري عمل هو. انهيءَ آئيني بحران ۾ ميان نور محمد جو برتاءُ منصفانه هو. ڇاڪاڻ ته هو قومي ۽ سياسي خودمختياري، اقتصادي ۽ سماجي ترقي جي بچاءَ جي لڙائي لڙي رهيو هو. اهڙي طرح سفاق رهن نادر شاهه جارحيت ۽ ڏاڍ جي غير منصفانه لڙائي لڙي رهيو هو.

جيئن هر راند جا ڪي (اصول هوندا آهن، ساڳي طرح هر لڙائي جا ڪي اصول ۽ قسم هوندا آهن. سنڌ پنهنجي بچاءَ ۾ جيڪي اصول ڪم آندا آهن، تن ۾ سڀ کان پهريون اصول هو (Declaration of war) يعني ”جنگ جو اعلان“. بحواله: مقالو (ميان نور محمد ڪلهوڙي جي جنگي حڪمت عملي ۽ نادر شاهه جو حملو) مصنف: عبدالله خان مگسي.

”تاريخ ڪلهوڙا“ جو مصنف غلام رسول، مهر، لکي ٿو ته جڏهن مير متاري سان گڏ نادر شاهه جو سفير مير محمد علي بيگ ميان سان ملاقات ڪري کيس نادر شاهه جي طرفان خراج جي ادائگي جو مطالبو ڪيو ته هن کيس جواب ۾ چيو ته مون مان پئسن جي اميد رکڻ فضول آهي. منهنجي هٿ ۾ فقط هڪ خزانو آهي ۽ اهو خزانو آهي تلوار ان ڪري مان ڪنهن به لشڪر کان نٿو ڊڄان.“ نادر شاهه جي حڪم عدولي کيس خراج جي بدران طاقت جي استعمال وارو جواب موڪلڻ هڪ اهڙو عمل آهي، جنهن کي سنڌ جي طرفان اعلان جنگ سمجهيو ويو. ميان نور محمد گنجاب به کي پنهنجو دفاعي علائقو قرار ڏئي پنهنجي هڪ بهادر سالار مراد ڪليري کي مقرر ڪيو ته جيئن نادر شاهه قنڌار کان دره بولان مان گذري سنڌ تي حملو ڪري ته کيس گنجاب ۾ روڪيو وڃي. يعني گنجاب به جنگ جو پهريون مورچو يا محاذ هوندو. مگر نادر شاهه جيڪا حڪمت عملي اختيار ڪئي، تنهن مطابق هو دره گومل مان گذري ديره اسماعيل خان کان ٿيندو ديره غازي خان پهتو. جتان دائود پوٽن جي تعاون سان درياه سنڌ وسيلي لاڙڪاڻي

پهتو. نادر شاهه جي انهيءَ غير متوقع رستي کان ڦري اچڻ ڪري ميان نور محمد ٻئي دفاعي مرحلي طور طويل لڙائي (Protracted war) جي تياري ڪئي. يعني جڏهن جارج قوت تمام مضبوط حالت ۾ هوندي آهي، ۽ حریت پسند قوتون ڪمزور هونديون آهن، اهڙي صورتحال ۾ اهڙي حڪمت عملي اختيار ڪئي ويندي آهي، ته جيئن دشمن کي وڌ ۾ وڌ نقصان پهچائي سگهجي. هن مرحلي ۾ اڳرائي پسند قوتن جي طاقت ٽپي هوندي آهي ته پوءِ ان جي مقابلي ۾ محب وطن قوتن جي نسبت هڪ هوندي آهي. ان وقت اڳرائي پسند جارج جي خلاف مختلف داءِ يا گُر استعمال ڪندي، ڪڏهن اڳتي وڌڻ ته وري ڪڏهن پوئتي هٽڻ يعني (Advance Retreat) واري حڪمت عملي اختيار ڪئي ويندي آهي، ته جيئن دشمن کي منجهاريو وڃي. انهيءَ وچ ۾ مواصلات سرشتي (Line of communication) ۽ جنگي ڦهلاءَ وارو گُر استعمال ڪندي دشمن کي وسيع علائقي ۾ ڦهلايو ويندو آهي، ته جيئن سندس فوجي قوت کي گهڻن حصن ۾ تقسيم ڪري سندس مرڪزي قوت کي ڪمزور بڻائي ته ٻئي طرف وري پاڻ کي محدود ڪري پنهنجي مرڪز کي سگهارو بڻايو ويندو آهي.

ميان نور محمد جو پنهنجي مرڪز خداآباد کي خالي ڪري عمرڪوٽ ۾ اچڻ جو مقصد به اهو هو ته اهڙي نموني هو هڪ طويل لڙائي (Protracted war) لڙي سگهجي. ڇاڪاڻ ته ميان نور محمد اهو اندازو لڳايو ته نادر شاهه گاديءَ واري شهر خداآباد ڏانهن ايندو، اتان پوءِ سيوهڻ واري ڏکڻي ۽ خطرناڪ جابلو لڪ کان لنگهي سندس پيڇو ڪندو. انهيءَ دوران سندس فوجي سگهه ڪمزور ٿي ويندي، انهيءَ صورت ۾ يا هو موٽي ويندو يا وري شڪست کائي ويندو. ميان نور محمد خداآباد مان ويندي ملڪ جي سڀني عاملن ۽ ڪارندن کي حڪم ڪيو ته رسد جو جيترو به سامان هجي، تنهن کي ساڙيو وڃي ۽ باقي جيڪو بچي تنهن کي زمين ۾ دفنايو وڃي. ٻئي طرف وري نادر شاهه پنهنجي جنگي حڪمت عملي تيز حملي (Surprise attack) واري تدبير اختيار ڪئي ۽ هو جڏهن لاڙڪاڻي پهتو ته کيس سندس جاسوسن اطلاع ڏنو ته ميان نور محمد عمرڪوٽ ڏانهن روانو ٿي ويو آهي. جنهنڪري نادر شاهه خداآباد سيوهڻ جي جابلو لڪ واري رستي بدران درياھ ٽپي نوشهري واري ميداني علائقي

واري رستي سان شهدادپور پهتو. شهدادپور پهچڻ تي اهڙن ايجنٽ فوتن نادر شاهه کي عمرڪوٽ ڏانهن ويندڙستن ۽ ٻين جنگي اهميت وارن رازن کان واقف ڪيو. جنهن ڪري نادر شاهه کي عمرڪوٽ پهچڻ ۾ فقط هڪ ڏينهن لڳو.

اهڙن ديش دروهين ضمير فروشن ۽ ڌرتي غدارن لاءِ اديب انقلابي پنهنجي ڪتاب ديش دروهي ۾ لکندي ٻڌائي ٿو ته، ”ڌرتيءَ جي گولي تي وسندڙ ملڪن ۽ قومن ۾ وقت بوقت محب وطن، سورهيه، سروبيج، سچا، پڇا ڏڳ، غدار اٺل وقت، وطن ويڪائو ڌارين جا دلال چسا ۽ خوشامدڙيا پيدا ٿيندا رهيا آهن. اهو هڪ عجيب اتفاق آهي ته وقت جي وير ۾ ڪڏهن، ڪڏهن انقلابي جدوجهد جا مهرا به ترڪيو گپ ۾ گچي ڊپ، لالچ ۽ احساس ڪمٽريءَ مرض وچان نڳجي ملڪ مٿان نادر شاهه عذاب آڻي وجهندا آهن.“

ماهوار نئين زندگي 1971ع واري شماري ۾ ڪريم بخش خالد پنهنجي مقالي (سنڌ ۽ آزاديءَ جي جدوجهد) ۾ لکندي چوي ٿو ته، ”ڪلهوڙن ايشيا جي ٻن عظيم قورن ۽ ڌاڙيلن نادر شاهه ايراني ۽ احمد شاهه ابداليءَ سان جيڪي جنگيون جوتيون سي سندن ملٽري فورس ۽ عسڪري نظام جو زندهه ثبوت آهن.“ چون ٿا ته جڏهن نادر شاهه عمرڪوٽ وڃي رهيو هو، تڏهن ماڇي قبيلي جي فوج جو هڪ دستو نادري لشڪر جي سامهون رستو روڪي بيهي رهيو ۽ وڏي بهادريءَ سان وڙهيو. اها جنگ اڃا جاري هئي ته رڻ ڀٽ جي پاسي کان هڪ ٻي فوج نمودار ٿي، اها مهيري قبيلي وارن جي فوج هئي جنهن ۾ فقط نو سئو سوار هئا پر انهن اهڙي ته تيزيءَ سان حملو ڪيو جو ايرانيين جا پير اڪڙي ويا. پر وطن جي ويرين نادر کي ڪامياب ڪرايو.

ميان نور محمد صاحب پنهنجي دفاعي پوزيشن جو جائزو ورتو. هن محسوس ڪيو ته عمرڪوٽ جو قلعو جيڪو بارود کان اڳ جي دؤر جو قلعو هو ۽ بعد ۾ منجهس توپن رکڻ لاءِ ٺاهي جو واڌارو ڪيو ويو. سو نادري توپخاني آڏو ڪمزور هو. ان کان سواءِ اتي وڌيڪ اناج ۽ پاڻي جي ذخيри گڏ ڪرڻ جي گنجائش موجود ڪانه هئي جو دشمن جي گهيڙي وقت ڊگهي عرصي تائين پنهنجو بچاءُ ڪري سگهجي. ان ڪري هن خزاني کي زمين ۾ دفنائي پاڻ ٿر جي رڻ ڀٽ يا سامونڊي علائقي ڏانهن نڪري وڃڻ جي

تياري ڪري رهيو هو. پر نادر به هڪ تجربڪار جنرل هو ۽ هن ميان جي انهيءَ حڪمت عملي کي ڄاڻي ورتو. تنهن ڪري هن اڳرتي پسند قوت طور سڀ کان پهريائين اها ڪوشش ڪئي ته ميدان جنگ ۾ مقابلي کان اڳ ۾ عوامي سگهه کي ختم ڪري ۽ عوام ۾ مايوسي پيدا ڪرڻ لاءِ هن وڏي ۾ وڏي تشدد ڪيو ۽ سڄي علائقي ۾ ڦرلٽ، قتل و غارت مچائي ڇڏي ته جيئن حڪمران پنهنجي عوام کان ڪٽجي ڌار ٿي وڃن. ٻيو طريقو هن تيز حملي (Surprise attack) جو اختيار ڪيو ۽ تيزيءَ سان شهدادپور مان هڪ ڏينهن اندر اڳتي وڌي ميان نور محمد کي عمرڪوٽ جي قلعي مان ٻاهر نڪرڻ تي نه ڏٺو. ميان نور محمد هٿيار اڇلائڻ جي دوران پسپائي واري پاليسي اختيار ڪئي ۽ هن نادري ڪئمپ ۾ پنهنجو سفير موڪلي صلح جي درخواست ڪئي، جيڪا نادر شاهه قبول ڪئي.

ميان نور محمد ۽ نادر جي شاهه صلح کان پوءِ ٻنهي ڄڻ ۾ ملاقات ٿي، جنهن ۾ ميان صاحب جنگي تاوان طور هڪ ڪروڙ رپيا نادر کي ادا ڪيا ۽ باقي ويه لک رپيا ساليانو خرچ ادا ڪندو رهيو. پنهنجن ٻن پٽن کي ٻن هزار گهوڙ سوارن سان گڏجي پنهنجي مرڪزي سرڪار جي حوالي ڪيا ته جيئن سنڌ جي مرڪز ۾ فوجي نمائندگي ٿي سگهي. اهڙي طرح ميان فوجي طور تي پسپائي حاصل ڪئي پر سياسي طور وري به فائدي ۾ ويو.

نادر شاهه سنڌ کي ٽن حصن ۾ ورهائي ڇڏيو. يعني سبي ۽ ڪڇي پرڳڻا عبدالله خان جي پٽ صحبت خان بروهيءَ کي ڏنائين، شڪارپور جو علائقو دائود پوٽن جي رئيس صادق محمد خان جي حوالي ڪيو ويو ۽ باقي سنڌ تي ميان نور محمد کي ”شاهه قلعي“ جو خطاب ڏئي کيس پنهنجي سلطنت ۾ داخل ڪيو. پر داخلي طور تي سنڌ خودمختيار حاصل رهي. ميان نور محمد سياسي طور تي ڳالهه ٻولهه ذريعي سنڌ ملڪ کي وڏي پيماني تي قتل و غارت کان بچائي ورتو.

جڏهن نادر شاهه واپس هليو ويو ته ميان نور محمد سنڌ ڏيس جي اندروني بڊامنيءَ کي ختم ڪرڻ تي ڌيان ڏنو. هن ڪانجيءَ جي قلعي تي حملو ڪري ان کي فتح ڪري ورتو. ميان صاحب سنڌوندي ۽ عربي سمنڊ جي ڊيلٽائي علائقي ۾ ننڍين، ننڍين رياستن ۽ جاگيرن، جن مغلن جي ڪمزور ٿيڻ کان پوءِ خودمختياريءَ جو اعلان ڪيو هو. تن ڏانهن ڌيان ڏنو ۽



ڌاريجن ۽ ڪڪرالين کي شڪست ڏئي مطيع بڻايو. هوڏانهن نادر شاهه فتح جي نشي ۾ هر طرف حملا ڪندورهيو. مٿس قاتلانہ حملا بہ ٿيا، جنهنڪري هو وڌيڪ ظالمه بڻجي ويو. ايتريقدر شڪي ٿي پيو جو پٽ جون به اڪيون ڪڍائي ڇڏيائين. نيٺ امير ۽ سپهه سالار سندس ظلم کان بيزار ٿي پيا ۽ کيس قتل ڪري ڇڏيائون. نادر شاهه سنڌ ۾ آمد وقت جيڪو ظلم ۽ تشدد، قتل و غارت ڪئي، تنهن لاءِ ”بياض کهڙوي“ (قلمي نسخو) ان کي ”مثل القيامت“ ورتي آهي، جنهن مان مراد آهي ته نادر شاهه سنڌ ۾ سن 1739ع ۾ آيو، اهڙي طرح نادر شاهه جي قتل ٿي ويڃڻ تي اهل سنڌ خوشيءَ جو اظهار ڪيو ۽ سندس وفات جي تاريخ لاءِ ”جن خراب“ شد جا اکر ڪم آندا آهن، جن جو ابجد جي حساب مطابق نادر شاهه جي وفات جي تاريخ 1190ھ مقرر ٿيل آهي.

نادر شاهه جي سپهه سالارن مان احمد شاهه ابدالي به هڪ هو. نادر شاهه جي قتل کان پوءِ سندس نظرون به سنڌ ڏانهن هيون ۽ خواهش هئس ته نادر شاهه وانگر سنڌ جو خزانو حاصل ڪري. احمد شاهه جڏهن هندستان آيو ته هن ميان نور محمد جي نالي فرمان جاري ڪيو ته هو خراج ادا ڪري. ميان صاحب کيس ديوان گدو مل جي هٿان تحفا موڪليا ۽ کيس خوش ڪيو.

جڏهن نادر شاهه سنڌ تي حملو ڪيو هو ته هن ميان نور محمد جي پٽن کي پاڻ وٽ ڀرغمال بڻائي رکيو هو ۽ بعد ۾ ٽئين پٽ کي به پاڻ سان وٺي ويو هو. جڏهن ايران ۾ هنگاما شروع ٿيا ته ميان صاحب جي پٽن، جيڪي تهرآن ۾ نادر شاهه جي ڀائٽي ابراهيم وٽ هئا، تن فيصلو ڪيو ته اسان مان هر هڪ کي هر حالت ۾ سنڌ پهچي پنهنجي پيءُ جي مدد ڪرڻ گهرجي. اهو فيصلو ڪري محمد مراد ياب خان هڪ هزار لشڪر وٺي سنڌ ڏانهن اچڻ جو ارادو ڪيو ۽ خزاني مان نقد رقم ۽ جواهرات کڻي ڪاشان ڏانهن روانا ٿيا. اهي سن 1162ھ ۾ سنڌ پهتا. ميان غلام شاهه اٺ سال ۽ عطر خان چار سال پيءُ کان ڌار رهيا. محمد مراد جيڪو انهن ٻنهي کان پهرين روانو ٿيو هو سو ڪنهن سبب ڪري سنڌ پهچي نه سگهيو. بهرحال جڏهن پيءُ کي پٽ جي مسقط اچڻ جو اطلاع مليو ته گهڻو خوش ٿيو. هن پٽ کي آڻڻ لاءِ جهاز روانا ڪيا ۽ ان جي موٽڻ تي حڪومت سندس حوالي ڪري. پاڻ احمد آباد ڏانهن هليو ويو.

جڏهن احمد شاهه جي اچڻ جو اطلاع مليس ته پاڻ ريگستاني علائقي ڏانهن هليو ويو ۽ گدو مل کي پنهنجي سفارت لاءِ احمد شاهه جي خدمت ۾ موڪليائين. ميان صاحب ريگستاني علائقي ۾ وفات ڪئي ۽ سندس مڙهه کي محمد آباد ۾ آڻي دفن ڪيو ويو. سنڌ جي اقتصادي تاريخ: (1592ع-1842ع ڊاڪٽر ايس پي چيلاڻي جي تحقيق مطابق 1754ع ۾ احمد شاهه ابدالي سنڌ ڌرتيءَ تي ڪاهه ڪئي ۽ ميان نور محمد ڀڄي ويو. ان ئي (ريگستان) علائقي ۾ وفات ڪيائين. ميان نور محمد جي وفات کان پوءِ سنڌ جي اميرن اتفاق راءِ سان سندس وڏي پٽ مرادياب خان کي تخت تي ويهاريو. هن جي ڪڪرالي ڄامن سان لڙايون ڪري زور ڀڄي ڇڏيو. پر چوٿين سال هن اهي قدم ڪنيا جو سمورو انتظام درهم برهم ٿي ويو. هو رعيت سان ظلم ڪرڻ لڳو. ان ڪري اميرن پاڻ ۾ صلاح ڪري هڪ رات سندس حويليءَ کي گهيرو ڪري کيس پتن سميت قيد ڪيو ۽ ملڪ جون واڳون ميان غلام شاهه جي حوالي ڪيون. مرادياب خان ڪجهه وقت بعد آزاد ٿيو ۽ پنهنجي موت مري ويو.

مرادياب سن 1757ع ۾ معزول ٿيو ته ميان غلام شاهه سنڌ جو حاڪم بڻيو. ساڳي سال جي سيپٽمبر مهيني ۾ درياھ جي آبڪلاڻيءَ ”مراد آباد“ جو شهر ختم ٿي ويو. تڏهن غلام شاهه هڪ نئون شهر ”اله آباد“ جي نالي سان اڏايو ۽ ان کي سرڪاري مرڪز طور ڪتب آندو. غلام شاهه نئون شهر ٻڌي اجا مس مسند نشين ٿيو جو افغانن طرفان سنڌ لاءِ عطر خان جي نالي حڪومت جو پروانو جاري ٿيو. ان ريت هن ڀيري کيس صرف اڍائي مهينا (ذي الحج 1170ھ - 25 صفر 1171ھ) سنڌ تي حڪومت ڪرڻ جو موقعو مليو. هن فيصلو ڪيو ته غلام شاهه ٿر ڏي هليو ويو. عطر خان کي پروانو ته مليو پر سنڌ تي حڪومت ڪرڻ سندس وس ۾ نه هو. ظلم ۽ ستم وڌي ويو ته غلام شاهه ٿر کي ڇڏي اتر سنڌ ڏي راهي ٿيو. آخرڪار ٻنهي ڀائرن ۾ جون 1758ع رمضان (1171ھ) ۾ روهڙي وٽ سخت جنگ لڳي. عطر خان جنگ هارائي قلات ڏي هليو ويو ۽ غلام شاهه سوڀارو ٿيو.

ڪتاب (تاريخ سنڌ) مؤلف مشتاق ”مسرور“ باريچي جي تحقيق مطابق ته ”ڪجهه عرصي کانپوءِ عطر خان افغان درٻار ۾ پهتو جتان هڪ افغان سردار جي مدد وٺي افغان لشڪر سميت سنڌ ۾ آيو ۽ ڦرلٽ شروع

ڪري ڏنائين. ميان غلام شاهه سندس مقابلو ڪيو ۽ عطر خان صلح جي ڪوشش ڪئي، ميان غلام شاهه صلح ڪيو. جنهن مطابق حڪومت ٽن حصن ۾ ورهائجي ويئي. يعني غلام شاهه، عطر خان ۽ احمد يار خان ۾ حڪومت تقسيم ٿي، پر بعد ۾ صلح برقرار رهي نه سگهيو جنهنڪري غلام شاهه سنڌ تي پنهنجو ڏاڪو جمائي پوري ملڪ (ديس) تي قبضو ڪري ڇڏيو. انهيءَ کانپوءِ عطر خان ۽ احمد يار خان بهاولپور جي سردارن جي پناهه ۾ رهيا. جتان احمد يار هندستان هليو ويو. جڏهن ته عطر خان دائود پوٽن سان گڏجي سنڌ تي حملي جون تياريون ڪرڻ لڳو. غلام شاهه جهيڙي کي ٽارڻ جي ڪوشش ڪئي، پر ويڙهه کان سواءِ چارو نه ڏسي اوباوڙي ۾ دائود پوٽي سردار بهادر خان جو مقابلو ڪيائين. جنهن ۾ بهادر خان مارجي ويو ۽ عطر خان ڀڄي ويو. ميان غلام شاهه جي غير حاضري ۾ ڪڪرالي ڄام شورش ڪئي پر هن کين ختم ڪرائي ڇڏيو. ان کان پوءِ هن کي افغان دربار مان ”شاهه وردي“ جو خطاب مليو ۽ حڪومت جي سند عطا ڪئي ويئي. اهو سڀ ڪم ”ديوان گدو مل“ جي ڪوشش سان ٿيو جيڪو ان وقت سنڌ پاران افغان دربار ۾ وڪيل هو. سال 1762ع ۾ ميان غلام شاهه ڪڇ تي پهريون حملو ڪيو وات تي لڪپت کان ٽيهن ميلن جي مفاصلي تي سنڌريءَ جو قلعو فتح ڪيائين. ڪڇ جي ڇهه هزار فوج جاره جبل تي گڏ ٿي. هنن ميان غلام شاهه جو رستو روڪڻ لاءِ سمورا ڪوهه پٿرن سان پراڻي ڇڏيا ته جيئن سندس لشڪر کي پاڻي نه ملي، پر ميان غلام شاهه رستي جيتري تڪليفن کي سهندي اڳتي وڌيو پر سيٺ پونجي جي معرفت ڪڇ جي راءِ کي صلح لاءِ پيغام موڪليائين، جنهن جا شرط هي هئا.

1. بسته بندر ۽ لڪپ بندر غلام شاهه جي حوالي ڪيا ويندا.

2. ڪڇ جي راءِ جي پيڻ جي شادي ميان غلام شاهه سان ٿيندي وقتي طور تي ٻنهي ۾ صلح ٿيو ۽ ميان غلام شاهه واپس موٽي آيو.

ميان غلام شاهه جي واپس ٿيندي ئي راءِ اهي شرط مڃڻ کان نٽائڻ لڳو. سيٺ پونجي گهڻو ڊيجاريس ۽ ڌمڪايس پر هن نه مڃيو ۽ موقعو ملندي ئي سيٺ پونجي کي زهر ڏيباري مارائي ڇڏيو. ميان غلام شاهه کي جڏهن اها خبر پهتي ته هن وري سال 1764ع ۾ ڪڇ تي حملو ڪيو. هن پنجاهه هزار لشڪر سان لڪپت مان نڪري ”مورو“ قلعي تي حملو ڪري، ان کي فتح

ڪيو. هن پيريءَ ۾ ڪوهن ۾ زهر وجهائي ڇڏيو. پر ميان صاحب ٿورو ڦيرو کائي پڇ ڏانهن پيش قدمي ڪئي. ڪڇ جي راءِ جڏهن ميان صاحب کي ويجهو ايندو ڏٺو ته صلح جي درخواست ڪيائين ۽ پنهنجي سئوٽ ايسوجيءَ جي ڌيءَ ميان صاحب جي نڪاح ۾ ڏنائين، جنهن کي ميان صاحب ”سنڌ راڻي“ جو لقب ڏنو. انهيءَ ڪاميابيءَ تي افغان دربار مان کيس ”صمصام الدوله“ جو خطاب مليو.

سال 1761ع ۾ جڏهن احمد شاه ابداليءَ هندستان تي حملو ڪيو ۽ هن پاڻي پٽ جي ميدان ۾ مرهٽن کي شڪست ڏني ته انهيءَ جنگ ۾ بلوچ ۽ بروهي سردار به احمد شاه سان گڏ هئا. انتظام کي بحال ڪرڻ لاءِ هن پنجاب جا ڪي علائقا پنهنجي اعتبار جوڳن ساٿين جي حوالي ڪرڻ گهريا. احمد شاه ميان غلام شاه جو بهتر انتظام ڏسي دير هجڻ جو تن ميلن جو علائقو سندس حوالي ڪيو. ميان غلام شاه پاڻ اوڏانهن ويو ۽ سرڪش بلوچ سردارن کي مطيع ڪري پنهنجو انتظام ڪري واپس آيو. ڪجهه وقت اتي سرڪشي رهي، پر 1769ع ۾ ساڳيو علائقو وري ميان غلام شاه جي قبضي ۾ آيو ۽ ملتان جي حڪومت به سندس حوالي ڪئي ويئي. ميان غلام شاه ڪلهوڙي سنڌ تي 16 سال حڪومت ڪئي ۽ 2 آگسٽ 1772ع ۾ لقويءَ ۽ اڌ رنگ (فالڇ) جي بيماريءَ ڪري وفات ڪيائين. کيس به پٽ ميان سرفراز ۽ ميان محمود هئا. ميان غلام شاه جي وفات کان پوءِ سندس پٽ ميان سرفراز خان ڪلهوڙو تخت تي ويٺو. انهن ڏينهن ۾ احمد شاه ابداليءَ به وفات ڪئي، جنهن جي جاءِ تي سندس پٽ تيمور شاه تخت تي ويٺو. جيئن ته سنڌ انهيءَ زماني ۾ افغان حڪومت جي ماتحت هئي. ان ڪري ميان سرفراز خان مير بهرام ٽالپر کي ان ڏانهن سندس پيءُ جي تعزيت لاءِ موڪليو. جتان ميان سرفراز کي خلعت ۽ حڪومت جي سنڌ ۽ ”خدایار“ جو خطاب به مليو. ڪجهه وقت کانپوءِ کيس دير هجڻ جي حڪومت به ملي. هن ڪڇ تي حملا ڪيا، پهرين حملو آڪٽوبر 1774ع ۾ ڪيو. جيڪو ڪيترا مهينا جاري رهيو. جڏهن سندس لشڪر ڪنٽي ڪوٽ پهتو ته هن اتان جي ناڪر جي ڌيءَ سان شادي ڪئي.

ديوان گدو مل، جيڪو ڪلهوڙن جو خاص معتمد هو، تنهن ميان سرفراز کي صلاح ڏني ته هو ٽالپر سان اڻٻڻ نه رکي ۽ ڪوڙين شڪايتن

ڏانهن ڌيان نه ڏي پر آهستي آهستي ڳالهه وڌي ويئي ۽ ميان سرفراز دربارين جي چوڻ ۾ اچي مير بحرام خان ۽ سندس پٽ مير صوبدر خان کي شهيد ڪرايو. مير بهرام ۽ سندس پٽ جي شهادت ميرن کي ميان سرفراز کان جدا ڪري ڇڏيو. عام ماڻهن ۽ ميرن ۾ ميان صاحب جي وڏي عزت هئي. انهيءَ واقعي بين ميرن کي سوچڻ تي مجبور ڪيو ۽ هنن هر طرف کان ميان سرفراز تي هلان ڪرڻ شروع ڪيون جن ۾ مير بهرام جو سئوٽ مير فتح خان انهن جو اڳواڻ بڻيو جنهن پنهنجا ماڻهو وٺي خدا آباد تي حملو ڪيو.

ميان سرفراز پنهنجي جان بچائي، حيدرآباد ڏانهن ڀڳو. اهي ماڻهو جن جو مير بهرام جي قتل ۾ هٿ هو تن ميان سرفراز کي پڇندي ڏٺو ته اهي هڪدم مير فتح خان سان شامل ٿي ويا. مير فتح خان ميان سرفراز جي ننڍي پيءُ محمود خان کي تخت تي ويهاريو ۽ پاڻ ميان سرفراز جي پٺيان حيدرآباد ڏانهن روانو ٿيو ۽ حيدرآباد جو قلعو فتح ڪري، ميان سرفراز کي قيد ڪيائين. ميان سرفراز خان ڪلهوڙو قيد ٿيڻ کان پوءِ سندس پيءُ ميان محمود تخت تي ويهاريو ويو. مير فتح پاڻ کي حاڪميت جي جهيڙي کان پري رکيو ۽ مير بجار خان جي اچڻ جو انتظار ڪرڻ لڳو. راڄي ليکي موقعي جو فائدو وٺو ۽ پنهنجا پير مضبوط ڪرڻ لڳو ۽ ميان محمود به سندس هٿن ۾ ڪيڏي رهيو هو. ان کان پوءِ راڄي ليکي سياست ڪري ان کي تخت تان لاهي ميان نور محمد جي پٽ غلام نبيءَ کي تخت تي ويهاريو. اهڙيءَ طرح هن ٽالپرن خلاف هڪ نئون محاذ قائم ڪيو. مير بجار خان جي واپس اچڻ جو ٻڌي راڄي ليکي زهر پي خودڪشي ڪئي. ٻئي طرف ميان غلام نبي به مسقط جي حاڪم کي لکي موڪليو ته مير بجار کي ختم ڪيو وڃي يا کيس گرفتار ڪري مون ڏانهن موڪليو وڃي. مسقط پهچڻ تي سندس خط مير بجار کي ڏيکاريا ويا. مير بجار مسقط کان قلات پهتو. جتان خدا آباد آيو. جتي سمورا ٽالپر اچي گڏ ٿيا ۽ بدلي وٺڻ جو فيصلو ڪيائون. مير بجار خان حالتن جو جائزو وٺي جلد ئي ويڙه جو حڪم ڏنو. ٻئي طرف ميان غلام نبيءَ وري تاجي ليکي، الله بخش جنجڻ، مهرباب جتوئي ۽ فيروز پتافيءَ کي مير بجار جي مقابلي لاءِ تيار ٿيڻ جو حڪم ڏنو ۽ مير بجار کي خط لکيائين ته سنڌ ڇڏي هليا وڃو. اهو خط ملندي مير بجار کي مصاحبن صلاح ڏني ته جنگ ڪجي. پر هن ملڪ کي گهرو لڙائيءَ کان بچائڻ لاءِ عمر ڪوٽ وڃي.

اتان قلعو کوسن کان هٿ ڪيو ۽ اتي رهڻ لڳو. تاجي ليکي حرقت هلائي ۽ کيس صلح لاءِ چيو. مير بجار ان تي آماده ٿيو. پر جڏهن هن محسوس ڪيو ته اهو فريب آهي، ته هولڙائيءَ لاءِ تيار ٿيو.

هوڏانهن ميان غلام نبيءَ جو سڀه سالار فيروز پتافي شهدادپور تعلقي جي لنياري ڳوٺ ۾ لشڪر گڏ ڪرڻ لڳو. مير بجار خان ڇهه هزار لشڪر سان مقابلي ۾ آيو، جنهن ۾ فيروز پتافي وڙهندي مارجي ويو ۽ سڄي لشڪر ۾ خوف ۽ هراس پکڙجي ويو. اها صورتحال ڏسي، ميان غلام نبيءَ پنهنجي خاص خدمتگارن هٿان مير صاحب ڏانهن قرآن پاڪ موڪليو ۽ چيائين ته، ”آئون اصل کان لڙائي لاءِ تيار نه هئس، پر مون اهو قدم ساڻين جي چوڻ تي ڪيو. ان ڪري هن قرآن پاڪ کي شفيع سمجهو.“ حالانڪ ميان صاحب اهو پيغام ڳجهيءَ طرح موڪليو هو، پر تاجي ليکي کي ان جي خبر پئجي ويئي. ان ڪري جوش ۾ اچي ميان صاحب وٽ پهتو ۽ تلوار سان کيس شهيد ڪري ڇڏيائين. ان کان پوءِ هو پنهنجن ساڻين سميت ڀڄي وڃي شاهه ڳڙهه پهتو. سندس ساٿي الله بخش جنجڻ، محمد حسن ۽ محراب جتوئي گڏجي مير بجار وٽ پهتا ۽ معافي ورتائون. مير بجار خان ميان غلام نبيءَ جو لاش دفنائڻ لاءِ حيدرآباد موڪليو ۽ هڪ فوجي دستي کي تاجي ليکي جي پويان روانو ڪيائين.

ميان غلام نبيءَ جي شهادت کان پوءِ حيدرآباد ۾ ميان نور محمد ڪلهوڙي جو پٽ ميان عبدالنبي موجود هو. انهيءَ زماني ۾ ميان سرفراز خان سندس پٽ محمد خان، ڀاءُ محمود خان ۽ چاچو عطر خان حيدرآباد جي قلعي ۾ قيد هئا. ميان عبدالنبي ڪلهوڙو پنهنجي ڀاءُ غلام نبي جي آخري رسمن مان واندو ٿي، حڪومت هٿ ڪرڻ لاءِ پنهنجي دوستن سان صلاح ڪري قلعي ۾ قيد چئني قيدين کي قتل ڪرائي ڇڏيو. ٻئي طرف مير بجار خان پنهنجي وفاداريءَ جي خيال کان ميان سرفراز خان کي تخت ڏيڻ لاءِ سوچيو. هو اڃا انهيءَ خيال ۾ هو ته کيس سندن شهادت جي خبر ملي. پر پوءِ هن ميان عبدالنبيءَ ڪلهوڙي کي حاڪم بڻائڻ جو فيصلو ڪيو ۽ ٻه ماڻهو ان ڏانهن موڪلي، کيس هالا گهرايائي، جتي مخدوم نوح رح، جي درگاه تي مسند نشينيءَ جي رسم ادا ڪئي ويئي. ميان عبدالنبيءَ جي حڪومت سنڀالڻ وقت انتظامي بندوبست مير بجار خان جي هٿ ۾ هو. ته انتظام کي

درست ڪجي ۽ تباهه ٿيل علائقن جي نئين سر تعمير ڪجي. اهو خيال ڪري هوائي ڪم ۾ لڳي ويو. اڃا هو ملڪ ۾ امن امان قائم ڪرڻ ۾ لڳل هو ته اوچتو هڪ نئين فتني ڪر ڪنيو. احمد يار خان جو پٽ عزت يار خان جيڪو افغانستان جي دربار ۾ هو. تنهن دربر ۾ سنڌ اندر افراتفري ۽ خراج جي ادائگيءَ جي شڪايت ڪئي. انهيءَ تي تيمور شاهه کيس سڏائي چيو ته وڃي سنڌ سنڀال. ان کان سواءِ محفوظ خان حڪيم شاهيءَ کي ڏهه هزار لشڪر ڏئي کيس چيو ويو ته عزت يار خان ڪلهوڙي سان گڏجي وڃي کيس سنڌ جو حاڪم بڻائي دير هات جي حاڪم کي حڪم ڏنو ويو. ته لشڪر کي خراج پهچاءِ.

مير بجار خان جڏهن هن جي اچڻ جو ٻڌو ته مقابلي جي تياري ڪيائي، عزت يار خان کيس خط لکيو ته عبدالنبيءَ کي تخت تان لاهي سندس اطاعت قبول ڪئي وڃي. مير صاحب جواب ۾ کيس چيو ته، ميان عبدالنبي توهان جي والد بجاءِ آهي. ان ڪري اوهان اهو خيال لاهي ڇڏيو. نيٺ ٻنهي ڌرين ۾ ٺاهه نه ٿي سگهيو ۽ شڪارپور ۾ لکيءَ غلام شاهه جي وچ واري ميدان ۾ ٻنهي ۾ لڙائي ٿي، جنهن ۾ مير بجار ڪامياب ٿيو. جڏهن تيمور شاهه کي اها خبر پهتي ته هو پاڻ لشڪر وٺي سنڌ تي ڪاهي آيو. مير بجار خان به روھڙيءَ طرف روانو ٿيو. جتي تيمور شاهه وٽ پهچي سندس غلطي ختم ڪيائين ۽ ميان عبدالنبي کي حڪومت جي سنڌ عطا ٿي. مير صاحب پنهنجي بهتر تدبير سان سنڌ ۾ اطمينان واريون حالتون پيدا ڪرڻ جي ڪوشش ڪئي ۽ انهيءَ ۾ گهڻي ڀاڱي ڪاميابي حاصل ڪئي. هو اڃا انهن ڪوششن ۾ رڌل هو ته سندس حاسدن قتل ڪرڻ جي سازش ڪئي ۽ انهيءَ ۾ ڪامياب ويا. مير بجار جي قتل جي خبر سڄي ملڪ ۾ تيزيءَ سان پکڙجي وئي. انهيءَ سان گڏ اهي افواهه به پکڙجي ويا ته سازش ۾ ميان عبدالنبيءَ جو هٿ آهي. انهيءَ افواهه تي ڪنهن کي يقين نٿي آيو. ايتري قدر جو مير صاحب جي پٽ مير عبدالله خان به اعتبار نه ڪيو. ڪفن دفن ۽ سوگ کان پوءِ مير سهراب، مير فتح علي ۽ مير عبدالله خان ميان عبدالنبيءَ ڏانهن روانا ٿيا.

هوڏانهن مير بجار خان جي قتل ميان عبدالنبيءَ جي دل تي هيبت طاري ڪري ڇڏي ۽ ضمير کيس ملامت ڪندو رهيو. ميرن جي اچڻ جو ٻڌي

راتورات اهل عيال ساڻ ڪري قلات ڏانهن روانو ٿيو ۽ پتن کي جوڌپور روانو ڪيائين. جڏهن مير عبدالله کي ميان عبدالنبيءَ جي ڀڃڻ ۽ قاتل راجه وٽ وڃڻ جي خبر پئي ته کيس افواهه حقيقت لڳا. ان جي باوجود مير صاحب، ميان صاحب کي قرآن موڪلي کيس واپس اچڻ لاءِ چيو، پر سندس صلاحڪارن کيس واپس اچڻ نه ڏنو. ميان عبدالنبيءَ کان پوءِ مسند نشينيءَ جو سوال پيدا ٿيو ته ٽالپر پنهنجي وفاداريءَ جو ثبوت ڏيندي ڪلهوڙا گهراڻي جي درويش صفت تارڪ الدنيا فقير صادق علي خان کي مسند نشين ڪيو ۽ مير عبدالله خان انتظامي معاملن جو سربراهه ٿيو.

مير بجار جي شهادت ۽ ميان عبدالنبيءَ جي فرار سبب سنڌ جي سياسي حالت ۾ گهڻي تبديلي آئي. ملڪي انتظام ۽ امن امان ۾ خلل پيدا ٿيو. جڏهن هڪ فقير ۽ تارڪ الدنيا درويش حاڪم بڻيو ته ڀرپاسي جي ماڻهن ۽ راجائن کي سنڌ تي قبضي جو خيال پيدا ٿيو. جوڌپور جي راجه لشڪر گڏ ڪري سنڌ تي حملي جو خيال ڪيو. مير عبدالله خان مير صادق علي خان کي پاڻ سان وٺي وڏي لشڪر سان جوڌپور وارن جو اڳ اچي جهليو. ٻنهي ۾ لڙائي ٿي ۽ جوڌپور جي وڏي لشڪر هٽڻ باوجود سنڌي فوج (جنهن ۾ نظاماڻي، لغاري ۽ جمالي شامل هئا) کي ڪاميابي حاصل ٿي.

هوڏانهن ميان عبدالنبيءَ کي خيال ٿيو ته سنڌ جي حڪمراني وري هٿ ڪريان. سو هن مير نصير خان بروهي کي لالچ ڏئي، کانئس لشڪر ورتو ۽ پاڻ بروهي فوج جي سپهه سالار زڪ خان سان گڏجي سنڌ تي حملي لاءِ روانو ٿيو. لاڙڪاڻي پهچڻ تي محراب جتوئي، ڏگاڻو جتوئي، جنجڻ، کوسه ۽ نومڙيا قبيلن جا ماڻهو به شامل ٿي ويا. مير عبدالله کي اهڙو اطلاع ملندي ئي هن پنهنجي لشڪر کي وٺي اچي چالڪ جي ڀل تي بروهين سان مقابلو ڪيو. جنهن ۾ محراب جتوئي ۽ مير زڪ خان بروهي جهڙا سردار مارجي ويا ۽ ميان عبدالنبي ڪلهوڙو وري قلات پهچي ويو ۽ سنڌي فوج کي فتح نصيب ٿي.

ميان عبدالنبي پوءِ به ماڻ ڪري نه ويٺو ۽ نيون ڪوششون شروع ڪيائين. نيٺ هڪ ڏينهن تيمور شاهه جي درٻار ۾ پهچي ان کان مدد گهريائين، جنهن تي کيس مدد خان نالي هڪ سردار جي مدد ڏني وئي ۽ مير نصير خان کي به حڪم مليو ته بروهين ۽ بلوچن جو لشڪر به سردار سان



شامل ٿئي ميان عبدالنبيءَ جي مددڪري 1780ع ۾ مدد خان سنڌ تي حملو ڪيو. جنهن ڪري سنڌ جو امن ۽ سڪون تباهه ٿي ويو. هو جتان به لنگهيو اتي آبادي ويران بڻجي ويئي، لڄون لتجي ويون ۽ شرافت جو دامن تار تار ٿي ويو. ”جنت السنڌ“ مطابق پدين تائين سنڌ جا دولتمند ڳوٺ ۽ شهر افغانن ڦري ناس ڪري ڇڏيا. جوڻ ۽ فتح باغ جا وسندڙ به شهر جيڪي لاڙ ۾ باغن واري پيداوار جي ڪري مشهور هئا سي هن قيامت صغريٰ ۾ ناس ٿي ويا. سنڌي ڳوناٽا پري کان افغانن جا گهوڙا ڏسي ”گهوڙا گهوڙا“ ڪندا ڳوٺ خالي ڪري ڀڄڻ لڳا. ”لب تاريخ سنڌ“ جي ليکڪ جي تحقيق مطابق ته ”سنڌ ۾“ گهوڙا گهوڙا ڪرڻ جو رواج مدد خان جي ڪاهه ڪري پيو. مٿين آفت جي برباڻي جي ڪري سنڌ ۾ سخت ڏڪار پيو.

هوڏانهن مير عبدالله خان اها حالت ڏسي بي چين ٿيو ۽ هن پنهنجي عزيزن کي سڏائي صلاح ڪئي. مير فتح علي خان، مير غلام علي خان ۽ مير سهراب خان گڏجي، سنڌ دشمن مدد خان پٺاڻ جي مقابلي لاءِ روانا ٿيا، پر واٽ تي ڪن ماڻهن ميڙ وجهي، مير فتح خان کي صلاح ڏني ته اوهان اڳرائي نه ڪريو جنهن ڪري مير صاحب اتي ئي ترسي پيو ته ٻئي طرف افغان لشڪر کي جڏهن اها خبر پئي ته انهن پاڻ ۾ گڏجي صلاح ڪئي ۽ صلح جي ڪوشش ڪيائون. افغاني لشڪر کي مير عبدالله خان جي بهادريءَ جي خبر هئي. ان ڪري مدد خان مير عبدالله ڏانهن خط لکيو ته هو ميان عبدالنبيءَ جي ظلمن کان واقف آهي ۽ هو رڳو خدا آباد جي خزاني هٿ ڪرڻ لاءِ ساڻس گڏجي آيو آهي.

مير عبدالله خان قاصد کي عزت ۽ خط جي جواب ۾ لکيائين ته، ”آئون ۽ منهنجا ساٿي شاهه جا وفادار آهيون، پر مون قسم ڪنيو آهي ته ڪيڏو به وڏو لشڪر هجي ته مقابلو ڪندس. ان ڪري جيڪڏهن اوهان کي خدا آباد وڃڻو آهي ته دريائي رستي کان وڃو اهڙي طرح منهنجو قسم پورو ٿي ويندو ۽ آئون عمر ڪوٽ هليو ويندس.“

مير عبدالله جي خط ملڻ کان پوءِ مدد خان دريائي رستي کان خدا آباد پهتو. ميان عبدالنبيءَ کي دفن ٿيل خزاني لاءِ چيائين، جنهن پنهنجن ماڻهن کي موڪلي چوڻ لڳو ڪرائي ۽ جيڪي هٿ آين سو کڻي آيا. تاريخن جي کوجنا مطابق، ته ميان عبدالنبي ۽ مدد خان جي ماڻهن سنڌ جي

ماڻهن تي ايترو ظلم ڪيو جو انسان ۽ حيوان ۾ ڪو فرق نه رهيو ۽ ماڻهن کي بدن تي ڪپڙو به نه بچيو. ”شاهنام سنڌ“ مطابق پٺاڻ سنڌ کي ڦري ويران ڪري ڪابل ڏانهن موٽي ويا. نيٺ ڪجهه وقت کان پوءِ مدد خان ميان عبدالنبيءَ کي اڪيلو ڇڏي پاڻ افغانستان هليو ويو. ميان عبدالنبي پاڻ کي اڪيلو ڏسي نواب بهاول خان وٽ بهاولپور ويو. جتي قرآن پاڪ تي لکي مير عبدالله ڏانهن صلح لاءِ موڪلياڻين. مير صاحب سني موٽ ڏيندي صلح ڪيو.

ميان عبدالنبيءَ جي قسم تي مير عبدالله خان سان ٺاهه ته ڪيو پر ميان عبدالنبي هر ٺاهه جي پيڇڪڙي ڪندي غداري ڪندي مير عبدالله کي قرآن پڙهندي قتل ڪرايو. انهيءَ حادثي ٽالپرن کي سخت ڪاوڙ ڏياري ۽ مير فتح علي خان مير سهراب غلام علي، باگو خان ۽ نارو خان گڏجي بدلي وٺڻ لاءِ نڪتا ۽ مختلف حملن بعد هالاڻيءَ جي ميدان تي ٻنهي ڌرين ۾ زبردست لڙائي لڳي، جنهن ۾ ميان عبدالنبي جا بهترين جوڏا مارجي ويا ۽ لشڪر ڀڄڻ لڳو. ميان عبدالنبي اها صورتحال ڏسي وٺي قلات ڀڳو. اهڙيءَ طرح سنڌ مان ڪلهوڙا گهراڻي جي 80 سالهه دؤر حڪومت جو خاتمو آيو.

### مختصر جائزو:

ڪلهوڙا گهراڻو 1220ع جي دوران ئي شروع ٿئي ٿو. ڪلهوڙا سنڌ ڌرتي جا اصلي، نسلي سنڌي ڇنا ”چنڀ“ جي قبيلي مان ڏيکاريا ويا آهن. هنن جي اقتدار ۾ اچڻ کان پوءِ پنهنجي ذات عربن سان ڳنڍي پاڻ کي عباسي سڏائڻ شروع ڪيو. (اڄ به هنن جون) ذاتيون يا پاڙا ڪلهوڙا، دائود پوٽا، عارباڻي، هيسباڻي، فيروزاڻي وغيره مشهور آهن. ڪلهوڙا گهراڻي جا حڪمران 80 سالن تائين حڪومتون ڪيون. هنن جي دؤر ۾ سياسي ثقافتي، سماجي، اقتصادي ۽ فوجي لحاظ کان وڏي اهميت جا حامل آهن. هن خاندان جا ميان يار محمد، ميان نور محمد ۽ غلام شاهه روشن ستارا هئا. هن دؤر ۾ سنڌ کي آزاد خودمختيار، سرسبز عوام جي خوشحالي، ڳوٺن، شهرن، واهن جا بنياد، زراعت جا سڌارا، ثقافت، تاريخ، ڪلچر تمدن جي پيروي ۽ بچاءُ ڪرڻ، فوجي مهارتون آڻڻ لاءِ پنهنجي محدود وسيلن کي ڪتب آڻڻ ۾ ڪابه ڪوتاهي ڪانه ڪئي.

هڪ پاسي هي صوفي، درويش، بزرگ، الهه لوڪ فقير هئا، ٻئي پاسي بهادر، سرفروش، وطن پرست، جانا جوان ۽ جنگجو جوان هئا. اهڙي طرح

هنن ۾ ڪي ڪي آڱرين تي ڳڻڻ جيترا فرد انتهائي لالچي، چسا، غدار، ابن الوقت، ڌارين جا دلال، نڪتا، انهن جي غداريءَ جي ڪري سنڌ تي ڌارين (مغلن) پٺاڻن کي حملو ڪرڻ سنڌ کي برباد ڪرڻ ۾ اڳ کان اڳرا رهيا. پوءِ

ته انهن غازين ۽ سرفروشن کان اهي ئي رڙيون نڪتيون

سوين آيا سنڌ ۾ نوان نادر شاه

ڪانهي ڪا تاريخ ۾ ويڙهه سوا ٻي واھ

متان سوچيو ساھ، متان موتو ماڳ کان

انهن غدار ماڻهن جي ڪري سنڌ تي نادر شاه، احمد شاه ابدالي، تيمور شاه ۽ مدد خان جهڙا سفاقي لٽيرا، ڏاڙيل ڦورو اچي ڪڙڪيا ۽ ڏسندي ئي ڏسندي سنڌ کي پڙپانگ ڪري ڇڏيو. رت جون نديون وهائي ڇڏيون سنڌي ماڻهن (انسانن) کي رين ۽ پڪرين وانگي ڪهندا ويا. پوءِ اهڙن مظلومن جون دانهوايتن نڪتيون ته:

”تاريخ جي خوني ڳليمن مان هر وقت صدا ڪا ايندي آ

هر وقت لهوءَ جي لاڙن ڏي ڪا توکي چڪ چڪيندي آ

80 سالن جي حڪومت ۾ خاص تيرهن حڪمرانن حڪومت ڪئي،

جنهن ۾ ڪجهه حڪمرانن کان سواءِ سڀ جو سڀ ڌارين ۽ پنهنجن جي دشمنيءَ ۾ شهيد ٿي ويا.

هنن جو دؤر ۾ سماجي، سياسي ثقافتي ادب شعر و سخن جو دؤر هو. جنهن ۾ قومي شاعر شاه لطيف جو جوڀن، سچل سائينءَ جو جنم، ساميءَ جو سلوڪ، سوشلسٽ عظيم انسان شاه عنايت جي شهادت جو اثر، اهي سڀ ان دؤر جو حصو آهن. ڪلهوڙن جو دؤر هڪڙو اهم دؤر آهي، جنهن بابت سڀني تحقيق ڪندڙن عالمن وضاحت سان لکيو آهي ته ڪلهوڙا چڙ وڇڙ هئڻ ڪري قومي اتحاد ۽ مرڪزي وحدت کي وڏو نقصان پيو. پوءِ به ڪلهوڙن جو دؤر سنڌ جي عسڪري نظام جي لحاظ کان اعليٰ پائي جي حيثيت رکي ٿو، جنهن جي زور ۽ قوت تي ڪلهوڙن، سنڌ کي دهليءَ جي مرڪزي تسلط کان آزاد ڪرائي نادر شاه، احمد شاه، مدد خان پٺاڻ ۽ تيمور شاه جي شورش کي منهن ڏيئي هڪ خودمختيار ۽ پاڻ ڀرو (ملڪ) سنڌ ديس بڻائڻ ۾ اهم ڪردار ادا ڪيو آهي.

## مددي ڪتاب ۽ حوالا:

1. ”سنڌين جي فوجي مهارت“ ليکڪ دادا سنڌي.
2. ”شاهه، سچل، سامي“ 1689ع – 1850ع هڪ مطالعو: محمد ابراهيم جويو.
3. مٽر ۾ سانجهي ڏوڀر“ 1981ع ليکڪ عبدالواحد آريسر
4. ”سنڌ جي تاريخ جو حصو“ تختگاهه اله آباد“ (مهراڻ رسالو 3\_1989ع) از: غلام محمد لاکو.
5. ”ميان نور محمد ڪلهوڙي جي جنگي حڪمت عملي ۽ نادر شاهه جو حملو.“ مهراڻ رسالو 1987ع ليکڪ: عبدالله خان مگسي
6. ”تاريخ سنڌ“ سال 99\_1998ع مولف: مشتاق ”مسرور“
7. ”دش دورهي“ ليکڪ: اديب انقلابي
8. ”سنڌ جي اقتصادي تاريخ“ 1592ع \_ 1842ع. از: ڊاڪٽر ايس پي چيلاڻي
9. ”تاريخ ڪلهوڙا“ مصنف غلام رسول مهر.
10. ”سنڌ ۽ آزاديءَ جي جدوجهد“ 1971ع ماهوار نئين زندگي حيدرآباد. ليکڪ: ڪريم بخش خالد.
11. جنت السنڌ، رحيمداد مولائي شيدائي
12. لب تاريخ سنڌ ۽ شاهنامه سنڌ

## ڪلهوڙا دؤر جو نھري ۽ زرعي نظام

منظور سولنگي

برصغير، ايشيا سنڌ ۾ قدامت جي لحاظ کان پنهنجو ثاني نثو رکي. تاريخدانن جي بقول سنڌو ماٿريءَ جي تهذيب برصغير هند پاڪ جي تاريخ ۽ ثقافت جي بنياد جي پهرين سر جي حيثيت رکي ٿي.“ (1) ۽ برصغير جا بادشاهه پاڻ کي سنڌو سڏائڻ ۾ فخر محسوس ڪندا هئا. محمد ادریس صديقي لکي ٿو ته ”پر بدقسمتيءَ سان زماني جي ڦيرين گهيرين هن سرزمين کي ننڍو صوبو بڻائي ڇڏيو آهي. دنيا جون قريبن وڏيون تهذيبون دريائي ڪنارن تي اسريون ۽ نسريون آهن ۽ اوائيل دؤر کان هت درياءُ سنڌ جو راج رهيو آهي. ان ڪري هتان جي زمين لتاسي ۽ زرخيز رهي آهي ۽ تنهن ڪري زراعت لاءِ پڻ موزون خطو. اُن پوکي راهي جام هئڻ ڪري ڌرتي سڪي ستاب هئي.“ دنيا ۾ وڏيون دولتمند قومون آباد آهن، جي پئسي ڌوڪڙ جو انت شرو ڪونه هوندو پر هتي جي ماڻهن ۾ وري خوشي ۽ سرهائي ايتري ته اجهل، اٿاهه ۽ اجهال آهي جنهن جو ڪو سنڌو سڀڙهو ڪونه آهي. مزدور به هڪ ڏينهن پورهيو ڪندو ۽ باقي ڇهه ڏينهن ايڏو خوش گذاريندو جڻ ڪو بادشاهه آهي. کين محدود ضرورتون ۽ لامحدود خوشيون آهن. دنيا اندر خوشين جي اهڙي نعمت فقط هتي وارن لاءِ مخصوص آهي.“ (2)

تاريخ جا ورق شاهد آهن ته سنڌ ڌرتي سڪي ستابي ۽ سندن حالت سڌريل، متمدن هئي. هن بابت ليکڪ چيئن لال ماڙيوالا لکي ٿو ته ”هنن هميشه دفاعي جنگ لڙي آهي ۽ ڪڏهن به ڪنهن ملڪ تي قبضي ڪرڻ جون سوچيو. ڀلا سوچين به ڇو؟ جڏهن ته سندن وٽ هر شئي جو وافر مقدار هئڻ ڪري پرامن رهيا. تنهن ڪري هن خطي کي امن آشتي واري ڌرتي به چيو وڃي ٿو. رچرڊ برٽن جي بيان موجب، هي اميدن ۽ آسرن واري سرزمين آهي.“ (3) هي علائقو ميداني ۽ مختلف آبهوا رکي ٿو. ”سنڌو ماٿري جون اهي خصوصيتون جيڪي اسان کي نمايان طور ڏسڻ ۾ اچن ٿيون، اهي اولهه ايشيا جي قديمي تهذيب ۾ هر هنڌ موجود ڏسجن ٿيون. نيپل نديءَ جو علائقو هجي يا دجله ۽ فرات جو قارون ندي جي سرزمين هجي يا هلمند نديءَ جي يا

سنڌوءَ جا وسيع ميدان. بهرحال هي سموري جا سمورا علائقا انساني تهذيب جي پيدائش ۽ ترقي لاءِ بيحد موافق ۽ موزون آهن. انهن تهذيبن ۾ هڪ قسم جي مشابھت ڏسڻ ۾ اچي ٿي.

محمد ادریس صديقي وڌيڪ لکي ٿو ته ”ان زماني ۾ جڏهن انسان شڪاري دورن مان گذري رهيو هو ۽ ان دؤر ۾ جڏهن هنن پوک ڪرڻ شروع ڪئي ۽ پڪا ڳوٺ ٻڌي رهڻ شروع ڪيو. ڇاڪاڻ ته انهن علائقن جي آبپاشي نه گهڻي سرد هئي ۽ نه تمام گرم. ۽ نه هتان جي موسم ناقابل برداشت هئي. هتي پاڻي ۽ خوراڪ جي اثاٺ ڪانه هئي ۽ درياهي ڪنارن تي سفر ڪرڻ به آسان هو. گویا هتي تهذيب جي وڌڻ ويجهڻ جون سموريون سهولتون موجود هيون.“ (4)

سنڌ ۾ پاڻي جي وافر مقدار هئڻ ۽ وڌائڻي زمين جي دستيابي زراعت لاءِ موزون ماحول ميسر ڪيو آهي. پوک ۽ راهي، ساوڪ، گل گلزاري خوشحالي، شادابي، ڌارين کي هن جنت الارضي تي قبضي ڪرڻ لاءِ هر ڪاٻو آهي ۽ هر طرف يلغارون ٿيندي نظر اچن ٿيون. ارغونن، ترخانن بعد مغلن سنڌ تي قبضو ڪيو. پوءِ سنڌ جي مقامي قبيلي ڪلهوڙن جي دسترس هيٺ آئي، جن کيس جيءَ ۾ جايون ڏئي مضبوط بڻايو. هن سلسلي ۾ اعجازالحق قدوسي لکيو آهي ته ”ڪلهوڙن جو دؤر 1701ع کان شروع ٿئي ٿو. هي دؤر سنڌ جي تاريخ ۾ درخشان باب جي حيثيت رکي ٿو. ڪلهوڙن اعليٰ صلاحيتن کي ڪتب آڻيندي ملڪ لاءِ نمايان خدمتون سرانجام ڏنيون. سڀ کان پهريان هنن سنڌ جي ڪٽندڙ معيشت تي ڌيان ڏنو. امن امان ۽ هر آفت جو مڙسيءَ سان مقابلو ڪندي حل ڪڍيائون، جنهن سان عوام سک جو ساهه کنيو. تنهن کان علاوه ماڻهن کي زراعت و تجارت طرف راغب ڪيائون.“ (5)

سندن زماني ۾ مٿين شعبن مثالي ترقي ماڻي. هنن نهرن وسيلي پٺيون آباد ڪرڻ واري طريقي کي ترقي ڏياري. هر اعتبار کان رياست کي طاقتور ۽ خوشحال بڻائڻ جي ڪوشش جاري ڪي. سندن دؤر ۾ ملڪ سکيو ستابو، ريهان ڪيهان لڳو پيو هو. ڪڻڪ، چانور، دالين ۽ ٻُھ بوسي ۾ ريهان ڪيان، گهوڙا مال متاع خوش قدرت سنڌ کي وڏي نعمت سان نوازيو آهي. جيڪا سنڌو آهي، قدرت جي هيءَ نوازش ٻار هوئي وهندو رهي ٿو. هي تجارت جو

وڏو ذريعو آهي، جنهن کي ڪابه ظالم قوت بگاڙي ختم ڪري ڪانه ٿي سگهي. هن درياھ جي پاڻيءَ ۾ مصر جي نيل درياھ جيان ٻني جو پل پُريل آهي.

سنڌ سنڌو ماٿريءَ جي صفا ڇيڙي ۾ آهي تنهنڪري سنڌو هن ملڪ کي سدا سڪيو بڻائي ڇڏيو آهي. هن مست درياھ جي پاڻيءَ ۾ لٽ وهي ايندو آهي ۽ ڌرتي جي مٿاڇري تي ڇانئجي ويندو آهي. سنڌوءَ جي پاڻيءَ اندرلٽ جي موجودگي ڪري سنڌ جي ٻني ۾ پوک جي طاقتواري خاصيت تمام گهڻي آهي. تنهن ڪري ملڪ سائو سڪيو ۽ ستابو بڻجي پيو آهي. ڪڻڪ، چانور، دالين ۽ ٻُھ بوسي ۾ ريان ڪيان گهوڙا مال متاع خوش، سنڌ کي ته اها خبر ئي نه آهي ته ڏڪار ڇاڪي چئبو آهي؟ زراعت ڪنهن به ملڪ جي معيشت ۾ ڪرنگهه جي هڏي جي حيثيت رکي ٿو. ان لاءِ بهتر پاليسين مرتب ڪرڻ جي ضرورت پوي ٿي، جنهن ڪري ملڪ ۾ پاڻيرو ٿيڻ جا امڪان وڌي وڃن ٿا. سنڌ تي جيڪا مصيبت نازل ٿيندي رهي آهي، سا آه سنڌو جي بي پايان ڇڙواڳ ٻوڏ، جيڪا زمينن مٿان پنهنجو لٽ وڃائي ڇڏي ٿي. ان ڪري سندن وهڪرن ۾ تبديليون اچن ٿيون ۽ سندس موج پريا واهڙ طوفاني وهڪرن سان رات وچ ۾ ڪيترن ڳوٺ جا نشان مٽائي ڇڏيندا آهن. پراڻي دؤر ۾ سنڌ اندر جيڪا زمين آباد هئي، سا گهڻو تڻو سنڌو درياھ جي ڪنارن سان ويجهو هئي. پر اڄ ايئن نه آهي. اڄ ته ڪيترا واه آهن، جيڪي سندن لڙا ٽيل پاڻي ڇوڏس ۽ ڪيترا ميل پري ڪٿي وڃن ٿا. آبپاشي نظام ۾ نظم ۽ ضبط جيڪو اڄ اسين ڏسون ٿا، تنهن کان اڳي ماڻهو ان واقف هئا. نظم ۽ ضبط جي بدران غير يقيني هئي. واه ڪڏهن وهندا هئا. ڪڏهن سڪي ويندا هئا. درياھ وهڪري جي جاءِ مٽائي ويندو هو ۽ ٻيون ڪيتريون ئي زمينون ٻوڏ هيٺ اچي وينديون هيون. پراڻو سنڌي نظام اهو هو، جنهن ۾ هو درياھ جي فطري وهڪري مان فائدو حاصل ڪرڻ جي ڪوشش ڪندا هئا. اتان ڪٿڙيا کوٽيندا هئا ۽ پوءِ کوهاڙا بڻائيندا هئا. پوءِ کوهاڙن تي نار جوڙيندا هئا. هيٺاهين وارن کوهن ۾ درياھ جو پاڻي ڪٿي ٿي ويندو هو. ان تي به ناريا هڙلا ٻڌندا هئا. انهن هيٺاهن ڍورن ۾ جن لاءِ سنڌي زبان ۾ گهڻا نالا آهن. انهن ۾ هر ڪاهي گهڻي آبادي ڪري سگهبي هئي. جتي ڪن حالتن ۾ ٻوڏ پهچي ڪانه سگهندي هئي. تن وڏين ايراضين کي

چن (Chhans) چيو ويندو آهي، جتي گاهه ۽ جهنگل تمام گهڻو ٿي پوندو هو. ان جاءِ تي اُن، مينهون ڍور ڍڳا پيا گور چرندا هئا. سنڌ جون اهي ذڪر ڪيل حالتون مغل دؤر وارين اتر هندستان جي حالتن کان ٻنهي مختلف هيون ۽ برنيئر انهن حالتن ۽ واهن جي عدم موجودگي ۽ آبپاشي کان لاپرواهه رويي جي ڪري جڻ نالن هئا. پر سچائي اها آهي ته سنڌ آبپاشي جي نظام ۾ هندستان کان اڳي هئي ۽ ان کان آڳاٽي هئي. کيس واهن ۽ ڪڙين جو پنهنجو طريقي ڪار هو ۽ اهي چڱي پر ڄاڻندا هئا ته فطرت جي سخاوت کي ڪيئن ڪتب آڻجي.

ڪلهوڙا سنڌي هئڻ جي ناتي سان پاڻي جي هن فطري نظام کي اڃا موثر بڻائڻ جي اهميت کي محسوس ڪندي وهندڙ واهن، ڪڙين جي صفائي ڪرائي، جن تي خرچ به ڪيو ويو. ڪلهوڙن هن فطري نظام ۾ واڌارو ڪيو. قدرتي واهن ڪڙين ۽ ڪسين ڪورن مٿان ونگ واريون پڪيون سرن جون پليون (موريون) ٻڌي جن ۾ ڪي دروازا نه لڳل هوندا هئا. پر ڀرپاسي وارين ٻيٽن ۾ سامهون پير رکي وڻن جا ڌار ڪتي ۽ گند گاهه وجهي پاڻي کي روڪيو ويندو هو ۽ مٽيءَ جا بند ٻڌي پاڻي کي موريون مان وهايو ويندو هو. جڏهن پاڻي ڪڏن يا ڏينهن ۾ هوندو هو ته آبادي نالن وسيلي ڪئي ويندي هئي.

اڄ اهڙي قسم جي آبادي لاءِ تيل وارين مشينن کي ڪم آندو وڃي ٿو. سنڌ ۾ ان جا اڄ به نمونا موجود آهن، جن مان هڪ کي نار چئبو آهي، جنهن جو ڏينگو وڏو ٿئي ٿو. ان کي اٺ گيڙيندو آهي، جنهن جو ڏينگو ننڍو ٿئي. ان ۾ ڏاند جوڻو آهي. اهڙي قسم جي زراعت يا آبپاشي کي چرخي واري آبادي چيو ويندو آهي. هن ۾ پاڻي نار جي ڦيري ۾ مالھ ۾ ٻڌل ڪنگرين (لوتين) جي وسيلي مٽي اچي ”نيسر“ مان ڪسي ڏانهن منتقل ٿي زمين ۾ هليو ويندو آهي. ناروسيلي جيڪي فصل پوکيا ويندا هئا، سي خشڪ هوندا هئا. جوئر، ڪمند، ٻاجهر، ڪپھ ۽ سايون ڀاڄيون وغيره. ڪڻڪ جو فصل اُٿل واري زمين ۾ ڪيو ويندو هو، جنهن کي سيلابي آبپاشي چيو ويندو هو. اها زمين خاص ڪري ڪڇي وارين ايراضين، جتي درياھ جي چاڙھ ڪري پاڻي اچي وڃي ٿو ۽ پاڻي لهڻ کانپوءِ هر ڪاهي ان ۾ جيڪو به فصل پوکبو بوسي پوک چئبو آهي ۽ اوائلي دؤر کان اڄ تائين اهو سلسلو رائج آهي. ان



کان علاوه اوائلي دؤر کان هن خطي جي ”هارين“ باراني پوک جو سلسلو به رائج رکيو آهي.

باراني يعني مينهن جي پاڻيءَ تي ٿيندڙ پوک، هي طريقو خاص ڪري ڪوهستان، ڪاچي ۽ ٿر پاسي تي ٿئي ۽ ڪٿي ڪٿي ته ڪارين مان ايندڙ پاڻي کي ڪم آڻڻ لاءِ تڏا ۽ تنوريون، ڪي به ڪم آڻي، انهن کي هيٺان ٽوڻيون ڏئي، ڪسيون ۽ واه بڻائي پوک ڪئي وڃي ٿي. هي طريقو جابلو پٽي تي مروج آهي. جنهن ۾ جوٺار، گوار، مڱ، مٽر ۽ ٻيون ڪيتريون ئي فصلن جون جنسون پوکيون وينديون هيون. انهن علائقن ۾ جڏهن برڪا برسجي ٿي ته فطرت جي هن انمول نعمت کي بند ٻڌي هڪ هنڌ ڪنو ڪيو وڃي ٿو ۽ پوءِ اتان پاڻي ٻنين کي ڏنو وڃي ٿو. خاص ڪري اهڙي ڪني ٿيل پاڻيءَ کي ”باغ“ چون ٿا.

موجوده آبپاشي نظام هيٺ اڳي کان هاڻي تمام گهڻي زمين آباد ڪئي وڃي ٿي ۽ کاتي واهن تي سائنٽيفڪ نموني سان ڪرائي وڃي ٿي. سندن ترو منڍ کان وٺي پڇاڙيءَ تائين انچن جو حساب رکي کاتي ڪئي وڃي ٿي. تاريخدانن اهو به لکيو آهي ته ڪلهوڙا دؤر ۾ سنڌ جو آبپاشي نظام پنهنجي حدن اندر دولت ۽ خوشحاليءَ جو وڏي ۾ وڏو ذريعو هو. هن دؤر کان اڳ سنڌ ۾ ڪوبه آبپاشي جو منظم نظام نه هيو. سنڌ جي اقتصادي حالتن جو مدار هميشه زمين ۽ زراعت تي رهيو آهي. عام طور ڪلهوڙا پيري مريديءَ کان هتي آيا. پوءِ زميندار بڻيا ۽ ان ئي حالت ۾ طاقتور بڻيا ۽ سياسي قوت اختيار ڪيائون. ڪلهوڙا دؤر کان اڳ سنڌ بري طرح بدحال ٿي چڪي هئي. ايڇ. ٽي. سورلي جي بقول، مغلن سنڌ طرف ڪو توجهه نه ڏنو جو ڪجهه بچيو اهو مقامي زميندارن جي توجهه جو سبب هو.

ڪلهوڙن سنڌ ۾ آبپاشي جو جديد نظام متعارف ڪرايو. اسان 1843ع ۾ واهن جو جيڪو نظام ٽالپرن کان ورتو، سو عام پلي جي ڪمن مان هڪ اهڙو نشان هو جو ڪلهوڙن جي دؤر کان تمام سٺي طريقي تي جاري هو. (6) اڪثر واه ۽ ڪئنال ڪيرايا ويا. سنڌ جي آبپاشي نظام کي ترقي وٺرائڻ ۾ هونئن ته ڪلهوڙن حاڪمن جو اثراتو ڪردار رهيو آهي. پر سنڌ ۾ جديد آبپاشي نظام جو باني ميان نور محمد ڪلهوڙي کي مڃيو وڃي ٿو. ڊاڪٽر ليمبرڪه ته ”ميان نور محمد کي سنڌ ۾ آبپاشي نظام جو عظيم

معمار تسليم ڪري ٿو. سندس دؤر ۾ گهڻا واه اتر سنڌ ۾ جڙيا. ڊاڪٽر غلام محمد لاکي جي بقول، گهاٽ سسٽم جا ٽي واه هن ليکي ۾ اچن ٿا. نور واه جو ڏهه ميل ڊگهو هو. شاهه بهاري ”شاهه جي ڪور“ ڪوٽايو جو ويهه ميل ڊگهو هو. جڏهن ته ڏاتو ڪهاوڙ ڏاتي جي ڪور ڪوٽايو جو ويهه ميل ڊگهو هو. جيڪب آباد ۾ بيگاري سسٽم جو نور واه به نور محمد ڪلهوڙي جو ڪوٽايل هو. بيگاري واه بيگر وسيلي ڪوٽايو ويو. ڇو ته غير سنڌي قومن سنڌ کي گهلرن جي صورت ۾ تاراج ڪندا هئا تنهن ڪري ميان نور محمد ڪلهوڙي بيگار واه ڪوٽايو. جنهن تي شڪارپور ۽ جيڪب آباد جون زمينون آباد ٿيڻ ٿيون. هي ڪئنال مٿين ٻنهي ضلعن جي سرحدي پٽي تي واقع آهي. بيگار ۾ ڪوٽايل واه کي بيگاري ڪئنال جو نالو ڏنو ويو. بيگاري ڪي مٿين ضلعن ۾ عام طور پلوڙ به ڇيو وڃي ٿو. خاص ڪري مالوند ماڻهو پٿارين کي بيگاري به ڪوٺين. معنيٰ آڻ جال ڪير ڏيڻ واري عام چون ”هل هي ته بيگاري آهي“. هل ڙي هل بيگاري) ميان نور محمد ڪلهوڙي جي دؤر ۾ درياھ جي اوڀر ۾ به هي سلسلو جاري هو. جيئن غلام محمد لاکو لکي ٿو ته ميان صاحب جي ٽن نامور اميرن مراد ڪلهوڙو، باگو سيال ۽ فيروز ويرڙ تي واه ڪوٽايا، جن واهن کي سندن ئي نالن پٺيان مراد واه، باگو واه، فيروز واه سڏيو وڃي ٿو. هي واه پوءِ روهڙي ڪئنال ۾ ختم ڪيا ويا.

ان عمل جي ساراهه ڪندي ڊاڪٽر ايڇ. ٽي سورلي رقم طراز آهي ته، ”1843ع ۾ واهن جو جيڪو نظام ٽالپرن کان ورتوسون سو عام ڀلي جي ڪمن مان هڪ اهڙو نشان هو. جو ڪلهوڙن جي دؤر کان تمام سٺي طريقي تي جاي هو.“ ميان شاهل محمد طريل چانڊڪي پرڳڻي موجوده لاڙڪاڻي ۾ گهاٽ واه ڪوٽايو. ان واه جي وجود ۾ اچڻ ڪري هن خطي جي شادابي ۽ زرخيزي جي حد ٿي نه رهي. هر طرف سونا سنگ اپرڻ لڳا ۽ ماڻهو خوشحال ۽ شادمان ٿي پيا، جنهن جو اندازو هيٺين تحرير مان بخوبي لڳائي سگهجي ٿو. 1847ع ۾ جيمس چانڊڪا جي سارين وارين زمين متعلق ڏاڍي خوبصورت تصوير چٽي ٿي ”ناري ۽ گهاٽ جي وچ تي سارين جو فصل تمام گهڻو ٿئي ٿو. ڳوٺ گهڻو ڪري مٽي جي ڌڻن تي ٻڌل آهن ۽ ٻوڏ جي پاڻيءَ کان بچاءُ هيئن ڪيو ويو آهي، جو ڳوٺن جي چوڌاري ڪاهي کوٽي وئي آهي. واه ۽ ڳوٺ وٽن جي ساوڪ سان سينگاريل آهن ۽ ڏاڍا ملوڪ ٿا لڳن.“ چانڊڪا موجوده

لاڙڪاڻي جي سرسبزي ۽ شادابي صرف ۽ صرف گهاٽو واه جي هجڻ سان ممڪن ٿي ۽ ان جي زرخيزي جي ڪري چوڻين وجود ورتو. شاعرن به ان جي شاهوڪاري توڻي زرخيزي کي پنهنجي ڪلام جو موضوع بڻايو.

اگريني بهشت اندر زمانه،  
بياڪن سير درلارڪانه.

✱

”هجنئي ناٿو ته گهم لاڙڪاڻو“

✱

”لاڙڪاڻو ساهه سيباڻو“

علائقي ۾ باغن جي وسيع رينج ۽ پوکن جي ساوڪ ڪري لاڙڪاڻي کي ”سندو جو عدن“ به سڏيو ويو آهي. ڪلهوڙن جي اها خاص خوبي ليکي وڃي ٿي ته هنن واهن جي صفائي تي ڳريون رقمون خرچ ڪيون. ان کان علاوه مرزا واه، مقصود واه، بيگاري واه، اولهه ناري مان نڪرندڙ نور واه، حيدرآباد ۾ سرفراز واه، نالي ميان سرفراز کوتايو. نور واه عمرڪوٽ جي علائقي کي سرسبز ڪري ٿو. اهڙي طرح ٻيا به مختلف واه کوتايا ويا. اهڙو واه جو بهتر نظام صرف ۽ صرف ڪلهوڙا حاڪمن جي مرهون منت هو جنهن سبب ملڪ تمام گهڻي ترقي ڪئي.

تاريخدانن ڪلهوڙن کي بهترين اڏيندڙ سڏيو آهي ۽ سندن ڪاميابي جو راز ان کي قرار ڏنو ته، انهن ڪئنال سسٽم کي تڪڙو بحال ڪيو ۽ اتي آبادگارن کي آباد ڪري سهولتون مهيا ڪيون. هن دؤر ۾ تباهه ٿيل زرعي، نهري نظام عروج تي پهتو. زراعت سان لڳاءُ جو پتو واليءَ سنڌ ميان نور محمد ڪلهوڙي زميندارن متعلق هن تحرير مان بخوبي لڳائي سگهجي ٿو. ”الله تعاليٰ حضرت محمد ڪريم ﷺ جي صدي هي ملڪ جو سنڌ جي زميندارن جو آهي. اسان کي ڏنو آهي. اسان طرفان آبادگارن ۽ زميندارن کي جو ڪجهه مقرر ڪري ڏنو ويو آهي ۽ ان جي معمول ۽ رعايتن ۾ فرق نه اچڻ ڪپي. الله تعاليٰ اسان هيٺن کي هي ملڪ ڏنو آهي. ان ريت زميندارن ۽ آبادگارن کي اسان جو حق ڏنو آهي. انهن کان نه ڪسجو نه ته اهي پتيندا.“ ان کان علاوه هنن ۾ اها به خوبي هئي ته، هو واهن جي کاتي ۽ صفائي تي ڳريون رقمون خرچ ڪندا هئا. سندو درياھ پاڻ سان گڏ لت جو وڏو مقدار آڻي ٿو ۽

ان مان نڪتل ڏنگا ۽ ڦڏا واه ۽ واهڙهر سال باقاعدي صفائي گهرندا هئا. ان لاءِ ته پاڻي جي وهڪ کي سدائين وهندو رکڻ ضروري هو. وڏن واهن جي صفائي حڪومت ڪرائيندي هئي، پر ڪجهه حصو هاري کي به ڏيڻو پوندو هو. جنهن کي ”شراڪتي“ طريقو سڏيو ويندو هو. حڪومت ننڍن واهن جي کاتي ۽ ان جو الاؤنس کي خاصا مقرر ڪندي هئي ۽ ان جي مقرر خزان تي سرڪار پنهنجو حصو پري وٺندي هئي. جنهن کي ”مخادمي“ طريقو سڏيو ويندو هو. ٻين حالتن ۾ هاري کي ڪٽيو يا ڪسي پاڻ کي صاف ڪرائي پوندي هئي، جنهن جو خرچ وغيره هو پاڻ پريندو هو. ان کان علاوه سڄي علائقي جي واهن جي صفائي ۽ کاتي ڪٽڻ لاءِ هڪ اهو به طريقو ايجاد ڪيو ڪيو ويو ته هاري ناري، ڪمي ڪاسبي ۽ مزور مڙي کي صفائي لاءِ گهرايو ويندو هو ۽ مزوري طور انهن کي ماني ڪارائي ويندي هئي، جنهن کي ”بيگر“ طريقو سڏيو ويندو هو. جو اڄ به روڻي، لاب لائي، صفائي کاتي وغيره لاءِ سنڌ ۾ مروج آهي. ان تي سنڌي ۾ هڪ اڌ چوڻي به چڙي آهي، جيئن، ”بيڪار کان بيگار ڀلي“. ”واندي کان وارتا ڀلي“ وغيره. ڪلهوڙن نھري نظام کي صحيح رخ ڏيڻ کانپوءِ زراعت جي سڌاري لاءِ به قدم وڌايا. جيئن ته مغلن سنڌ طرف ڪو خاص ڌيان نه ڏنو. آخري مغليه عهد 1707ع کان پوءِ حالتون اڃان به خطرناڪ ٿينديون ويون. سنڌي ماڻهو ننڍڙو آبپاشي نظام ختم، زراعت وڻج واپار برباد ۽ سڄو انتظام مفلوج، سڀ مرڪزي شهر پڻ زوال پذير، ملڪ جا سڀئي قلعا وسنديون واهڻ، مال ملڪيتون مطلب ته سڄو ارڪو ترڪو ڌارين جي قبضي ۾ اچي ويو. ارغون ترخان ۽ مغل جيئن سنڌ ۾ آيا هتان جو سڄو ثقافتي ۽ معاشرتي ڍانچو ئي تبديل ٿي ويو. مغلن هندستان کي ٺاهيو. سنڌ کي ڇڏي ٻين هنڌن تي سندن دؤر ۾ خوبصورت مضبوط ۽ اهميت جوڳا يادگار تعمير ڪيا. جي اڄ به پوري آب و تاب سان موجود آهن. آگرو، دهلي، ڪشمير، پنجاب ۾ شالامار لال قلعو، بادشاهي مسجد، تاج محل ۽ ٻيو گهڻو ڪجهه تعمير ڪيو. پر سنڌ کي ان لائق نه سمجهيو ويو. سنڌ ۾ رهائش جا پاڙا ڏسبا، تڏهن به مغلن جا پاڙا الڳ ٿلڳ نظر ايندا. ان لاءِ نٿي جو مثال ڏيڻ بهتر ٿيندو. سکر وارو معصوم شاهه جو منارو مير معصوم شاهه بکري پنهنجي خرچ سان جوڙايو. نٿي جي بادشاهي مسجد هتان جي مقامي حاڪم مير ابوالبقا امير خان جي

ڪوشش سان جڙي راشدي صاحب جي بقول: هن مسجد جي تعمير ۾ نه ته مرڪز جو ڪو پئسو پائي خرچ ٿيو ۽ نه وري بادشاهي مسجد جي ٺهڻ لاءِ حڪم جاري ڪيا ويا هئا. ڊاڪٽر سورلي جي بقول ته مغل ڪارندا سنڌ ۾ ڪيڏا به قهر ڪندا هئا، پر کين پڇا ڳاڇا کان اجو رکيو ويو. پنجاب ۾ بهترين آبپاشي نظام ڪم ڪندو هو. پر سنڌ جون نهرون ۽ واهه سڀ جا سڀ بيڪار بڻجي ويا.

هن دؤر ۾ سياسي بي آرامي سنڌ جي اقتصادي سرگرمين کي ختم ڪري ڇڏيو هو. بدامني انتها تي پهچي چڪي هئي. زراعت نه هئڻ جي برابر آبپاشي نظام درهم برهم هن دؤر ۾ ان ڪري به زرعي نظام تباهه ٿيو جو هنن کي ان باري ۾ ڪا واقفيت نه هئي. ۽ ٻيو ته قبضي ڪيل زمين جنهن کي هو ”قطعات“ ۽ ”قطعيه“ جي نالي سان سڏيندا هئا، جيڪي زمينون پنهنجن ماڻهن يا ڪارندن کي سندن خدمت جي عيوض ڏنيون وينديون هيون. جڏهن ڪلهوڙن جي حڪومت قائم ٿي، تڏهن اقتصادي سرگرمين جا سڀ پاسا ختم ٿيل ان لاءِ ڪلهوڙن کي انهن سرگرمين کي بحال ڪرڻ لاءِ هر طرح نوان ۽ نوس جتن ڪرڻا پيا. جيئن ته ڪلهوڙا شروع کان ئي آبادگار ۽ زميندار هئا. اڃان حڪومت ۾ به نه آيا هئا ته لاڙڪاڻي ۾ گهاٽو واهه ڪوٽائي هن علائقي کي آباد ڪيائون. گهاٽو واهه ۽ ڪئنال ڪيڏائي سنڌ جي زراعت کي پاڻ ڀرو ڪيائون.

هن دؤر ۾ عام ڪري ٻه فصل ٿيندا هئا. هڪ خريف (سانوڻي) ۽ ٻيو ربيع (سيارو). ڇيلاڻي جي بقول، ٻنهي فصلن مان خريف وڌيڪ اهميت رکندو هو. ڇو ته ان کي پاڻيءَ جي پهچ يقيني هوندي هئي. انهيءَ فصل جي پيداوار به وڌيڪ هوندي هئي. ربيع جو دارومدار وري درياھ جي ڪنڌين وارين زمينن کان سواءِ آبڪلاڻيءَ جي موسم ۾ واهن جي پاڻيءَ جي اڻ يقيني پهچي تي هوندو هو. ان ڪري هي فصل پيداوار ۽ ملهه جي لحاظ کان گهٽ اهميت رکندڙ هو. ان کان علاوه ڪٽي ڪٽي ٿيون ٻه فصل ڪيو ويندو هو جنهن کي ”اڏائون“ چيو ويندو هو جنهن ۾ موسمي فصلن کان ان اڏا جيترو مشڪل سان ملندو هو. هن ۾ جوئر، مڪئي، ڪرنگهه ۽ ٻيا اهڙي قسم جا فصل پوکيا ويندا هئا، جيڪي پچڻ کان اڳ مال جي کاڌي طور ڪم ايندا هئا. خريف سانوڻي هي فصل پوري سنڌ ۾ ڪيو ويندو هو. هن

فصل ۾ ڏکڻ سنڌ ۾ چانور، جوئر ٻاجهر ۽ اتر سنڌ ۾ هنن پوکڻ سان گڏ تر به پوکيا ويندا هئا. پاڻي گهڻو ۽ دائمي هجڻ جي حالت ۾ ڪپهه ۽ ڪمند به ٿيندو هو. ٻيا فصل جيڪي خريف ۾ ٿيندا هئا، تن ۾ چانور، مڱ به اچي وڃن ٿا. ٿوري مقدار ۾ تماڪ به خريف ۾ ٿيندو هو. ٻيو مکيه فصل ربيع ۾ ٿيندو هو. هن جي پوکي جا ٽي طريقا هئا. دائمي وهندڙ واه، چرخي (ڪوهن) نارن وسيلي ۽ بوسي طريقي سان به پوک ڪرڻ ۾ ايندي هئي. ربيع ۾ ڪڻڪ، جَوَ، نير، سرنهن، چڻا مٿر پوکي هيٺ ايندا هئا. ٿوري مقدار ۾ پنگ ۽ ڏوڏي به پوکبي هئي. ان کان علاوه هيرڻ جي پوک به ٿيندي هئي.

بوسي طريقو اتر ۽ وچ سنڌ ۾ رائج هو. البت لاڙ ۾ هي طريقو رائج نه هو. هنن پوکڻ ۾ ڪپهه ۽ نير اهم تجارتي فصل هئا. ڪپهه جو فصل وچ ۽ هيٺين سنڌ ۾ ٿيندو هو. جڏهن ته نير زمين جي نوعيت ۽ آبها جي موافقت سان ٿيندو هو. ان کان علاوه هت پيدا ٿيندڙ ميون ۽ ڀاڄين جو ذڪر ڪرڻ نامناسب نه ٿيندو. ٺٽو، سيوهڻ، روهڙي، شڪارپور، نصرپور ۽ حيدرآباد باغن جي ڪثرت سبب اهميت رکندڙ هئا. جتي انب، پير، توت، ڊاڪ، ليمون، نارنگي، گدامڙي، ڄمون، پستا، هنداڻا، گدرو، بادام ۽ ڪيلو آل جال ٿيندو هو. ڀاڄين جي لحاظ کان سنڌ هميشه پوئتي رهي آهي. تڏهن به چڻو، سرنهن، توربو، ونگو، گجر، گوگڙو، مٿر، پٽاٽو، بصر، پالڪ، موري، ٿوم، ڪدو ۽ ٻين جو ذڪر ملي ٿو. ڊاڪٽر ڇٻاڻي جي بقول، سنڌ جو زرعي عروج ابتدائي ڪلهوڙن جي دؤر ۾ ڏٺو ويو. غلام شاهه کان پوءِ گهرو لڙاين ۽ بيروني حملن هن سنڌ جي شاندار زرعي وهنوار کي ڪاپاري ڌڪ هنيو. بهرحال ايترو چئي سگهيو ته ڪلهوڙا دؤر ۾ سنڌ هر طرح خوشحال ۽ شاداب هئي. حڪمرانن پنهنجون اعليٰ صلاحيتون ڪتب آڻيندي هن جنت الارضي سنڌ کي هر طرح سان مضبوط ۽ طاقتور بڻايو. تڏهن ته کيس جنت السنڌ سڏيو ويو آهي.

## حوالا:

2. صديقي، محمد اديس، ”سنڌ ماڻھو جي سڀيتا“ سنڌي ادبي بورڊ حيدرآباد 1979ع-ص. 5 جامشورو.
3. سنڌ جي تاريخ (مؤرخن جي زباني) مترجم پنيرو عطا محمد، نيشنل بڪ فائونڊيشن 2000ع، ص. 337

4. چيٽن لال ماڙيوال ”قديم سنڌ جي تجارتي تاريخ“ روشني پبليڪيشن حيدرآباد 2004ع، ص. 9
5. صديقي، محمد اديس ”سنڌو ماثر جي سڀيتا“ سنڌي ادبي بورڊ حيدرآباد 1979ع، ص. 194
6. قدوسي، اعجاز الحق ”تاريخ سنڌ“ جلد ٻيو، ص. 432
7. ايڇ. ٽي. سورلي ”شاهه عبداللطيف آف ڀٽ“ ص. 129 سنڌيڪا اڪيڊمي ڪراچي 1992ع
8. ايڇ. ٽي. سورلي ”شاهه عبداللطيف آف ڀٽ“ سنڌيڪا اڪيڊمي ڪراچي 1992ع
9. ”تذڪره امير خاني“ سنڌي ادبي بورڊ، ڄامشورو سنڌ سال 1961ع، ص. 285-288
10. ڇپاڻي ڊاڪٽر، سنڌ جي اقتصادي تاريخ، سنڌي ادب بورڊ ڄامشورو سنڌ.
11. لاکو غلام محمد ”ڪلهوڙا حڪومت“ انجمن اتحاد عباسيه پاڪستان، سال 2004ع
12. ڇپاڻي، ڊاڪٽر، سنڌ جي اقتصادي تاريخ، سنڌي ادبي بورڊ ڄامشورو، حيدرآباد سنڌ، ص. 46-45

### مددي ڪتاب:

1. ”لاڙڪاڻو ساھه سڀاڻو“ گل محمد گاد. ميونسپل ايمپلائيز يونين لاڙڪاڻو.
2. ”لاڙڪاڻو صدين کان“ مرتب: ڊاڪٽر بشير احمد شاد هستاريڪل سوسائٽي لاڙڪاڻو

## ڪلهوڙا دؤر ۾ سنڌي ادب جي اوسر

پروفيسر موهن لعل ”پريمي“

ڪلهوڙن جو دؤر (1782ع-1719ع) سنڌي ٻولي ۽ ادب جو سونهري دؤر ليکيو وڃي ٿو. هن دؤر ۾ سنڌي ٻوليءَ علمي ۽ ادبي زبان جو درجو حاصل ڪيو. ڪلهوڙا حڪمرن عالمن جي قدرداني ۽ سرپرستي ڪرڻ ۾ اڳڀرا هوندا هئا. مولانا غلام رسول مهر لکي ٿو ته: ”ڪلهوڙن تقريباً سڀني علمي صنفن جي سرپرستي ڪئي ۽ انهن منجهان ڪيترائي علم و فضل جا صاحب هئا، ڪيترن ته مختلف علمن ۾ امتيازي حيثيت ماڻي هئي.“ (1)

ڪلهوڙن جي دؤر ۾ ڪيتريون ئي نئون ادبي صنفون وجود ۾ آيون ۽ سنڌي علم و ادب ۾ اضافي جو باعث ٿيون. پروفيسر لطف الله بدوي اظهار خيال ڪندي لکي ٿو ته: ”ڪلهوڙن جي دؤر ۾ گيتن کان سواءِ وائيءَ گهڻي ترقي ڪئي. مداح، مولود، معجزو داستان ۽ واقعات ٻي سنڌي شاعريءَ ۾ داخل ٿيا. ڪتاب تصنيف ۽ ترجمو ڪرڻ جو شوق پيدا ٿيو. مذهبي عقيدن، فقه ۽ تصوف تي رسالا تصنيف ٿيندا رهيا.“ (2)

ڪڇنن هملتن (جيڪو 1699ع ۾ نٿي آيو هو) جي بيان سان به هن دؤر جي سنڌ جي علمي ۽ ادبي حالت واضح ٿئي ٿي. هو لکي ٿو ته: ”شهر نٿو دينيات، لسانيات ۽ سياسيات جي تدريس ۽ تعليم جي سلسلي ۾ خاص شهرت رکي ٿو. هتي چار سئو ڪاليج (3) آهن، جتي شاگردن کي انهن علمن جي تعليم ڏني وڃي ٿي.“ (4)

هن زماني ۾ ڪيترن ئي علائقن ۾ علمي درسگاهون موجود هيون. اڪثر درسگاهن کي حڪومت طرفان مالي مدد پڻ ملندي هئي. هن دؤر ۾ مذهبي تعليم تي خاص توجهه ڏنو ويو. ڪلهوڙن جي علم دوستي ۽ قدردانيءَ جي ڪري سنڌ جي ادبي محفل پنهنجو هڪ خاص رنگ ڄمايو. رحيمداد خان مولائي شيدائي لکي ٿو ته: ”سنڌي شاعرن جي بزل سنجين ۽ جادو ڪلامين جي ڪري سنڌ جي ادبي محفل اهڙي رونق ورتي، جو موجوده ترقيءَ جو دؤر شاندار ماضيءَ جي ان زرين عهد اڳيان ڦڪو پيو لڳي. اهو



ڪلهوڙن جي صاحبيءَ جو زمانو هو. جڏهن شعراءِ ڪرام سنڌي زبان کي حيات جاويد جو جامو پهرايو. (5)

### میان نور محمد جو ڪتب خانو

میان نور محمد اهل علم جو قدردان هو. نادر شاهه جي حملي کان اڳ میان نور محدوت هڪ وڏو ڪتب خانو موجود هو. جنهن کي پڻ نادرشاهه ٻئي ساز و سامان سان گڏ لٽيو ۽ هتان ڪٽائي ويو. بقول مولانا غلامرسول مهر. ”میان صاحب جي وصيت نامي ۾ هن ڪتب خاني جي ڪسجي ويڃڻ جو ماتم به هڪ جاءِ تي ڪيل آهي.“ (6) مولانا غلامرسول مهر وڌيڪ لکي ٿو ته: ”ڪلهوڙا پنهنجي دؤر حڪومت ۾ علم، ادب ۽ شعر جي سرپرستي ڪرڻ ۾ ڪڏهن به پنٿي نه رهيا.“ (7)

### ڪلهوڙن جي دؤر ۾ ٻه وڏا تصوف جا مرڪز:

ڪلهوڙن جي دؤر ۾ تصوف جا ٻه وڏا مرڪز موجود هئا، جن پوءِ تحريڪن جي صورت اختيار ڪئي ۽ صوفياءِ ڪرام جا ٻه وڏا مرڪز بڻيا.

### (الف) درازا (ضلعو خيرپور)

هن مرڪز جو باني سنڌ جي منصور ثاني حضرت سچل سرمت رح جو ڏاڏو میان صاحبڏنو فاروقي رح هيو. هتان ”هم اوست“ ۽ ”وحدت الوجودي“ فلسفي جي تعليم ۽ تبليغ عروج تي پهتي، جنهن سنڌ اندر تصوف جي صورت ئي بدلائي ڇڏي. جڏهن حضرت سچل سرمست رح وحدت الوجود جو پرچار کليل لفظن ۾ ڪيو ته پوءِ بيا صوفي بزرگ ۽ شاعر به انهيءَ راهه جا پانڌيٽڙا ٿيا.

### (ب) ڪنڊڙي (ضلعو سکر)

هن مرڪز جو باني ڪار روحل فقير هو. هتان اسلامي تصوف ۽ ويدانت کي گڏي هڪ تحريڪ جي صورت ۾ پيش ڪيو ويو. اهو ئي سبب آهي جو انهن ٻنهي مرڪزن بقول پروفيسر لطف الله بدوي: ”هن افراتفريءَ واري دؤر ۾ انسان ذات کي امن بخشيو ۽ مذهبي اختلافن کي وساري انسان ذات کي امن ۽ سلامتيءَ جو پيغام ڏنو.“ (8)

## لسبيلي جا شاعر:

ڪلهوڙن جي دؤر ۾ لسبيلو هڪ جدا رياست هئي ۽ انهيءَ جو بانيڪار مير ڄام مير خان (اول) هو. هتان جا ٻه شيخ پيءُ ۽ پٽ مشهور شاعر ٿي گذريا آهن. هڪ شيخ حمر ۽ ٻيو سندس فرزند شيخ ابراهيم، ”اٿل“ شهر ۾ شيخ حمر جو مدرسو هو. ان کان سواءِ ”اٿل“ جو سيد ڪبير شاهه به ناليوارو شاعر ۽ شيخ ابراهيم جو همعصر هو. لسبيلي جي ٻولي به سنڌي ٻوليءَ جوئي هڪ لهجو آهي. شيخ حمر جي بيتن ۾ سونهن، سينگار ۽ حقيقي عشق جو بيان آهي. شيخ ابراهيم هر فن مولا شاعر هو. هن ڏوهيڙن ۽ قصيدن جي فن ۽ لوڪ ادب ۾ جوهر ڏيکاريو آهي. ڪبير شاهه به بلند پايه شاعر هو.

## ڪجهه ٻيا شاعر

ڪلهوڙن جي دؤر جي ڪجهه اهڙن شاعرن جا نالا هيٺ ڏجن ٿا جن جو ذڪر سرسري طور تي ملي ٿو:

1. ڄام: شاهه عنايت رضوي رح جو مريد هو.
2. شاهه شريف: شاهه عنايت رضوي رح جو فرزند هو.
3. ٻنگو گوپانگ: خواجه محمد زمان لنواريءَ واري جو مريد هو. درٻيلي لڳ ڳوٺ ”وايون“ جو ويٺل هو.
4. سيد فقير محمد شاهه: نصرپور جو ويٺل هو.
5. عنايت ڏيرو: شاهه لطيف رح جو صحبتي هو.
6. خليفو تماچي فقير: شاهه لطيف رح جو مريد ۽ خاص خليفو هو.
7. تمر فقير: شاهه سائين رح جي پيارن مريدن مان هو.
8. صالح فقير گوهر: شاهه سائين رح جو طالب فقير هو. سندس ڳوٺ جونالو گوهر هو.
9. عارف ڪلهوڙو: آخري ڪلهوڙي حڪمران ميان عبدالنبيءَ جو فرزند هو.

ڪلهوڙن جي دؤر ۾ سنڌي شاعريءَ ترقيءَ جون منزلون طئي ڪيون ۽ عروضي شاعريءَ جو رواج وڌيو. هن دؤر ۾ سنڌيءَ جا اهم نمائنده شاعر پيدا ٿيا. شاعريءَ جي صنفن ۽ گھاڙين ۾ تبديليون آيون. هن دؤر ۾: ”مخدوم عبدالرحيم ڀٽي جا ڪجهه مولود اسان کي عروض جي پابنديءَ ۾ لکيل ملن

ٿا. سندس شمار هالا جي مخدومن ۾ ٿيندو هو. هن بزرگ جي وفات 1752ع ۾ ٿي. مولود مان مراد نعتيه شاعري آهي ۽ مخدوم عبدالرحيم ڀٽي هن صنف جو پهريون موجد هو.“ (9) هن دؤر جي اهم شاعرن ۾ شاهه عبداللطيف ڀٽائي رح، ميان صاحبڏنو فاروقي، سلطان الاوليا خواجه محمد زمان لواريءَ وارو، مخدوم عبدالرحيم گرهوڙي ۽ روجل فقير جا نالا خاص طور تي قابل ذڪر آهن.

ڪلهوڙن جي دؤر ۾ ٻيون به اهڙيون صنفون آهن جن جو مختصر ذڪر هيٺ پيش ڪجي ٿو.

**1. بيت:** ڪلهوڙن جي دؤر کان اڳ سنڌي بيت ”هندي دوهي“ وانگر فقط ”دوبيتي“ تائين محدود هو. پر هن دؤر ۾ بيت جي مصرعن ۾ اضافو ٿيو ۽ هي اضافو ڪڏهن ڪڏهن ته ست مصرعن تائين به پهچي ويو. ان ڪري بيت ۾ مضمون کي تفصيلي بيان ڪرڻ جي گنجائش پيدا ٿي وئي. بيت بابت ڊاڪٽر ميمڻ عبدالمجيد سنڌي لکي ٿو ته: ”ڪلهوڙا دؤر ۾ بيت ترقي ڪري عروج تي رسيو ۽ فڪري لحاظ کان گهرن جذبن ۽ انساني زندگيءَ جي اعليٰ مقصدن جي تشريح و توضيح جو ذريعو بڻيو. حسن و عشق ۽ فراق و وصال جي رنگين، دلڪش، دلچسپ ۽ پراثر حڪايتن جي بيان ۽ قلبي واردات جي اظهار جو وسيلو به ٿيو. فني لحاظ کان انهيءَ ۾ اڃا به پختگي آئي ۽ مصرعن ۾ واڌارو ٿيو. شاهه عنايت رضوي ۽ شاهه عبداللطيف ڀٽائيءَ سنڌي بيت کي سنواري سينگاري نزاکت ۽ لطافت پيدا ڪئي، جنهن سان بيت وڌيڪ اثرائتو ٿي ويو.“ (10) انهن کان سواءِ مخدوم سليمان پيرو ڪٽي، خواجه محمد زمان، سيد محمد بقا، روجل فقير، صاحبڏنو فاروقي، مخدوم عبدالرحيم گرهوڙي، جلال ڪٽي، صابر موچي، سيد فاضل شاهه، ميون عيسيٰ ۽ مراد فقير وغيره هن دؤر جا بيت جا اهم ۽ نمائنده شاعر آهن.

**2. وائي ڪافي:** وائي هن دؤر جي مقبول ترين صنف آهي. پروفيسر لطف الله بدوي لکي ٿو ته: ”هن دؤر ۾ هڪ ٻي صنف ايجاد ٿي، جنهن کي ”وائي“ جو نالو ڏنو ويو. وائيءَ جي معنيٰ آهي نرالي ڳالهه. هن جي ترتيب هندي ڀڄن وانگر آهي ۽ مضمون جي لحاظ کان غزل جي تمام ويجهو

آهي.“ (11) شاهه عنايت رضوي ۽ شاهه لطيف جون وايون تمام مشهور آهن. ڊاڪٽر ميمڻ عبدالمجيد سنڌي لکي ٿو ته: ”ڪافي به قديم زماني کان سنڌ ۾ رائج آهي. سمن جي شڪست ۽ ارغونن جي فتح کان پوءِ ”پات“ جا ڪي بزرگ لڏي وڃي هندستان جي شهر برهانپور ۾ وڃي ويٺا. انهن جي محفلن ۾ شيخ لاڏ جيو ڪافي ڳائي پنهنجن ڳوناڻن کي وندرائيندو هو. ان مان معلوم ٿئي ٿو ته سنڌ ۾ ڪافيءَ جو رواج پراڻو آهي، پر قديم دؤر ۾ ڪافيءَ جا ڪي به نمونا ڪونه ٿا ملن.“ (12) درحقيقت ڪافيءَ جي صنف پهريون ڀيرو ڪلهوڙن جي دؤر ۾ ملي ٿي. شاهه لطيف، ميان صاحبڏني فاروقي ۽ روحل فقير جي ڪلام ۾ ڪافيون موجود آهن. هن دؤر جي وائي ۽ ڪافيءَ جي سٽا ۾ تقابلي مطالعي کان پوءِ معلوم ٿئي ٿو ته انهن ۾ ڪوبه فرق ڪونهي. هن دؤر ۾ جلال کٽي ۽ خليل لاشاريءَ (سرائيڪي ۾) جون ڪافيون به ملن ٿيون.

**3. مرثيو:** هن دؤر جي مشهور معروف ۽ عظيم شاعر حضرت شاهه عبداللطيف ڀٽائي ”ڪربلا جي قضيي“ ”ڪيڏارو“ ۾ ڪافي بيت چيا آهن، تنهن ڪري سندس اهڙي شعر کي ”مرثيو“ چئي سگهجي ٿو.

**4. نعتيه ۽ مدحيه شاعري:** ڪلهوڙن جي دؤر ۾ نعتيه ۽ مدحيه شاعري مولود، مدح، مناجات ۽ معجزِي جهڙين صنفن جي صورت ۾ نظر اچي ٿي. هنن کان علاوه ڪي ٻيون به صنفون هن در ۾ ملن ٿيون.

### (الف) مولود:

مولود ۾ نبي ڪريم ﷺ جي ولادت باسعادت جي مناسبت سان خوشيءَ جو اظهار ڪيل هوندو آهي. اها درحقيقت نعتيه شاعري آهي. شاهه عنايت رضوي پهريون شاعر آهي، جنهن جي شاعريءَ ۾ اهڙو اظهار ملي ٿو. شاهه لطيف جي رسالي ۾ به نعتيه شعر موجود آهي. ان کان سواءِ مخدوم عبدالرحيم ڀٽيءَ جا مولود به مشهور آهن. مثال:

محمد ﷺ ڏسي من ناريان، جنهن لءِ اڪنڊيو آهيان،  
سيد ڏسي سڪ لاهيان، جنهن لءِ اڪنڊيو آهيان.

**(ب) مدح:**

مدحيه شاعريءَ ۾ نبي صه سائينءَ ۽ ٻين بزرگ سڳورن جي صفتن جو بيان هوندو آهي، جمن چارڻ ۽ ميان سرفراز ڪلهوڙو هن دؤر جا با ڪمال شاعر آهن. مدح جا مثال:

نام خدا يا مصطفيٰ! يا پير پيران بادشاهه! (تل)  
تو هئون مڱا صحت و شفا،  
صحت و شفا، شرم و حيا،  
تنهنجي مريدن سان وفا،  
تنهنجي مڱئي سڀ ڪنهن نفعاً،  
يا پير پيران بادشاهه!

※

بسم الله، لڳ الله، محمد شاهه، ڪر پناهه پرين تون  
منجهه درگاهه ڪيم آهه، مٿي راه، رسين تون  
پلا ڄام، هن غلام، سندو سوال سٿج تون،  
مان جاهل ۽ ڪاهل، آهيان ڪچو ڪمينو  
نه مون حال، نه مون قال، پلا پال، ڪرين تون  
پلا ڄام، هن غلام، سندو سوال سٿج تون

(ت) مناجات: مناجات ۾ شاعر الله جي بارگاهه ۾ پنهنجو عرض پيش ڪندو آهي. ڪڏهن ڪڏهن سوال حضرت محمد ﷺ يا ٻين بزرگن جي خدمت ۾ به عرض رکيو آهي. ڪلهوڙن جي دؤر ۾ پهرين مناجات مخدوم عبدالله عرف ميان موريي (وفات 1763ع) جي ملي آهي. ان کان سواءِ ٻين به ڪيترن ئي شاعرن مناجاتون چيون آهن. نمونو هيٺ ڏجي ٿو:

سچا سيد مرسلان عالم جا امام  
واڪايل واحد جا اگهيا درعلام  
اُڀن پوينن پٽرا، خاصا خيرآنام  
راهوسپ روشن ڪيون نرمل انهن جي نام  
لڳس آهنگي لام، فرياد رس يا مصطفيٰ  
(ميان موريو)

**(ث) معجزو:**

هن دؤر جي شاعرن نبي ڪيم صه جن جا معجزا شاعريءَ ۾ بيان ڪيا آهن. سڀ کان پهرين مخدوم محمد هاشم نٿوي جا ڇپيل معجزا ملن ٿا جيڪي سندس ڪتاب ”قوت العاشقين ۾ ڏنل آهن.

### (ج) غزل:

ڪلهوڙن جي دؤر ۾ غزل جا آثار به مليا آهن. هن دؤر ۾ نور محمد خست، مرزا تقی، حافظ عالي ۽ ميان چتن جي ڪلام ۾ غزل جا نمونا ملن ٿا.

### (ح) عوامي شاعري:

ڊاڪٽر وفا راشد لکي ٿو ته: ”عوامي شاعري به هن دؤر جي پيداوار آهي. طالب، حبيب، شاه حسين، هلال، مڱيل، سيد محمد و قطب جوڻيجو بلاول، شريف، اڪسير، ٻڍو لکميڙ، ڪتي، لطف الله ۽ قاسم نالي عوامي شاعرن ڳوٺن ۽ واهڻن ۾ رهندڙ ماڻهن جي دليين کي پنهنجي سربلي ٻولن ۽ روح کي متاثر ڪندڙ لطيف گيتن سان موهي وڌو.“ (13)

عجيب ۽ عوامي شخصيت وٽايو فقير به انهيءَ دؤر سان تعلق رکي ٿو. سندس دلچسپ، عجيب ۽ دانائيءَ جون ڳالهيون اڄ به عوام جي دليين تي اُڪريل آهن. هي عجيب انسان شاهه سائينءَ جو همعصر هو.

### مذهبي شاعري:

هن دؤر ۾ سنڌ جي مڪتب ۾ ديني تعليم سنڌي زبان ۾ ڏني ويندي هئي. ان ڪري ڪيترائي ڪتاب سنڌيءَ ۾ لکيا ويا. جيئن ته انهيءَ زماني ۾ سنڌي نثر لکڻ جو رواج گهٽ هو تنهن ڪري سڀ ڪتاب ”الف اشباع“ (14) جي قافيي سان نظم ۾ لکيا ويا، جن کي ”ڪبت“ جو هڪ قسم چئي سگهجي ٿو. انهن ڪتابن کي سنڌيون سڏيو ويو. انهن ۾ مذهبي مسئلا بيان ڪيل آهن. هن قسم جي شاعري ڪندڙ عالمن ۾ هيٺيان نالا ۽ ڪتاب قابل ذڪر آهن.

(1) مخدوم ضياءُ الدين نٿوي (1171-1091ھ): ضياءُ الدين جي سنڌي: هن ڪتاب ۾ وضو ۽ نماز جا مسئلا ۽ دين سان واسطو رکندڙ ٻيون ڳالهيون سمجهايل آهن. هي مقصديت وارو ڪتاب آهي. ٻولي عام رواجي ڪتب

آندي آهي. نظم جي سٽا ۾ پختگي نه آهي. فني سٽاءُ ۾ مخدوم ابوالحسن سنڌيءَ جهڙي آهي.

(2) مخدوم محمد شريف رائيپوري: محمد شريف جي سنڌي يا ملڪي سنڌي (سال: 1160ھ)

(3) مخدوم محمد هاشم نٿوي (1174ھ - 1104ھ): فرائض الاسلام - راحت المومنين - زاد الفقير - تفسير پاره تبارڪ - تفسير پاره عمر - قوت العاشقين. فني سٽا جي لحاظ کان ”فرائض الاسلام“ جو نظم سادو، ”قوت العاشقين“ جو رنگين ۽ دلڪش آهي. ”فرائض الاسلام“ کان ”زاد الفقير“ جو نظم وڌيڪ پختو ۽ میناج وارو آهي. هن ۾ صحيح قافيي سان ڊگها بيت (ڪبتون) ڏنل آهن. هن ڪتاب جي بيتن ۾ صنعتن جو استعمال پڻ ٿيل آهي.

(4) مولوي علي اڪبر: الاموال و سجل الاموال (سال: 1162ھ)

(5) مخدوم عبدالله نٿوي: ڪنزالعبرت (1175ھ) قصص الانبياء - خزائن الاسرار - تنبيه الغافلين - خزائن الاعظم - خزائن الروايات وغيره.

(6) مولانا احمد: ترجمو روضت الشهداء (1172ھ)

(7) مخدوم عبدالخالق نٿوي: مطلوب المومنين (1175ھ)

(8) مخدوم محمد ابراهيم پٽي هاله ڪنڊي: محمد ابراهيم جي سنڌي (1177ھ)

(9) مولوي عبدالسلام: شمائل نبوي (1097ھ)

(10) مولانا محمد حسين: ترجمو قصص الانبياء - سيرستان (1177ھ)

(11) مخدوم ابو الحسن نٿوي (ولادت: 1661ع): مقدمتہ الصلوات (ابو الحسن جي سنڌي): هن ڪتاب ۾ نماز جا مسئلا سمجهايل آهن. هن ضخيم ڪتاب جي سنڌي ادب ۾ وڏي اهميت آهي. ڇاڪاڻ ته هي پهريون مڪمل منظوم ڪتاب آهي. فني سٽاءُ جي لحاظ کان هن ۾ ”الف - اشباع“ جي ڊگهن بيتن کان سواءِ صحيح قافيي وارا ڊگها بيت (ڪبت) ۽ ٻن مصرعن وارا دوها به شامل آهن.

(12) قاضي عبدالڪريم: سوره ياسين جو ترجمو ۽ تفسير ۽ دعائن جو ڪتاب.

(13) مخدوم عبدالرحيم گرهوڙي (1778-1739): قرآن ڪريم جي ڪجهه سورتن جو ترجمو ۽ تفسير لکيائين.

(14) مخدوم غلام محمد بگائي: مداحون، مناجاتون، معجزا، مناقبا، مخدوم عبدالرحمان کهڙائيءَ جي شهادت تي مرثيه نما نظم ۽ قصيده برده شريف جي شرح لکيائين.

(15) ميمون عيسيٰ: ميمون عيسيٰ جي سنڌي: هن ڪتاب ۾ معرفت جو راز سمجهايل آهي. مٿين سڀني ڪتابن جو موضوع اسلامي عقيدا، اسلامي مضمون، فقهي ۽ ديني مسئلا آهن. اهي اُهي ڪتاب هئا، جيڪي درس و تدريس سان گڏ سماجي اصلاح ۽ علم و فن جي فروغ ۾ تمام گهڻو ڪم آيا. هي بزرگ اندرين سنڌ جا رهندڙ ۽ ڪلهوڙا دؤر سان واسطو رکندڙ هئا. انهن بزرگن جي ڪري سنڌي ادب کي بي بها ڪتاب مليا. انهن سنڌي صورتخطي ۽ رسم الخط جو بنياد وڌو ۽ خالص سنڌي اکرن کي عربي آوازن سان ملائڻ جي ڪوشش ڪئي.

### زبان ۽ حب الوطني:

ڪلهوڙن جي دؤر ۾ سنڌي زبان تمام گهڻي ترقي ڪئي. درس و تدريس لاءِ سنڌي ڪتاب لکيا ويا ته جيئن شاگرد ديني علم کي عربي ۽ فارسي زبانن بدران پنهنجي مادري ٻولي سنڌيءَ ۾ پڙهي سولائيءَ سان سمجهي سگهن. هن زماني ۾ سنڌي زبان مدرسن ۽ مڪتبن ۾ داخل ٿي. فارسي، عربي ۽ هندي اکرن کي ملائي سنڌي لپيءَ جو بنياد رکيو ويو جنهن جي سادي صورت ترمپ جي گرامر ۾ موجود آهي. (15)

شاهه عبداللطيف ڀٽائيءَ پنهنجي شاعريءَ ۾ عربي ۽ فارسي لفظن جي گهڻي استعمال بدران سنڌي ٻوليءَ جو جهول ٿيڻ سنڌي لفظن سان ڀريو. ان کانپوءِ ٻين شاعرن به ساڳي روش اختيار ڪئي. اهو ئي سبب آهي ته هن شاعريءَ ۾ نه سرو جو ذڪر آهي ته نه صنوبر جو نه گلاب جو ذڪر آهي ته نه ڪنهن ٻئي اجنبِي گل جو نه بلبل جو ذڪر آهي ۽ نه ئي طائوس جو پر انهن جي جاءِ تي پنهنجي وطني وڻن ٻجڙ ۽ نم، ڏٽ ۽ سڱري، گول ۽ گگر (تر جا گل)، ڪانءُ ۽ تاڙي (برسات جو پڪي) جو ذڪر ٿيل آهي. ڊاڪٽر وفا راشد لکي ٿو ته: ”هن دؤر ۾ اسلامي تصوف سان گڏوگڏ هندو ويدانت، حب الوطنيءَ جو جذبو ۽ عارفانه مضمون شعر ۾ شامل ٿيا.“ (16)



سنڌي شاعريءَ مان اسان کي حب الوطنيءَ جو هڪ نرالو ۽ منفرد جذبو حاصل ٿئي ٿو. انهيءَ جون تلميحون وطني آهن. مضمون ماحول مطابق آهن. جتي تصوف جو ذڪر اچي ٿو ته اهو به حب الوطنيءَ کان خالي نه آهي.

### سنڌي صورتخطي ۽ نثر جو پهريون ڪتاب:

سنڌيءَ ۾ پهريون لکيل ڪتاب مخدوم ابوالحسن ٺٽويءَ جو نظم ۾ لکيل اسلامي رسالو ”مقدم الصلوات“ هو. جيڪو 1700ع ۾ نڪتو. هي رسالو مخدوم ابوالحسن جي ٺاهيل الف-بي ۾ هو. ان کان پوءِ 18 صديءَ جا پنجاهه کن لئو ۾ ڇپيل سنڌي نثر جا ڪتاب، جيڪي عربي ۽ فارسيءَ مان ترجمو ٿيل آهن. هت آيا آهن. اهي به مخدوم ابو الحسن جي جوڙيل 28 اکرن واري عربي ”آئيويتا“ ۾ آهن. هن دؤر ۾ نيٺ سنڌي آوازن لاءِ نيون صورتون به مقرر ٿيون. مڪمل سنڌي ڪتابن لکڻ جو رواج به هن دؤر ۾ پيو. ڪيترن ئي عالمن مذهبي ڪتاب طويل نظم جي صورت ۾ لکيا، جن کي سندن نالن پٺيان ”سنڌيون“ ڪوٺيو ويو. اهڙن ڪتابن کي ڊاڪٽر هوتچند مولچند گربخشاڻيءَ قافيه دار نثر جا ڪتاب سڏيو آهي. يعني انهن جا نثر جي جملا قافين تي ٻڌل آهن. محمد صديق ميمڻ پنهنجي ادبي تاريخ ۾ انهن کي نظم جا ڪتاب ڪري لکيو آهي. جڏهن ته منگهارام ملڪاڻيءَ جي نظر ۾ ”اهي ڪتاب گهڻي ڀاڱي هڪ جهوني ۽ اڻ سڌريل نظمي نموني ۾ لکيل آهي، جنهن ڪري بحر وزن جي ڪسوٽيءَ تي لڳڻ سان ڪري ٿا پَوَن، تنهنڪري انهن کي نثر ۾ نظم جو ميل جوڙ شمار ڪرڻ گهرجي.“ (17)

بهر حال 18 صديءَ جي وچ ڌارن پهريون سنڌي نثر جو ڪتاب لکيو ويو. جيڪو آخوند عزيز الله جو لکيل قرآن شريف جو ترجمو هو. (1746ع) آهي. ان کان سواءِ 18 صديءَ جي آخر ۾ مخدوم عبدالرحيم گرهوڙي جا نثر ۾ لکيل ست گستا پڻ مليا آهن، جيڪي ڊاڪٽر عمر بن محمد دائوپوتي پنهنجي مقالي ”قديم سنڌي نثر“ (1934ع) ۾ ڏنا آهن.

### حوالا ۽ حاشيه:

- (1) مولانا غلام رسول مهر، تاريخ سنڌ جلد ٻيون، عهد ڪلهوڙا حصو ٻيو (ادو)، ص-978
- (2) پروفيسر لطف الله بروهي، ”ڪلهوڙن جي ابتدائي تاريخ“، تاريخ ادبيات مسلمانان پاڪستان و هند تيرهون جلد، علائقائي ادبيات حصو ٻيو، ص-531
- (3) هتي ڪاليج مان هن زماني جو درسگاهيون مراد آهي.

- (4) مولانا غلام رسول مهر، تاريخ سنڌ جلد ڇهون، عهد ڪلهوڙا حصو ٻيو، ص (اردو)، ص-972
- (5) رحيمداد خان مولائي شيدائي، جنت السنڌ، ص-564
- (6) مولانا غلام رسول مهر، تاريخ سنڌ جلد ڇهون، عهد ڪلهوڙا حصو ٻيو، ص (اردو)، ص-976
- (7) ساڳيو، ص-1023
- (8) پروفيسر لطف الله بدوي، ”ڪلهوڙن جي ابتدائي تاريخ“، تاريخ ادبيات مسلمانان پاڪستان و هند، تيرهون جلد علائقائي ادبيات حصو ٻيو، ص-564
- (9) ساڳيو، ص-512
- (10) حافظ خير محمد اوحدي (اردو مترجم)، سنڌي ادب جي مختصر تاريخ از ڊاڪٽر ميمڻ عبدالمجيد سنڌي، ص-134
- (11) لطف الله بدوي، ڪلهوڙن جي ابتدائي تاريخ، تاريخ ادبيات مسلمانان پاڪستان و هند حصو ٻيو، ص-512
- (12) ڊاڪٽر ميمڻ عبدالمجيد سنڌي، سنڌي ادب جو تاريخي جائزو، ص-85
- (13) ڊاڪٽر وفا راشدي، اردوءَ جي ترقيءَ ۾ اولياءَ سنڌ جو حصو، ص-41
- (14) الف- اشباع وارن نظمن يا شاعريءَ مان مراد آهي لڳاتار شعر يا نظم جيڪي عروض جي پابندين کان آزاد هجن ۽ شعرن جي مصرعن جي پڇاڙيءَ ۾ الف لڳائي لفظن کي هر قافيه ڪيو ويو هجي.
- (15) تاريخ ادبيات مسلمانان پاڪستان و هند جلد تيرهو، حصو ٻيو، ص-531
- (16) ڊاڪٽر وفا راشدي، اردوءَ جي ترقيءَ ۾ اولياءَ سنڌ جو حصو، ص-40
- (17) منگا رام ملڪاڻي، سنڌي نثر جي تاريخ، ص-40

## مدي ڪتاب:

### (الف) سنڌي ڪتاب:

- (1) جويڻيجو عبدالجبار ڊاڪٽر، سنڌي ادب جي مختصر تاريخ، حيدرآباد: زيب ادبي مرڪز ايڊيشن ٻيو 1983ع
- (2) لغاري، عبدالجبار ”عابد“، ڊاڪٽر، سنڌي شاعريءَ جي مختصر تاريخ، شڪارپور: مهراڻ اڪيڊمي، ڇاپو ٻيو 2001ع
- (3) ملڪاڻي، منگها رام سنڌي نثر جي تاريخ، حيدرآباد/ڪنڊيارو: روشني پبليڪيشن، ٽيون ايڊيشن اپريل 1993ع
- (4) مولائي شيدائي، رحيمداد خان، جنت السنڌ، ڄام شورو: سنڌي ادبي بورڊ، ڇاپو ٽيون 1996ع
- (5) ميمڻ، عبدالمجيد سنڌي، ڊاڪٽر، بيت (ستا ۽ اوسر)، شڪارپور: مهراڻ اڪيڊمي، جنوري 2002ع
- (6) ميمڻ، عبدالمجيد سنڌي، ڊاڪٽر، سنڌي ادب جو تاريخي جائزو، ڪنڊيارو: روشني پبليڪيشن، 2002ع
- (7) ميمڻ، محمد صديق، خان بهادر الحاج، سنڌ جي ادبي تاريخ، شڪارپور: مهراڻ اڪيڊمي، ڇاپو ٽيون، جون 2003ع
- (8) آڏواڻي، پيرو مهر چند، سنڌي ٻوليءَ جي تاريخ، ڄام شورو/حيدرآباد: سنڌي ادبي بورڊ، ڇاپو پنجون 1998ع

### (ب) اردو ڪتاب:

- (1) اوجدي، خير محمد، حافظ، (مترجم)، سنڌي ادب کي مختصر تاريخ از ڊاڪٽر ميمڻ عبدالمجيد سنڌي، ڄام شورو: انسٽيٽيوٽ آف سنڌالاجي، جولائي 1983ع
- (2) فياض محمود (مرتب)، تاريخ ادبيات مسلمانان پاڪستان و هند، تيرهوين جلد علائقي ادبيات مغربي پاڪستان، حصہ دوم، لاهور: پنجاب يونيورسٽي، 1971ع
- (3) مولانا غلام رسول مهر، تاريخ سنڌ، جلد ٽي، عهد ڪلهوڙا، حصہ دوم، ڪراچي: سنڌي ادبي بورڊ، 1958ع
- (4) وفاراشدي، ڊاڪٽر اردو کي ترقي مڻن اولاءِ سنڌ، ڪا حصہ لاهور: مغربي پاڪستان اردو اڪيڊمي، اپريل 1994ع

## ڪلهوڙا دؤر جا مخطوطات

ڊاڪٽر هدايت پريم

سنڌ ۾ ڪلهوڙا دؤر علم ۽ فضيلت جو دؤر تصور ڪيو وڃي ٿو. هزارن جي تعداد ۾ عالم اديب ۽ شاعرن عربي، فارسي ۽ سنڌيءَ ۾ پنهنجون قابليتون تحرير وسيلي ڏيکاريون. عالمن ۽ فاضلن جون ڪاوشون قابل ڪاتبن قلمي نسخن ۾ قلمبند ڪيون. اهڙا هزارن جي تعداد ۾ مخطوطات سنڌ جي شهر شهر ۽ ڳوٺ ڳوٺ ۾ قائم قديم ڪتب خانن ۾ موجود هئا جن جي مناسب سار سنڀال نه هجڻ سبب گهڻو ئي خزانو ضايع ٿي ويو. تازو ڪيل سروي موجب سنڌ جي مختلف ڪتب خانن ۾ ڏهه هزار کان مٿي مخطوطات موجود آهن جن جو پهرين جلد ۾ احوال قلمبند ڪيو ويو آهي. (1) جڏهن ته هن سروي جا ٻيا جلد به تيار ڪيا پيا وڃن، هن ڪتاب يعني ”خزينة المخطوطات“ کي مخدوم سليم الله صديقي صاحب ترتيب ڏنو آهي. مخطوطين جي باري ۾ ڪتابن جو نالو مصنف جو نالو ڪاتب جو نالو ٻولي، سن ڪتابت، صفحات، خط ۽ سائيز وغيره جي معلومات درج ڪئي وئي آهي. ڪتاب 2006ع ۾ شايع ڪيو ويو آهي. ڪتاب موجب سنڌالاجي جي لائبريريءَ ۾ 1425 مخطوطا موجود آهن. اٽڪل چار سؤ کن ٻيا مخطوطا به هٿ ڪري هن لائبريريءَ جي زينت بڻايا ويا آهن. ڪلهوڙن جي دؤر ۾ لکيل ۽ ڪتابت ڪيل 51 نسخا موجود آهن، جن کي ضميمو پهريون ۾ ڏيکاريو ويو آهي.

ڪلهوڙا حڪمران پاڻ به عالم هئا ته علم پرور به هئا. سندن پاران ڪيل علم ۽ ادب جي سرپرستيءَ جي باري ۾ غلام رسول مهر ”تاريخ ڪلهوڙا“ ۾ لکي ٿو ”ڪلهوڙا پنهنجي عهد حڪومت ۾ ادب ۽ شعر جي سرپرستيءَ ۾ حتم الامكان ڪابه ڪثر ڪانه ڇڏي بي شڪ ڪلهوڙن جي دؤر ۾ مغل شهنشاهن يا عبدالرحيم خان خانان جهڙو داد ۽ انعام ڪونه ڏنو ويندو هو. ان جو هڪ سبب هيءُ ٿي سگهي ٿو ته ڪلهوڙن وٽ مغل شهنشاهن ۽ اميرن جهڙا وسيلو ڪين هئا. هڪ سبب هيءُ به ٿي سگهي ٿو ته ان وقت سرپرستيءَ جو تصور مختلف هو. هڪ سرپرستي هن طرح جي

آهي ته ڀلوڙا اديبن ۽ شاعرن جي قصيدن ۽ ادب پاران تي وڏيون وڏيون رقمون انعام طور ڏنيون وڃن ۽ هڪ سرپرستي هيءَ به آهي ته ڀلوڙا شاعرن ۽ اديبن جي گذر سفر جو بندوبست ڪيو وڃي، ته جيئن هو فڪرات کان آڃا ٿي تخليق جي ڪم ۾ مصروف رهن. ڪلهوڙن جي سرپرستي به هن ٻي قسم جي هئي، جنهن کي سرپرستي ئي سمجهيو وڃي ٿو. ”ڪلهوڙن جي دؤر ۾ اهڙا تمام گهڻا ئي عالم اديب هئا، جن کي ڪلهوڙن جي سرپرستي حاصل هئي.“ (2)

ڪلهوڙن جي دؤر جي عالمن، اديبن ۽ شاعرن جو گهڻو ئي ذڪر غلام رسول مهر ڪيو آهي. ڪلهوڙن جي دؤر جي مکيه عالمن ۽ شاعرن جا نالا هن طرح آهن. مخدوم محمد معين ٺٽوي، مخدوم ابوالحسن ٺٽوي، مخدوم ضياءُ الدين، مخدوم محمد هاشم ٺٽوي، ملوي عبدالخالق، مولوي محمد حسن، مخدوم محمد ابراهيم ڀٽي، محمد شريف راڻيپوري، قاضي عبدالڪريم، مخدوم عبدالله نرئي وارو، مخدوم عبدالرحيم گرهوڙي، مخدوم غلام محمد بگائي، مڙيون عيسيٰ، مخدوم عبدالله واعظ، شاهه عنايت رضوي، مخدوم سليمان، شاهه عبداللطيف ڀٽائي، خواجہ محمد زمان لواري شريف، سيد محمد بقا، روحل فقير، صاحبڏنو فاروقي ۽ جلال کٽي وغيره.

ڪلهوڙن جي دؤر ۾ فارسي عالم ۽ شاعر جن جا نالا ۽ ڪلام ملي ٿو سي هي آهن. ابوالفتح قابل خان، منشي عبدالرؤف، محسن، مير علي شير قانع، محمد پناهه رجا، مير مرتضيٰ الهام آزاد، چتر پوڄ، شوقي، احسن، اشرف اڪسير، ابراهيم اسراه، سرشار سرخوش، محمد صادق، عالي، مير حازالله شاهه مير، قويطالع، آخوند فياض الله طپش منشي شيوڪ رام عطارد تاريومل بينا. (3)

ڪلهوڙا دؤر جو وڏي ۾ وڏو شاعر حضرت شاهه عبداللطيف ڀٽائي، (1102ھ - 1165ھ) آهي. شاهه جو رسالو سندس حياتيءَ ۾ ئي لکيو ويو پر اهڙو ڪوبه نسخو محفوظ نه رهي سگهيو. ڊاڪٽر نبي بخش بلوچ شاهه جو رسالو ترتيب ڏيڻ دوران اوائلي دؤر وارا قلمي رسالا پنهنجي اڳيان رکي تن جو ذڪر هن ريت ڪيو آهي. اوائلي دؤر جا رسالا شاهه جي وفات 1165ھ کان بعد چاليهن پنجن تاليهن سالن واري دؤر ۾ لکيا ويا. هن ريت اهڙن رسالن جا نالا رکيا ويا آهن.

ث. عبدالڪريم طبيب ٺٽوي جو قلمي نسخو  
ث. عبدالڪريم طبيب ٺٽوي جو ٻيو قلمي نسخو  
ڪيپٽن اسٽئڪ وارو قلمي نسخو جيڪو 1844-1849ع) سالن  
دوران سندس ملڪيت هو.

ط. برٽش ميوزم لنڊن وارو قلمي رسالو  
ف. انڊيا آفيس لنڊن وارو قلمي رسالو  
ص. درسگاه منصوره وارو قلمي رسالو  
ع. مير علي احمد خان ٽالپر وارو قلمي رسالو  
ڄ. آڳاٽو ٿپورو قلمي رسالو.

نوٽ: ”گنج“ 1207ھ ۾ لکايو ويو يعني هيءَ ته ڪلهوڙا دؤر کان پوءِ  
ٽالپورن جي دؤر ۾ تيار ڪرايو ويو هو. شاهه جي رسالي جو هڪ قلمي نسخو  
1169ھ ۾ تيار ڪيل آخوند فضل علي نصرپوريءَ جو سنڌالاجي لائبريري  
۾ محفوظ آهي. هن رسالي جي هڪ صفحي جو فوتو ضميمي ٻئي طور درج  
ڪجي ٿو. ڪلهوڙن جي دؤر جي مشهور عالمن ۽ اسڪالرن جي تصنيفن  
جو ذڪر ڪجي ٿو. جيڪي تصنيفات ان دؤر ۾ ته قلمي نسخن تي مشتمل  
هيون انهن مان ڪيترائي مخطوطات سنڌ جي ڪتب خانن ۾ موجود آهن.

### علامه مخدوم محمد معين ٺٽوي (1161-1093ھ)

علامه مخدوم محمد معين ٺٽوي عرف مخدوم نارو سندس والد جو نالو  
محمد امين هو. مخدوم محمد معين وڏو صوفي بزرگ هو. فارسي شاعريءَ  
۾ ”تسليم“ تخلص اختيار ڪيائين. جڏهن ته هندي شاعريءَ  
لاءِ ”بيراگي“ تخلص ڪم آندو اٿائين. علامه مخدوم جا ڪتاب عربي ٻوليءَ  
۾ آهن. جن جو موضوع تصوف، منطق وغيره آهي. سدا رنگاڻيءَ مخدوم  
صاحب جي 14 ڪتابن جا نالا درج ڪيا آهن. (4) مخدوم صاحب جو  
لطيف سائين سان نينهن جو ناتو هو. شاهه ڀٽائي هڪ ڏينهن پنهنجن  
مريدن کي فرمايو ”هلو ته ٺٽي هلون ۽ پنهنجي دوست سان آخري پيرو ملي  
اچون. شاهه صاحب مريدن ساڻ ٺٽي آيو. راڳ جي محفل منعقد ڪئي وئي.  
مخدوم صاحب تي وجد طاري ٿيو ۽ اُتي اندر هليو ويو ۽ اندر ئي وفات  
ڪئي. لطيف سائين جنازي نماز پڙهي موٽي پٽ تي آيو. فرمايائون ته

پنهنجي دوست خاطر نٿي وڃڻ ٿيندو هو. وري ڪڏهن به نٿي نه ويا. مخدوم محمد معين 1160ھ ۾ وفات ڪئي. سندس هڪ ڪتاب ”درسات اللبيب“ عربي سنڌي ادبي بورڊ شايع ڪرايو آهي.

### مخدوم ابوالحسن نٿوي

مخدوم ابوالحسن نٿي جو هڪ وڏو عالم ۽ استاد هو. هن پنهنجي زندگيءَ جو گهڻو حصو درس ۽ تدريس، تصنيف ۽ تاليف ۾ گذاريو. مخدوم ابوالحسن جي تصنيف مقدمه الصلوة“ 1700ع جي آهي، يعني ڪلهوڙن جي دؤر جي آهي. جڏهن سنڌي ٻوليءَ لاءِ ڪا مستند الف بي مقرر ڪانه ٿي ۽ عربيءَ جا فاصل ان ڏانهن ڪوبه ڌيان نه ڏئي رهيا هئا. هر ڪوان کي پنهنجي نموني پيو لکندو هو ۽ ان کي اوت تي پيو پڙهيو هو. مخدوم صاحب نج سنڌي آوازن لاءِ حرف مقرر ڪيا، جيڪي سنڌي ٻوليءَ جون تقاضائون پوريون ڪري سگهن پيا. سچ پچ ته ڪي حرف اهڙا بنيادي ناهيائين، جن تي 1853ع واري ڪاميٽي غور ڪيو ۽ اهي حرف جيئن جو تئين منظور ڪيا. ان نئين جوڙيل صورتخطيءَ ۾ ابوالحسن پنهنجو ڪتاب ”مقدمه الصلوة“ لکيو. اهو ڪتاب پاڻ پنهنجي مدرسي ۾ پڙهائيندو هو. سندس وفات کان پوءِ جڏهن مخدوم محمد هاشم پنهنجو ڪتاب ”فرائض الاسلام“ پڙهائڻ گهريو، تڏهن مخدوم ابوالحسن جي جھونن شاگردن اعتراض اٿاريو ۽ ان ڪري مخدوم محمد هاشم مجبور ٿي ڪن ترميمن ۽ اضافن سان وري ”مقدمه الصلوة“ مدرسي ۾ پڙهائڻ شروع ڪيو. ابوالحسن پنهنجي ڪتاب ۾ هيٺين معاملن تي نظم ۾ لکيو آهي نماز جي ضرورت، وضوءَ جا فرض، وضوءَ جون سنتون، وضوءَ جا مستحب، غسل جو بيان، تيمم جو بيان، ميت جو غسل، نماز جو وقت، فرض، واجب ۽ سنتون نماز جا پيچندڙ وغيره ڪتاب جي پڇاڙيءَ ۾ پنهنجي فرزند عبدالعزيز جونانءَ آئيندي هنن مسئلن جي سکڻ جي تاڪيد ٿو ڪري، پنهنجي نجات لاءِ مناجات ٿو ڪري.

ابول عبدالعزيز ڀٽ پڇي پڙهين کان  
هي مسئلا نماز جا ساري سنڌي واءِ  
مقدمه الصلوة جو خاتمو هن مصرع تي ٿئي ٿو.  
موليٰ مرهي تن کي ڪلمو جي چون.

ڪتاب مقدمة الصلوة نهايت ئي اهم ڪتاب آهي. سنڌي ٻوليءَ جي نئين صورتخطي ۾ لکيل پمريون ڪتاب آهي. متاخرين لاءِ هي ڪتاب مشعل راهه بڻيو. (5)

مقدمة الصلوة جي باري ۾ بيگم خديجه بلوچ هڪ ڪتاب لکيو آهي. هن ڪتاب جا ڪيترائي نسخا سنڌ جي ڪتب خانن، مدرسن ۾ موجود آهن.

### مخدوم ضياءُ الدين (1091ھ - 1171ھ)

مخدوم ضياءُ الدين بن مخدوم هارون بن مخدوم عجائب بن مخدوم الياس 1091ھ سنڌ جي قديم شهر جوڻ ۾ ڄائو هو. حضرت شيخ شهاب الدين سمروردي جي اولاد مان هو. سندس پڙ ڏاڏا و مخدوم الياس سومرن جي دؤر ۾ عراق کان ترڪ وطن ڪري سنڌ ۾ اچي رهيو. مخدوم ضياءُ الدين نٿي جي مشهور عالم ۽ فاضل مخدوم عنايت الله کان تعليم حاصل ڪئي. مخدوم محمد معين به مخدوم ضياءُ الدين جو هم سبق ۽ دوست هو. علم جي تحصيل ڪرڻ کان پوءِ مخدوم ضياءُ الدين پنهنجو مدرسو کوليو. مخدوم محمد هاشم نٿو سندس شاگردن جي زمري ۾ اچي شامل ٿيو. مخدوم ابوالحسن جي سنڌي جي طرز تي مخدوم صاحب جو سنڌي ٻولي ۾ ڪتاب آهي. مخدوم ضياءُ الدين جي سنڌي سندس اسلوب ۽ انداز بيان ابوالحسن جي انداز بيان کان ڪي قدر سلجهيل آهي. (6)

مخدوم ضياءُ الدين جو شعر الف اشباع جي طرز جو آهي. جنهن جو هڪ مثال هت پيش ڪجي ٿو.

جي نه رسين امام کي ته ڇڏج سنڌا  
ڪج اقتدا امام سين فرض کي رسجا  
ري فرض سنت کي قضا ناه روا  
ڏني انهم قول تي عالمن فتوا

مخدوم ضياءُ الدين جي ڪتاب مخدوم ضياءُ الدين جي سنڌي ڪلهوڙا دؤر کان ڪيترن ئي مدرسن ۾ پڙهايو ويندو هو. هن ڪتاب جا ڪجهه نسخا سنڌ جي ڪتب خانن ۾ موجود آهن.



## مخدوم محمد هاشم ٺٽوي

مخدوم محمد هاشم ٺٽوي ڪلهوڙا دؤر جي سنڌ جو هڪ وڏو عالم ۽ بزرگ ٿي گذريو آهي. سندس نالو اڄ تائين عام توڙي خاص ۾ مشهور ۽ معروف آهي. مخدوم صاحب 1104ھ ۾ ميرپور بٺوري ۾ ڄائو. سندس والد بزرگوار جو نالو عبدالغفور هو. ابتدائي تعليم پنهنجي والد کان حاصل ڪيائين. وڌيڪ تعليم ٺٽي وڃي مولوي محمد سعيد مخدوم ضياءُ الدين کان حاصل ڪيائين. مخدوم صاحب ڏيڍ سؤ کان مٿي ڪتابن جو مصنف آهي. مخدوم صاحب عربي، فارسي ۽ سنڌي ۾ ڪتاب لکيا آهن. محقق ڊاڪٽر عبدالرسول قادري مخدوم صاحب جي ڪتابن جو تعداد هن ريت ڄاڻايو آهي. عربي ڪتاب 94، فارسي 21، ۽ سنڌي 10 ڪتاب ۾ مخدوم امير احمد جي حوالي سان لکي ٿو ته ”مخدوم محمد هاشم جي تصنيفات جو تعداد ٽن سون کان به وڌيڪ آهي ۽ مختلف مسائل ۾ هزارن کان وڌيڪ تحريرون انهن کان سواءِ آهن.“

مخدوم محمد هاشم ٺٽوي جي پوئين مان عورتن کان سواءِ ڪوبه ڪونه هو ته ٺٽي ۾ زبردست مينهن وسيو. عورتون اهي هزارين ڪتاب محفوظ ڪري سنڀالي نه سگهيون. اهڙي حالت ۾ جهنڊي وارن پيرن مان ڪوپير صاحب اهي ڪتاب ان جاءِ مان ڪيرائي پاڻ سان اٺ پراڻي ڪٽي ويو. اهڙي طرح ٺٽي ۾ مخدوم صاحب جا ڪتاب محفوظ رهي نه سگهيا. (7)

مخدوم محمد هاشم ٺٽوي جا تصنيف ڪيل ڪيترائي ڪتاب سنڌ جي ڪتب خانن ۾ محفوظ آهن. سنڌالاجي جي لائبريري ۾ به ڪجهه نسخا موجود آهن. ڊاڪٽر عبدالرسول قادري به مخدوم صاحب جي سوانح ۽ تصنيفات جو گهڻوئي احوال پنهنجي پي ايڇ ڊي ٿيسز ۾ ڏنو آهي. ڊاڪٽر بلوچ وٽ به ڪيترائي نسخا محفوظ آهن.

## مخدوم عبدالله ٺٽوي وارو:

ڪلهوڙن جي زماني جو هي يگانو عالم ڪيترن ئي علمي ۽ ديني ڪتابن جو مصنف آهي. مخدوم صاحب ذات جو منڌرو هو. هو اصل بدين تعلقي جو ويٺل هو. سندس ڳوٺ جو نالو مانڊر ڄاڻايل آهي. هن ٺٽي ۾ تعليم حاصل ڪئي. هو مخدوم محمد هاشم ٺٽوي جو شاگرد هو. مخدوم عبدالله ڪن ائٽر سببن جي ڪري سنڌ مان لڏي ڪڇ ڏانهن هليو ويو. اُتي

نري ڳوٺ ۾ وڃي رهيو. سندس قبر سري ۾ آهي. ڪڇ جو راجا به مخدوم صاحب جو معتقد هو. مخدوم صاحب جي ڪتابن جو هڪ وڏو ذخيره سندس پوين وٽ ڪڇ ۾ محفوظ آهي. مخدوم صاحب جي سنڌي ڪتابن مان گهڻا ڇپجي چڪا آهن. هڪ اڻڇپيل ڪتابن مان خزانہ اعظم هڪ آهي، جيڪو اٺن جلدن ۾ قلمي صورت ۾ آهي، پير جمندڻي جي ڪتب خاني ۾ موجود آهي، مخدوم صاحب جي هيٺيان ڪتاب مشهور آهن:

ڪنزالعبرت، قمرالمينر، نورالابصار، هفت بهشت بدرالمنير، تفسير يوسف، غزوات ۽ خزانہ اعظم مخدوم صاحب جي ڪتابن جا مخطوطات سنڌ جي قديم ڪتب خانن ۾ موجود آهن.

### ميون عبدالرحيم گرهوڙي

ڪلهوڙا دؤر جو هڪ وڏو صوفي شاعر هو. کپري تعلقي جي ڳوٺ واڙ ۾ 1152 هه ۾ ڄائو عبدالرحيم گرهوڙي فقه ۽ تفسير جي تعليم چوٽيارين ۾ وڃي ورتي، پنهنجي ذهن ۽ ذڪاوت، فهم و فراست طفيل ظاهري علوم مان سينگاري يگانو عالم ٿيو. لنواري شريف وڃي حضرت سلطان الاوليا خواجہ محمد زمان صاحب جو مريد ٿيو. مرشد کان فيض وٺي واپس وطن موٽيو ۽ خلق کي فيض مان ورڇ ڏيڻ لڳو. (8)

گرهوڙي صاحب به پنهنجو ڪلام مخدوم ابوالحسن ۽ ٻين عالمن جيان مذهبي رنگ ۾ ڇپيو آهي. ڊاڪٽر عبدالجبار جوڻيجو ان ڪلام کي عبدالرحيم گرهوڙي جي سنڌي چئي ٿو. مذهبي يا صوفيانه شاعريءَ کان علاوه گرهوڙيءَ صاحب جون مکيه تصنيفون هن ريت آهن. فتح الفصل (عربي) هن ڪتاب ۾ حضرت سلطان الاوليا جن جا اقوال عربيءَ ۾ سمجهايا ويا آهن. مکتوبات (فارسي) هي امام رباني جي مکتوبات جو اختصار آهن.

رسالہ گل نما (فارسي) هيءَ هڪ مثنوي آهي، جنهن ۾ مصنف حضرت محبوب الصمد خواجہ گل محمد جن جي مدح ۽ تعريف ڪئي آهي. شرح ابیات سنڌي (عربي) هن ڪتاب ۾ خواجہ سلطان الاوليا جن جي سنڌي بيتن جي سمجھاڻي لکي وئي آهي. گرهوڙي صاحب جي قلمي نسخن کي ڊاڪٽر عمر بن محمد دائود پوٽي ڊاڪٽر گربخشاڻي ۽ پروفيسر علي نواز

جتوئي پنهنجي اڳيان رکي پنهنجا ڪتاب لکيا. گرهوڙي صاحب جي قلمي نسخن جي وڏي اهميت آهي ۽ ڪيترن هنڌن تي محفوظ آهن.

### مخدوم ابوالحسن ڏاهري

مخدوم ابوالحسن ڏاهري نوابشاهه ضلعي جو ناميارو عالم هو. سندس والد جونالوبادل بن عبدالرشيد هو. سندس ولادت 1116ھ ۾ ٿي. پاڻ علمي تحصيل ابوبڪر هالاڻي واري نورالدين محمد ۽ مرزا محمد خليل بدخشانيءَ کان حاصل ڪئي. طريقن ۾ عبدالرسول صديقيءَ کان نقشبندي سلسلي ۾ بيعت ڪري خلافت حاصل ڪيائين. مخدوم ابوالحسن ڏاهري ۽ باطني علمن ۾ وڏو ماهر هو. ان سان گڏ عربي ۽ فارسيءَ جو به سٺو شاعر هو. سندس هيٺيان ڪتاب يادگار آهن (1) ينابيع الحياي الاية (2) اساس المصلي (3) رفع الفرية والمريية (4) ڪچڪول نام. علامه غلام مصطفي قاسمي ينابيع ڪتاب بابت لکي ٿو مخدوم ابوالحسن ڏاهريءَ جو ڪتاب ينابيع الحياۃ الابدۃ امام غزالي جي ڪتاب ڪيميائي سعادت جي پايي جو ڪتاب آهي. مخدوم ابوالحسن ڏاهري جي وفات 1181ھ ۾ ٿي. سندس مزار دوتڙ شهر جي ويجهو ڳوٺ ابوالحسن ڏاهري ۾ آهي.

### مخدوم جعفر بوبڪائي

مخدوم صاحب ڪلهوڙن جي دؤر کان اڳ جو هڪ وڏو عالم ٿي گذريو آهي. سندس هڪ ڪتاب حاصل النهج ڪلهوڙا دؤر ۾ 1126ھ ڪتابت ڪيو ويو آهي.

### مخدوم عبدالله وعظ

مخدوم عبدالله وعظ عرف ميان مورو ميان عبدالقادر جو فرزند هو. جو مخدوم ابوالحسن جو سؤت هو. تعليم مخدوم ابوالحسن کان حاصل ڪيائين، جنهن جو ساڻس ڏاڍو پيار هو. مخدوم ابوالحسن پنهنجي جيئري ئي کيس پيش اماميءَ جي پڳ ٻڌائي هئي. 1150ھ ۾ سندس ولادت ٿي 1177ھ ۾ وفات ڪئي. عام طور تي وعظ ڏاڍو سٺو ڪندو هو. تنهنڪري کيس ميان عبدالله وعظ ڪري سڏيندا هئا. (9) هڪ ٽيمه اڪري ٺاهي هئائين، جا لوڪ ادب جي ڪتاب ٽيمه اڪريون“ ۾ شامل آهي. مخدوم عبدالله وعظم

حسين هڪ ڪتاب ”راهة المومنين“ جو هڪ قلمي نسخو سنڌ الاجي ۾ محفوظ آهي.

ڪلهوڙا دؤر سنڌ ۾ علم ۽ فضيلت جو دؤر هو. قرآن پاڪ جا نسخا، فقه جا ڪتاب ۽ ٻيا جيڪي مذهبي ڪتاب، تصوف جي تشريح فارسي توڙي سنڌي شاعريءَ جا ڪتابي قلمي نسخن جي صورت ۾ لکيا ويا. گهڻا ته ضايع ٿي ويا، ڪيترن ڪتابن ۽ مصنفن جا صرف نالا معلوم ٿي سگهيا آهن. مالڪ شل مهر ڪري، باقي بچيل ذخيره سلامت رهي ۽ ايندڙ نسلن تائين علم ۽ عرفان جي روشني پهچي سگهي.

### حوالا:

1. ڊاڪٽر عبدالغفار سومرو ڪتاب خزينة المحفوظات. مرتب مخدوم سليم الله صديقي 2006ع. ص. 696.
2. غلام رسول مهر تاريخ ڪلهوڙا (اردو) جلد ٻيو 1996ع. ص. 1023.
3. ڊاڪٽر عبدالجبار جوڻيجو سنڌيون 1970ع. ص. 44.
4. ڊاڪٽر عبدالجبار جوڻيجو حوالو ساڳيو ڪتاب، ص. 51-44.
5. عبدالرسول قادري مخدوم محمد هاشم نٿوي، 2006ع. ص. 215.
6. ڊاڪٽر عبدالجبار جوڻيجو حوالو ساڳيو ڪتاب، ص. 89-88.
7. ڊاڪٽر عبدالجبار جوڻيجو حوالو ساڳيو ڪتاب، ص. 92.
8. عبدالرسول قادري مخدوم محمد هاشم نٿوي، 2006ع. ص. 192.
9. ميمڻ ڊاڪٽر عبدالمجيد سنڌي سنڌي ادب جو تاريخي جائزو. 2002ع. ص. 75.

## ڪلهوڙا دؤر ۾ ٺٽي جا نامور عالم

پروفيسر محمد شريف ”شاد“ سومرو

سنڌ صدين کان سڪيو ستابو ساڻيه رهيو آهي جنهن جي پنهنجي هڪ الڳ دنيا کان نرالي تاريخ ۽ تهذيب رهي آهي. انهيءَ تاريخ، تهذيب ۽ تمدن تي ڪيترائي ڪتاب لکيا ويا آهن. ڌارين به هت اچي هن ملڪ جي تعريف ڪئي ۽ ان جي تاريخ تي ڪتاب جوڙيا. سنڌ جي نرالي تاريخ، تهذيب ۽ سڪي ستابي هٽ سبب سدائين ڌارين جي بري نظر هيٺ رهي آهي. انهيءَ ڪري هي ملڪ سدائين انقلابن جي زد ۾ رهيو آهي جنهن ڪري مختلف قومن جي هٿ هيٺ رهيو آهي. سنڌ سدائين امن جو گهوارو رهي آهي، پر ڌارين جي يلغار سبب لتجندي رهي آهي. تاريخ شاهد آهي ته هن وقت تائين هن ملڪ تي ستاويهن قومن حملا ڪيا آهن. عربن کان وٺي ويندي ارغون ترخان، مغلن تائين، سڀني پئي لٽيو ۽ ڦريو آهي.

مغل جڏهن ڪمزور ٿيا ته ڪلهوڙن زور ورتو. جيئن ته ڪلهوڙا مقامي ماڻهو هئا، جن جي مادري زبان سنڌي هئي، جنهن ڪري عوام انهن جو ساٿ ڏنو. ڪلهوڙن جي حڪومت ته قائم ٿي وئي ليڪن سياسي طور ڏچي ۾ رهيا. ميان يار محمد ڪلهوڙو حقيقي معنيٰ ۾ سنڌ جي آزادي جو علمبردار هو.

هن دؤر ۾ شاهه عنايت شهيد جي شهادت جو دردناڪ واقعو ٿيو. ٿر جي سوين شورشون ڪيون. نادرشاهه حملو ڪيو ۽ شڪارپور واري پرڳڻي کي قنڌار سان ملائي ڇڏيو. ان کان پوءِ احمد شاهه ابدالي به سنڌ جي ڦرلٽ ڪئي، جنهن کان پوءِ سنڌ افغانن جي ڏن ڀرو ٿي. آخري ڏينهن ۾ مدد خان به چڙهائي ڪئي ۽ وڏي ڦرلٽ ۽ خونريزي ڪئي، نتيجي ۾ سنڌ جو سڪون تباهه ٿيو. نياز همايوني لکي ٿو ته: ”ڪلهوڙن جي دؤر ۾ سنڌ تي ڌارين جيڪي ڪاهون ڪيون، تن مان نادر قلي (نادر شاهه 1739) احمد شاهه ابدالي 1754ع ۽ مدد پٺان 1780ع بدنامي جي روپ ۾ مشهور آهن. نادر قلي، ازبڪن جو پڳل قيدي هڪ ايراني امير جو نوڪر هو. جنهن کي وجهه وٺي قتل ڪري سندس ڏيءَ پڄائي ويو. پوءِ ڌاڙيلن جي وڏي ٽولي ٺاهي سڄي

ملڪ ۾ ڌاڙا هڻڻ لڳو. (1) اهڙي صورتحال ۾ ڪلهوڙن جي حڪومت ڏچن ۾ رهي، پر تنهن هوندي به سنڌ جي خوشحاليءَ لاءِ هنن زرعي سڌارا آندا. پنهنجي دؤر حڪومت ۾ نٿي کي ڇڏي خدا آباد کي گادي جو هنڌ بڻايو. پوءِ به نٿي جواج ۽ حيشيت برقرار رهي. مير علي شير قانع ”مڪلي نام“ ۾ نٿي جي علمي حالتن جو ذڪر ڪيو آهي ته ان جي علمي حيشيت ڪلهوڙا دؤر ۾ به قائم رهي ۽ ”خدا يار سنڌ، نٿي ۽ بکر کان پري خدا آباد جو نئون شهر بڌرائي ان کي پنهنجي گاديءَ جو هنڌ بڻايو.“ (2)

هن متعلق وڌيڪ پروفيسر عبدالله مگسي ائين لکيو ته ”سنڌ جو مشهور تاريخي شهر نٿو اڄ هڪ ننڍو شهر آهي، پر ڪو وقت هو جو سنڌ جو اهو عظيم شهر، علم ۽ فضل، تجارت ۽ حڪومت جو مرڪز هو ۽ عظيم اسلامي شهرن قرطبه ۽ بغداد سان ٿي ڪلهوڙن هياڻين. ڪيترو وقت هي شهر سنڌ جي گاديءَ جو هنڌ هو ۽ ڌارين جي نظرن ۾ هميشه رهندو آيو.“ (3)

”تحفة الڪرام جي مصنف نٿي بابت مختصر ڄاڻ ڏني آهي. هو لکي ٿو ته ”نٿو ٻن معنائن سان آباد آهي. ڪي چون ٿا ته معنيٰ آهي ”ته“ يعني ”هيناهين هيناهين“ ۽ ڪن جو چوڻ آهي ته نٿو يعني نٿ جا سنڌين جي اصطلاح ”ماڻهن جي گڏ ٿيڻ جو هنڌ“ جي معنيٰ رکي ٿي. هيءَ سرزمين پراڻي زمين به نٿي جي نالي سان سڏبي هئي. جيئن ته سنڌ جي مٿين طرف کي عام ماڻهوسرو چوندا آهن ۽ هن هينين طرف کي لاڙ سڏيو ويندو آهي. اهو نٿي جي وجهه تسميه جو ڪليو ثبوت آهي.“ (4) مرزا قليچ بيگ به ساڳئي ڳالهه ڪئي آهي: لفظ ”نٿو“ ”ته“ مان ٺهيو آهي، جنهن جي معنيٰ آهي، هيناهين نٿ چون ماڻهن جي ڳوڙ کي، ۽ نٿ چون خشڪ ميدان کي، شايد انهن مان نالو نڪتو هجي.“ (5)

اصل ۾ نٿو لفظ نٿ مان ورتل آهي، جنهن جي معنيٰ آهي نٿوارو شهر. يعني اهو شهر جتي نٿ هجن يعني آسودائپ هجي. اها ئي معنيٰ صحيح آهي. ڇو ته نٿو سدائين خوشحال رهيو آهي ۽ اتان جا باشندا به خوشحال هئا ۽ عيش واري زندگي گذاريندا هئا. فارسي ۽ عربي دانن هن شهر کي تته ڪري لکيو آهي، ڇاڪاڻ ته فارسي ۽ عربي ٻوليءَ ۾ (ث) جو آواز آهي ئي ڪونه، تنهنڪري انهن ٻولين جي مصنفن هن شهر کي (ث) جي بجاءِ (ت) ڪري لکيو آهي، نٿو کي تنوي ڪري لکيو ويو آهي. لفظ نٿو آهي جنهن

مان ڦري نٿو ٿيو آهي. نٿي ڪي بغداد سان به تشبيهه ڏني وئي آهي، ڇاڪاڻ ته بغداد به تاريخ ۾ تاراج ڪيو ويو هو ۽ ڦري لٽيو ويو آهي. اهڙي ريت هن شهر سان به اهائي ساڳئي ويدن رهي. شاهه بيگ ارغون به نٿي ڪي لٽيو ۽ تاراج ڪيو. ڊاڪٽر عبدالمجيد ميمڻ جي لکڻ مطابق ”نٿي ۽ سنڌ جي سباجهي سرزمين تي ڪئي ويل وهايا ويا آهن ۽ ابوجهه عوام سان ڪيئي عقوبتون ٿينديون رهيون آهن. شاهه بيگ ارغون جي نٿي ۾ ڦرلٽ، قتل عام ڪرڻ ۽ باهه ڏيڻ کان پوءِ گواجي عيسائين نٿي ۾ اچي قتل عام ڪيو. باهه ڏني ۽ ڦرلٽ ڪئي. ايڏي ته ملڪيت ڦري وئي جو سڄي ايشيا ۾ اهڙي ڦرلٽ ڪا وري ٿي هوندي“ (6)

مطلب ته هن شهر سان ويدن رهي آهي. ”نٿي ڪي ٽين باهه مرزا جاني بيگ ڏني، جيڪو جڏهن اڪبر بادشاهه جي سپه سالار خان خانان سان وڙهيو ٿي. تڏهن هارائڻ ڪا اڳ نٿي ڪي باهه ڏنائين. خان خانان 1000 هه ۾ نتو فتح ڪيو ۽ سنڌ مغلن جي قبضي ۾ آئي، ان کان پوءِ مغل طرفان گورنر اچڻ لڳا. زماني جي ايڏي گردش کان پوءِ به نٿي پنهنجو اوج نه وڃايو.“ (7)

مذڪوره حوالن مان ثابت ٿئي ٿو ته نٿو سدائين خوشحال رهيو آهي.

ڪوهه مڪليءَ جي دامن ۾ هي بدنصيب شهر جنهن پنهنجي سيني ۾ هزارها سالن جي تاريخ سانڍي رکي آهي. هي شهر ڪلهوڙن جي زماني ۾ به اوج تي رهيو. جنهن جو ذڪر مير علي شير قانع نٿوي به ڪيو آهي، جيڪو انهن واقعن کان پوءِ ٿي گذريو آهي ۽ ڪلهوڙن جي دؤر جو هڪ عالم، شاعر ۽ مصنف هو. هن بابت ائين به لکجي ته ”1739ع ۾ نادر شاهه جڏهن هن شهر تي حملو ڪيو هو ته ان وقت شهر ۾ چار سئو مختلف عالمن جا مدرسه هئا، جن کي اڄ جي ڪاليجن جي حيثيت حاصل هئي. ان مان اندازو لڳائي سگهجي ٿو ته اسڪول ۽ پرائمري اسڪول ڪيترا هوندا.“ (8)

نٿي جي خوشحالي جو ذڪر مغربي خواه مشرقي عالمن ۽ سياحن به ڪيو آهي. فريد بکري ته نٿي ڪي جنت جي ڌرتي سڏي ٿو. فريد بکري بخاري جنهن جو ڪتاب ”زخيرت الخوانين“ لکيل آهي، جنهن ۾ لکي ٿو ته ”نٿي جي رهواسين ڪڏهن به ڏکي گهٽيءَ ۾ پير نه رکيو آهي. هنن جي دلين تي خوشي ۽ راحت جو راج آهي. ٿوري ۾ جيڪو ايئن چئجي ته نٿو عراق ثاني آهي.“ (9)

ڪيترائي سياح نئي شهر ۾ آيا جن هن شهر جي تعريف جا ڍڪ ڀريا آهن. نئي جي خوشحالي سندس علم، هنر، صنعت ۽ واپار سبب هئي. جيڪو ان وقت هندستان جي شهرن کان به وڌيڪ آمدني وارو شهر هو. اليگزينڊر هئمئلٽن جو سنڌ ۾ 1699ع ۾ هڪ وڏي جهاز سان آيو هو. نئي لاءِ لکي ٿو ته ”هي شهر ملڪ جي مارڪيٽ آهي ۽ تمام وڏو ۽ آسودو شهر آهي. اٽڪل ٽي ميل ڊگهو ۽ ڏيڍ ميل ويڪرو آهي. نئي جو شهر مذهبيات، علم لغت ۽ علم سياسيات جي ڪري مشهور آهي. منجهس چار سئو کان به مٿي ڪاليج آهن، جن ۾ نوجوانن کي مختلف علمن جي تعليم ۽ تربيت ڏني وڃي ٿي.“ (10) مذڪوره حوالن مان ثابت ٿئي ٿو ته نئون نئون مان نڪتل آهي. هن لفظن جو نٽ سان واسطو ٿي ناهي ڀلا هن وقت جيڪڏهن گنجان آبادي واري ۽ اڄ وڃ واري شهر کي نٽ ڪونه سڏبو. اهڙي ريت ڪيتريون غلط روايتون سنڌ جي تاريخ ۾ درج ڪيون ويون آهن. تنهنڪري تاريخ جي ڇنڊ ڇاڻ سائنسي ۽ علمي بنيادن تي ڪئي وڃي. نئون قديم تاريخ رکندڙ شهر آهي، جنهن جو واسطو عرب دؤر حڪومت کان به اڳ سان آهي. نئون ڪلهوڙا دؤر حڪومت جي آخر ڌاري ڦٽڻ لڳو هو. جيڪو ٽالپور دؤر ۾ تباهه ٿيو، جنهن جو سبب سنڌو درياھ جو رخ تبديل ٿيڻ ٻڌايو ويو آهي ۽ سمنڊ گهڻو پري هليو ويو، جنهن سبب بندرگاهه به ڦٽي ويو ۽ واپارين جي اچ وڃ ۽ مٽا مٽا متاثر ٿي، جنهن ڪري هي شهر ڏينھون ڏينھن ويو پوئتي پوندو، جنهن جي تباهي لاءِ اليگزينڊر برنس لکي ٿو ته: ”شهر سنڌو نديءَ کان ٽي ميل پري آهي. اوڀر جي تاريخ مطابق ڪيترن شاندار روايتن سان لاڳاپيل مشهور شهر آهي. سندس تجارتي خوشحالي دهليءَ جي مغل شهنشاهي دؤر سان گڏ ختم ٿي ويئي. هي شهر موجوده ٽالپور گهراڻي جي حڪمرانيءَ دوران تباهه ٿيو. هن وقت سندس آدمشماري 15,000 کان مٿي ڪانه ٿيندي سندس گهر هن ڦٽل شهر جي کنڊرن ۾ وڃ وڙهي پکڙيا پيا آهن. ڪل آدمشماريءَ جي اڌ ماڻهن وٽ ته رهڻ لاءِ به گهر به ڪونه آهن.“ (11)

هن بابت غلام رسول مهر وري لکي ٿو ته: ”نئي جي قدامت سان ڪنهن جو به اختلاف ڪونهي، يونانين جي تاريخ ۾ بيان ڪيل پٽالا جو شهر نئي جي ماڳن وٽ موجود هو.“ (12)



مذڪوره حوالن مان نٿي جي قدامت تاريخ، تهذيب ۽ علمي مقام معلوم ٿئي ٿو. نٿي شهر ۾ صرف ان وقت چار سئو مدرسه هئا، جيڪي ڪاليج جو درجو رکندا هئا. باقي سڄي سنڌ ڇا هوندي. سنڌ جو علمي مقام گهڻو مٿانهون هو. ڇاڪاڻ ته سڄي دنيا ۾ قرآن شريف جو ترجمو پهريون ڀيرو سنڌي زبان ۾ ڪيو ويو.

ڪلهوڙن جو دؤر علمي ۽ ادبي لحاظ کان، ٻين دورن کان گهڻو مٿانهون رهيو. جنهن ڪري هن دؤر کي سنهري دؤر ڪري ليکيو ويو آهي. ڇاڪاڻ ته هن دؤر ۾ علمي ادبي ۽ مذهبي طور ڪتاب لکيا ويا ۽ سنڌي صورتخطي تيار ڪئي ويئي، ان کي هڪ مستقل شڪل ڏني ويئي، جيڪا عربي لپيءَ تان ورتي ويئي. ان حوالي سان به هي دؤر اهم ليکيو وڃي ٿو جو ان وقت جي مدرسن جي نصاب ۾ سنڌي ٻوليءَ کي شامل ڪيو ويو. هن دؤر ۾ ايترا ته عالم ٿي گذريا آهن جو کاتو لڳائڻ مشڪل آهي. صرف نٿي جا عالم ئي ايترا آهن جو انهن جو صحيح انگ معلوم ٿي نه ٿي سگهيو آهي. باقي جن عالمن جو ذڪر تذڪرن ۽ تاريخن ۾ آيو آهي، انهن کي هت شامل ڪريون ٿا. ان سلسلي ۾ تاريخ ڪلهوڙهه جو مصنف لکي ٿو ”ڪلهوڙن جي دؤر ۾ جيترا به عالم ۽ فاضل ٿي گذريا آهن، انهن سڀني جا نالا ۽ حالات معلوم ٿي نه سگهيا، (12) هتي ان دؤر يعني ڪلهوڙن جي دؤر ۾ نٿي جي نامور عالمن جو ذڪر مختصر طور تي پيش ڪجي ٿو.

### (1) مخدوم ابوالحسن سنڌي: (1661ع-1751ع)

مشهور محدث، فقيه ۽ سنڌي علم ادب جو ابو مخدوم ابوالحسن ولد مولوي محمد مبین صديقي 1661ع ڌاري نٿي ۾ ڄائو. وڏو فاضل ۽ ڪامل شخص هو. ننڍپڻ کان ئي ذڪي طبيعت هيس، جنهن ڪري استاد به سندس حافظي ۽ حوصلې جا معترف هئا. فارغ التحصيل ٿي، فقه ۽ حديث ۾ مقام پيدا ڪيائين. درس و تدريس ورثي ۾ مليس. (14)

”سنڌي علم ادب جو بنياد وجهندڙ عربي ۽ فارسيءَ ۾ ڪافي ڪتاب قلم بند ڪيائين. نماز ۽ وضوءَ بابت سنڌي زبان ۾ 1700ع ۾ ”مقدم الصلوة“ نالي نظم ۾ پڻ ڪتاب لکيائين، جيڪو ابوالحسن جي سنڌي نالي سان مشهور آهي.“ (15) سنڌي الفابيٽ جي ترتيب ڏيندڙ پهريون عالم

آهي، جنهن کان پوءِ سنڌي الفابيٽ کي هڪ مستقل شڪل ملي ۽ ڪتاب لکڻ شروع ٿي ويا. هي ڪلهوڙا دؤر جو وڏو عالم ۽ ڪامل انسان هو.

## (2) ابوالحسن ڪبير ٺٽوي: (1630ع-1718ع)

”ابوالحسن ڪبير محدث سنڌي مدني. هن جو نالو محمد بن عبدالهادي آهي. ۽ لقب نورالدين ۽ ڪنيت ابوالحسن اٿس. ٺٽي ۾ پيدا ٿيو ۽ اتي ئي علم پرايائين. علم ۾ سڀني کان ابوالحسن وڌيڪ فائق هو. مخدوم محمد هاشم ٺٽويءَ هن کي ٺٽي جي عالمن جو اڳواڻ سڏيو آهي. ٺٽي کان مديني منوره ڏانهن هجرت ڪري ويو ۽ اتي شيخ محمد بن عبدالرسول بززنجي، شيخ ابراهيم بن حسن، نوراني مدني ۽ شيخ عبدالله بن سالم بصري ۽ ٻين مشائخن کان حديث جي سند هٿ ڪيائين. حرم بلوي ۾ درس ڏيڻ شروع ڪيائين، ٿوري ئي وقت ۾ سندس درس جي شهرت اطراف عالم ۾ پکڙجي ويئي. عرب ۽ عجم جي سوين عالمن کائنس علم حديث پڙهيو.“ (16)

## (3) ابوالحسن صغير (1732ع-1773ع)

سندس اصل نالو غلام حسين بن مخدوم ميان محمد صادق نقشبندي هو جيڪو ٺٽي ۾ پيدا ٿيو. جنهن جي ڪنيت ابوالحسن صغير آهي. علام صاحب محمد حيا سنڌيءَ کان علام پرايو. هن بابت علام مصطفيٰ قسيمي لکي ٿو ته: ”مخدوم محمد صادق، شاهه ڀٽائي، رحم، جو وڏو معتقد هو. محمد حيات سنڌي کان علم پرايائين. هي اصل ٺٽي جو هو. اتان هجرت ڪري مديني منوره هليو ويو. محدث محمد حيات سنڌيءَ جي وفات کانپوءِ ان جي جاءِ تي حديث جو درس ڏيندو رهيو ۽ ڪيرن ٿي برگزيده عالمن جو استاد آهي. ڪيترا علمي ڪتاب پڻ تصنيف فرمايا اٿس، جيئن 1. شرح نخبه الفكر 2. حواشي مختيار مختيار 3. مختارالاطوار في اطوار المختار 4. رجال مسند احمد بن عنبلي وغيره. هن بزرگ محدث جي وفات مدينه منوره اندر ٿي ۽ جنت البقيع ۾ مدفون ٿيو.“ (17)

## (4) مخدوم محمد معين ٺٽوي (1680ع-1741ع)

محمد معين بن محمد امين قوم جودل، ٺٽي جي قديم مولوين جي خاندان مان هڪ چمڪندڙ ستارو آهي. علام معين جو والد بزرگوار به هڪ وڏو عالم ۽

درويش صفت بزرگ هو. شاه ولي الله جو شاگرد ۽ سندس علومن مان فيض يافتو هو. مخدوم محمد معين نثوي کي مخدوم نارو به سڏيندا آهن. هن بزرگ جو مختصر ذڪر حضرت مولانا عبيدالله صاحب به پنهنجي ڪتاب شاه ولي الله کي سياسي تحريڪ ۾ ڪيو آهي. (18) هن بزرگ جا ڪافي ڪتاب تحرير ٿيل آهن، جن مان 19 ڪتابن جا نالا تذڪرن ۾ ملن ٿا. ”مخدوم محمد معين مخدوم عنايت الله جو شاگرد آهي. هيترين علمي ڪماليتن هوندي به سلوڪ جي رستي جو واقف هو. ڪيترن دين جي بزرگن سان صحبتون ڪيون هيائين. ميان ابوالقاسم نقشبندي سان ڏاڍو عقيدو هوس. پوين ڏينهن ۾ جناب ڪرامت نصاب سيد عبداللطيف ”تاريڪ“ لقب واري سا ڏاڍو يار ٿو ۽ عقيدتمند ٿو رستور ڪيائين.“ (20)

مخدوم معين نثوي سنڌي، عربي، فارسي ۽ هندي ٻوليون ڄاڻيندو هو ۽ انهن ۾ شعر و شاعري به ڪيائين. قانع لکي ٿو ته، سماع پسند ۽ علم موسيقي جو ڄاڻو هو.

”هو مخدوم محمد هاشم شروع ۾ علامه مخدوم محمد معين جو شاگرد هو مگر پوءِ پاڻ ۾ سخت مناظرا به رهيون.“ (20)

### (5) مخدوم ضياءُ الدين نثوي (1671ع-1751ع)

”مخدوم ضياءُ الدين مخدوم ابراهيم بن مخدوم هارون بن عجائب بن الياس الصديقي پاڻ شيخ شهاب الدين عمر السهروردي (المتوفي 632 هـ) جي پوٽاڻ مان آهي.“ (21)

”مخدوم ضياءُ الدين مخدوم عنايت الله جي شاگرديءَ جي بدولت فضيلت ۽ ڪماليت وارن جي هڪ وڏي گروهه جو استاد بڻيو. هو سن 1091 هـ ۾ ڄائو ۽ باوجود وڏي علميت جي فقيريءَ جي راهه جو سالڪ ۽ نهايت نوڙت وارو هو. پنهنجي همعصرن ۾ وڏي هدايت ۽ ڪافي فيض سان زندگي گذاري، سن 1171 هـ ۾ 80 ورهين جي ڄمار ۾ جهان فاني مان ڪوچ ڪري ويو.“ (22)

”مخدوم ضياءُ الدين نثي جي وڏي عالم مخدوم عنايت الله کان علوم حاصل ڪيا ۽ انهيءَ ساڳئي بزرگ وٽان علامه محمد معين نثوي به ظاهر علمن جو فيض پرايو ۽ آخري ڄمار ۾ مخدوم محمد هاشم وٽانس پڙهيو.

ايڏي وڏي عالم جو شاگرد مخدوم ضياءُ الدين هڪ وڏو نامور عالم ۽ فاضل پيدا ٿيو. جنهن علمي تحصيل کان پوءِ پنهنجو جدا مدرسو قائم ڪيو. جنهن مان سوين ماڻهو فيضياب ٿيا. جنهن مان مخدوم نعمت الله ولد عبدالجليل سندس ڏوهنڻو مخدوم محمد هاشم ۽ ميان محمد ولد مخدوم احمد ٺٽوي آهن.“ (23) مخدوم صاحب جي تصنيفن ۾ فقهي مسئلن تي لکيل ڪتاب مشهور آهن، جنهن کي عام طور تي مخدوم ضياءُ الدين جي سنڌي سڏيو وڃي ٿو. جيڪي سنڌي نظم ۾ آهن ۽ الف اشباع تي قافِي تي آڌاريل آهن.

#### (6) مخدوم محمد هاشم ٺٽوي (1692ع-1761ع)

”مخدوم صاحب جو نالو محمد هاشم. والد جو نالو عبدالغفور ۽ ذات جو پنهور هو. پنهورن جو نسب حارث بن عبدالمطلب سان وڃي ملي ٿو. مخدوم محمد هاشم تاريخ 10 ربيع الاول 1106ھ/ 19 نومبر 1692ع تي خميس جي رات بنوري ۾ ڄائو. مخدوم ضياءُ الدين وٽ علم حديث جي تحصيل ۽ باقي ڪتاب پڙهي پورا ڪيائين. يعني 9 سالن جي عرصي ۾ فارسي ۽ عربي علوم جي تڪميل ڪري فارغ ٿيو. اڃا به علم حديث ۾ ڪمال حاصل ڪرڻ جو شوق هيس، جيڪا سعات کيس سن 1135ھ/ 1722ع ۾ حرمين شريفين جي سفر دوران حجاز مقدس جي عالمن کان حاصل ٿي. (24)

ٺٽي جي عالمن ۾ مخدوم محمد هاشم ٺٽوي صاحب آفتاب جي حيثيت رکي ٿو. ڊاڪٽر قادري سندس 30 همعصرن جي ذڪر کان علاوه 9 سنڌي ڪتابن جو ذڪر ڪيو آهي. ان کان علاوه 51 عربي ڪتابن جو تفصيل ڏنو آهي. 22 کن فارسي ڪتابن جو وچور ڏنو آهي. سندس مشهور سنڌي ڪتاب زادالفقيه، قوت العاشقين، راحت المومنين، ساله نامه بنات الاسلام تفسير هاشمي، اصلاح مقدمه الصلوات ۽ تنبيهه نامو قال ذڪر آهن. ڊاڪٽر عبدالرسول قادري مخدوم صاحب جي حيات ۽ علمي خدمتن تي تحقيقي مقالو لکي ڊاڪٽوريٽ جي ڊگري حاصل ڪئي آهي.

#### (7) مخدوم عنايت الله ٺٽوي (ولادت: وفات: 1702ع)

”مخدوم عنايت الله بيمثال ڪرامت سان موصوف هو. نابين هودي به حافظو غير معمولي حد وارو هو. ننڍپڻ جي ڏينهن کان جڏهن نابينا ٿيو هو.

فوت ٿيڻ تائين، جڏهن هو پوري بالغ ٿي وڌي عمر کي پهچي چڪو هو، سڄو عرصو عام ماڻهن کي فائدو رسائڻ ۾ گذاريائين. سندس واعظ جي مجلس ۾ اثر هوندو هو. وٽانس ڪيترا فيضياب ٿيا.“ (25)

مخدوم عنايت الله ميان احمد ڪتابيءَ جو شاگرد هو. نٿي سان تعلق رکندڙ هن وڏي ۾ وڏي عالم ۽ پلي ۾ پلي متقي، سڄي زندگي درس جو عمل جاري رکيو. علم جا ٻه روشن مينار ۽ عالم مخدوم ضياءُ الدين ۽ مخدوم محمد معين سندس جا شاگرد آهن.“ (26) اصل ۾ تحفة الڪرام جي مصنف هڪ ئي نالي سان ٻن هنڌن ذڪر ڪيو آهي. هڪ هنڌ سندس وفات جو سن 1114ھ ڄاڻايو آهي، جنهن مطابق 1694ع سن بيهي ٿو جيڪو ڪلهوڙا دؤر حڪومت کان اڳ ئي وفات ڪري ويو جنهن مان اندازو ٿئي ٿو ته هڪ ئي نالي سان ٻه عالم ٿي گذريا آهن. اهڙي قسم جا تاريخن ۾ تضاد ڪوڙ سارا ايندا آهن. مير علي شير قانع ”هن جا ٻه فرزند ٻڌائي ٿو“ 1. محمد سعيد واعظم 2. مولوي محمد صادق (جيڪو مخدوم محمد معين جي شاگردن مان هو) ۽ وقت جو علامه لياقت پريو استاد پيدا ٿيو.“ (27)

### (8) مخدوم عبدالخالق ٺٽوي (1702ع - 1785ع)

مخدوم عبدالخالق ٺٽوي جو عالم، مخدوم محمد هاشم ٺٽوي جو شاگرد هو. سندس زندگي بابت جوڳو مستند احوال ڪونه ٿو ملي. ”مولانا فارغ التحصيل ٿيڻ کان پوءِ مخدوم هاشم ٺٽوي جي درسگاهه ۾ نائب معلم بڻيو. 1157ھ / 1744ع ۾ سنڌي ”مطلوب المومنين“ نالي ڪتاب لکيائين، جيڪو مخدوم محمد هاشم ٺٽوي درست ڪري مڪتب لاءِ منظور ڪيو.“ (27)

مولانا عربي فارسي ۽ سنڌي ٻولين جو عالم هو.

### (9) مخدوم رحمت الله (وفات: 1724ع)

”هن جو خاندان پيڙهين کان نٿي ۾ علمي طور سرگرم هو ۽ هميشه شرعي حڪمن جي تعمير ۾ مصروف رهندو هو. هن عالم سالن جا سال درسگاهه هلايائين. هن جي شاگردن مان مخدوم ضياءُ الدين ۽ ميان ابو

القاسم وڏي اهميت رکن ٿا. 1137ھ/1724ع ۾ وفا ڪيائين.“ (28) ”مخدوم رحمۃ الله جي والد جو نالو مخدوم علي احمد هو. سندس پٽ مخدوم عبدالجميل به وڏن گٽن وارو ٿيو. هو مخدوم ضياءُ الدين جو نياڻو ٿيو. عبدالجميل 1154\_1726ع ۾ وفات ڪئي.“

### (10) مرا ابو القصا نٿوي (وفات: 1726ع):

پنهنجي وقت جو وڏو عالم ۽ استاد ٿي گذريو آهي. فارسي زبان تي وڏو عبور حاصل هيس. (26) فارسي جو عالم ۽ مدرسو ٿي گذريو. شاعري ۾ ڏاڍي ڪمال جو مالڪ هو. شيخ سعدي جي گلستان کي نظم بحر ۾ ڪيائين. هن سال 1146ھ مطابق 1726ع ۾ وفات ڪئي. (29)

### (11) مخدوم احمد ڪتابي نٿوي:

”احمد بن مخدوم اڪرم اگهي محمد اڪرم نٿي ۾ اچي رهيو ۽ علمي ڪمالي تي وڏي شهرت جو مالڪ هو. سندس فرزند ميان احمد حال ۽ قال جو صاحب هو. شروع واري زماني ۾ درس تدريس جو شغل جاري رکيائين ۽ سندس وڏن ۽ مشهور شاگردن مان مخدوم عنايت الله نٿوي آهي، جنهن جي فيض مان هزارين ماڻهو فائديمند ٿيا. آخري عمر ۾ دنيا کان ترڪ تعلقات ڪري گوشه نشين ٿي رهيو. حضور رسول ڪريم ﷺ جي دربار مان ڪتابي جو لقب عطا ٿيل هو. هي بزرگ ٻارهين صدي هجري ۾ ٿي گذريو آهي.“ (30)

### (12) ميان عنايت الله نٿوي:

”مخدوم محمد معين جي مدرسي ۾ نائب هو. مخدوم صاحب جي وفات کانپوءِ درس ۽ تدريس ۾ مشغول رهيو.“ (31)

### (13) مخدوم محمد سعيد نٿوي:

”هن بزرگ کي مخدوم محمد هاشم جي استادن ۾ شمار ڪيو ويو آهي. مخدوم صاحب پنهنجي والد کان پوءِ ڪجهه وقت مخدوم محمد سعيد وٽ پڙهيو. هن بابت وڌيڪ معلومات نه ٿي ملي.“ (32)

#### (14) مخدوم عبدالله واعظ ٺٽوي (وفات: 1747ع)

”ميان عبدالله واعظ عرف ميان موريو پڻ هڪ باصفا عالم، بزرگي ۽ برکت ۾ ملڪان ملڪ مشهور هو. پنهنجو برکت ڀريو وقت هميشه واعظ ڪرڻ ۾ مصروف رڪندو هو.“ (33) ”سندس اولاد مان ميان عبدالقادر حرمين شريفين جي زيارت کانپوءِ پيءُ جي جاءِ تي واعظ جي مجلس سينگاري ۽ سن 1186ھ ۾ گذاري ويو.“ (34) ”ميان عبدالله ولد ميان محمد حفيظ، مخدوم ابوالحسن سنڌي واري جو ڀائٽيو/ ڀائيڄو هو. سندس ئي شاگرد ۽ مريد پڻ هو. ميان موري جي نالي سان مشهور هو. وڏو پرهيزگار صاحب علم ۽ عمل ۽ خدائي توفيق ۽ ذات جو مالڪ هو. تمام وڏي ڄمار کي رسي 1167ھ ۾ هن فاني دنيا مان لاڏاڻو ڪري ويو.“ (35)

#### (15) مخدوم عبدالرحمان ٺٽوي (1711ع-1761ع)

مخدوم عبدالرحمان بن مخدوم محمد هاشم ٺٽوي ٺٽي ۾ پيدا ٿيو. هيءُ ڀلارو صالح عالم فاضل پنهنجي والد جو صالح فرزند، قرآن جو حافظ وڏو عالم ۽ صوفي هو. سندس ولادت 16 شوال المڪرم 1131ھ تي ٿي. پنهنجي والد کان پوءِ سجاده نشينيءَ جو کيس ئي شرف حاصل ٿيو. سندس والد جا مريد سنڌ کان ٻاهر ڪاٺياواڙ ۽ ڪڇ ۾ به پکڙيل هئا، جنهن ڪري هيءُ بزرگ سنڌ کان ٻاهر مريدن ڏانهن هدايت ۽ تلقين لاءِ به ويندو هو.“ (36) ”هڪ دفعي ڪاٺياواڙ جي علائقي جي ڪوتياڻي ڳوٺ ۾ پنهنجي معتقدن وٽ مقيم هو ته اتي 51 سالن جي ڄمار ۾ اجل جو قاصد اچي پهتو. 5 ربيع الاول 1182ھ ۾ هن دنيا فاني مان رحلت فرمائي ويو.“ (32)

#### (16) مخدوم عبداللطيف ٺٽوي (1724ع-1769ع)

”عالم، فاضل، محدث، فقيه مخدوم عبداللطيف ولد حضرت مولانا مخدوم محمد هاشم ٺٽوي ولادت 14 شعبان 1144ھ. پنهنجي والد بزرگ جي آغوش شفقت ۾ پرورش حاصل ڪيائين. قرآن جو حافظ، حديث جو وڏو عالم هو. فق ۾ يڪتاءِ روزگار هو. پنهنجي والد جي وفات کان پوءِ مدرسو سنڀالي ورتائين. مخدوم عبداللطيف بدعات جي رد ۽ حنفي مذهب جي نصرت ۾ ڏاڍو متشدد هو. هن علامه مخدوم محمد معين ٺٽوي جي ڪتاب

دراسات اللبیت جي رد ۾ هڪ وڏو عالمانہ ڪتاب ”الذب الذباب“ لکي پنهنجي علمي فضيلت جو ڏاڪو ويهاريو آهي. پنهنجي والد جي عربي ڪتابن جو ترجمو به ڪيو اٿائين. مخدوم عبداللطيف 55 سالن جي ڄمار ۾ 17 ذي القعد 1189 هه ٿي ۾ وفات ڪري ويو.“ (38)

### (17) محمد احسن ٺٽوي (وفات: 1771ع)

ٺٽي جو رهاڪو ۽ محمد عاقل جو پٽ هو. سندس مامو محمد حسن دهلي ۾ رهندو هو. احسن کي شاهي منصب حاصل هو. پيءُ ۽ پٽ ٻئي قرآن جا حافظ هئا. کين عربيءَ تي وڏي مهارت حاصل هئي. ٺٽي ۾ درس ۽ تدريس جو ڪم ڪيائون. احسن 1185 هه / 1771ع ۾ فوت ٿيو.“ (39)

### (18) ميان محمد ٺٽوي:

ميان احمد ڪتابي جو پٽ هيو. ميان احمد خود به وقت جو وڏو علام ۽ استاد هو. ميان محمد والد وانگر علمي مدرسو سنڀاليو. پاڻ نهايت فضيلت ڀريو انسان هو. هن بعد سندس پٽ ميان احمد سندس جاءِ تي گادي نشين بڻيو جيڪو مخدوم ضياءُ الدين جي شاگردن مان هو. (40)

”مخدوم عبدالجamil جو پٽ ۽ مخدوم رحمت الله جو پوٽو هو. علم منقول نامي مخدوم ضياءُ الدين ۽ علم معقول مولوي محمد صادق وٽ پڙهيو. ويهن سالن جي عمر ۾ علمي مدرسو کولي اڪثر شاگردن کي درس ڏنائين.“ (41) هن بزرگ جي ولادت ۽ وفات جون تاريخون نه ٿيون ملن.

انهن بزرگ هستين ۽ نامور عالمن کان علاوه ٻيا به ڪيترائي عالم سڳورا ملن ٿا، مگر انهن جو احوال اعتبار جوڳو نٿو ملي. هتي صرف انهن نامور عالمن جو ذڪر ڪيو ويو آهي، جن جو ڪلهوڙن جي ايام ۾ سڃيءَ سنڌ ۽ هند ۾ چرچو هو ڪلهوڙا دؤر ۾ ٺٽي کان علاوه سنڌ جي ڪنڊ ڪڙڇ ۾ ڪيترائي ٻيا به عالم، فاضل، شاعر ۽ محقق موجود هيا.

### حوالا:

1. همايوني نياز حسين حڪيم ”سنڌ جي طبي تاريخ جدل ٻيو ڇاپو پهرين 1976، ص.
2. رحميداد خان، مولائي شيدائي ”جنت السنڌ“ ڇاپو پهرين، 1958ع مطبوع، سنڌي ادبي بورڊ ڄامشورو حيدرآباد سنڌ، ص. 522



3. مگسي، عبدالله پروفيسر سنڌ جي تاريخ جو جديد مطالعو ڇاپو پهريون، ص. 144
4. ميمڻ عبدالمجيد سنڌي، ڊاڪٽر ”سنڌ جي تاريخ“ (مقالا ۽ مضمون) ڇاپو ٽيون، اپريل 2003ع ص. 229.
5. نٿوي، مير علي شبير قانعمر تحفة الكرام، سنڌي ترجمو ڇاپو ٻيو 1976ع مطبوع سنڌي ادبي بورڊ ڄامشورو سنڌ حيدرآباد، ص. 164
6. بيگ، مرزا قليچ ”قديم سنڌ“ ڇاپو ٽيون 1921ع، مطبوع سنڌي ادبي بورڊ ڄامشورو سنڌ، ص. 105
7. ميمڻ، عبدالمجيد سنڌي، ڊاڪٽر ”سنڌ جي تاريخ“ (مقالا ۽ مضمون) ڇاپو ٽيون، اپريل 2003ع، ص. 232
8. سنڌ گزيٽيئر، ص 105 اصل حوالو ڊاڪٽر مرحوم به سنڌ گزيٽيئر جو ڏنو آهي. مطابق 1580ع.
9. ڇپاڻي، ايس-پي- ڊاڪٽر ”سنڌ جي اقتصادي تاريخ“ ڇاپو ٻيو 1968ع، مطبوع سنڌي ادبي بورڊ ڄامشورو سنڌ، ص. 75
10. تيممي، رسول بخش ”ننو صدين کان (تاريخ) ڇاپو پهريون 2003ع، ص. 125 روشني پبليڪيشن ڪنڊيارو.
11. ”برنس، اليگزينڊر ”سنڌو جو سفر“ سنڌي ترجمو پنيور عطا محمد، ڇاپو ٻيو 1998ع، ص. 31 سنڌيڪا اڪيڊمي ڪراچي.
12. مهر غلام رسول، ”تاريخ ڪلهوڙا دؤر“ (جلد ٻيو)، ڇاپو پهريون، 1964ع، سنڌي ادبي بورڊ ڄامشورو سنڌ، ص. 816
13. انصاري، محمد ابراهيم: ”سنڌ جي تاريخ“، ڇاپو پهريون، جون 1976ع، ص. 570
14. مولائي شيدائي، رحيمداد ”تاريخ تمدن سنڌ“ ڇاپو پهريون 1959ع، ص. 570
15. انصاري محمد ابراهيم، ”سنڌ جي تاريخ“ ڇاپو پهريون، 1959ع، ص. 570
16. ميمڻ عبدالغفور سنڌ ”عظيم سنڌي انسان“ ڇاپو پهريون 1981ع مطبوع ماڊرن بوڪ اسٽور لارڪاڻو، ص. 83-284
17. بيدار، عمرالدين ”اڳوڻا ناميارا سنڌي“ مرتب. ڇاپو پهريون سال 65 مطبوع سنڌيڪا اڪيڊمي ڪراچي.
18. قاسمي، غلام مصطفيٰ علام ”مقالات قاسمي“ مرتب، پروفيسر ڊاڪٽر مظهرالدين سومرو ڇاپو پهريون، آڪٽوبر 2000ع.
19. نٿوي، مير علي شير قانع ”تحفة الكرام“ سنڌي ترجمو سال 1976ع، ص. 64-563
20. روزانه ”الوحيد سنڌ آزاد نمبر“ 1936ع، ص. 34
21. مگريو، رفيق احمد ڊاڪٽر ”شيخ محمد حيات سنڌي“ ڇاپو پهريون، جولاءِ 2009ع، ص. 309
22. نٿوي، مير علي شير قانع ”تحفة الكرام“ سنڌي ترجمو ڇاپو ٻيو سال 1976ع، ص. 561
23. دين محمد وفائي ”تذڪره مشاهير سنڌ“ جلد ٽيون، ڇاپو پهريون 1968ع
24. قادري، عبدالرسول ڊاڪٽر ”مخدوم محمد هاشم نٿوي: سوانح ۽ خدمات“ ڇاپو ٻيو سال 2000ع، ص. 59، 60، 57، 60
25. نٿوي، مير علي شير قانع ”تحفة الكرام“ سنڌي ترجمو ڇاپو ٻيو سال 1976ع
26. لاکي غلام محمد ڊاڪٽر ”ڪلهوڙا دؤر“ ڇاپو پهريون 2004ع، ص. 367

27. نٿوي، مير علي شير قانع ”تحفة الكرام“ سنڌي ترجمو ڇاپو پيو سال 1976ع، ص. 588.
28. ايضاً:
29. ميمڻ، عبدالمجيد سنڌي ”سنڌي ثقافت تي اسلامي اثر“ ڇاپو پهريون، 1989ع، ص. 257.
30. نٿوي، مير علي شير قانع ”مقالات السنڌ“ (فارسي) ڇاپو پهريون، 1957ع، ص. 248.
31. نٿوي، مير علي شير قانع ”تحفة الكرام“ سنڌي ترجمو، ص. 555.
32. لاکو، غلام محمد ڊاڪٽر ”ڪلهوڙا حڪومت“ ص. 368.
33. ايضاً: نٿوي، مير علي شير قانع، ”مقالات الشعرا“ ص. 78.
34. وفائي، دين محمد مولانا ”تذڪره مشاهير سنڌ“ جلد پهريون، ڇاپو پيو 1985ع، ص. 115-116.
35. ايضاً:
36. نٿوي، مير علي شير قانع ”تحفة الكرام“ سنڌي ترجمو، ص. 568.
37. لاکو، غلام محمد ڊاڪٽر ”تحفة الكرام“ سنڌي ترجمو، ص. 561.
38. ايضاً: صفحو ساڳيو.
39. وفائي، دين محمد مولانا ”تذڪره مشاهير سنڌي“ جلد ٻيو ڇاپو پهريون 1985ع، ص. 227.
40. قادري، عبدالرسول ڊاڪٽر ”مخدوم محمد هاشم نٿوي“ (سوانح) ڇاپو پهريون، 1988ع، ص. 157.
41. وفائي، دين محمد مولانا، ”تذڪره مشاهير سنڌ“ جلد ٽيون 1986ع، ص. 329.

## ڪلهوڙا دؤر جا نامور شاعر

پرويز شمس ڪلڙو

سنڌ جي تاريخ ۾ ڪلهوڙن جي دؤر کي وڏي اهميت حاصل آهي. هن دؤر ۾ نه رڳو ٽڪرا ٽڪرا ٿيل سنڌ جو وڪريل وجود يڪجا ٿيو، پر ڌارين حاڪمن ارغونن، ترخانن ۽ مغلن سان ويڙهاند کان سنڌ کي پهريون ڀيرو هڪ قومي وحدت پڻ ملي. ڪلهوڙن جي حڪومت جدوجهد جو سلسلو ميان آدم شاهه شهيد شروع ٿي. عبدالنبي عباسي تائين رهيو هنن مجموعي طور سنڌ تي 81 سال حڪمراني ڪئي.

سنڌي ادب جي تاريخ ۾ ڪلهوڙا دؤر کي سونهري دؤر سڏيو ۽ سمجهيو وڃي ٿو. ڇاڪاڻ ته هن ئي دؤر ۾ سرتاج الشعراءِ حضرت شاهه عبداللطيف ڀٽائي، ميان سرفراز ڪلهوڙو، مير علي شير قانع، خواجہ محمد زمان لواريءَ وارو مخدوم غلام محمد بگائي، مخدوم محمد هاشم ٺٽوي ۽ مخدوم معين ٺٽوي وغيره جهڙا ٻيا به ڪيترائي نامور عالم، اديب ۽ شاعر پيدا ٿيا، جن پنهنجي قلم ۽ ذات سان سنسار کي سنواريو آهي، جن مان هتي چند جو ذڪر ڪجي ٿو.

### مخدوم ابوالحسن ٺٽوي

ٺٽي جو هي وڏو عالم 1661ع ۾ ڄائو ۽ 1700ع کان پوءِ وفات ڪري ويو. هن عربي رسم الخط ۾ واڌارو آڻي سنڌي رسم الخط تيار ڪئي ۽ انهيءَ صورتخطي ۾ الف اشباع جي قافيه تي مشتمل ڪتاب ”مقدت الصلوات“ 1700ع ۾ لکيو. تنهنڪري کيس ”سنڌي علم ادب جو پايو وجهندڙ“ چيو ويو آهي. سنڌي ادب ۾ هن ڪتاب کي وڏي اهميت حاصل آهي. مقدت الصلوات کي عام طور ”ابوالحسن جي سنڌي“ به چيو وڃي ٿو. فني سٽا جي لحاظ کان هن ۾ الف اشباع جي ڊگهن بيتن کان سواءِ صحيح قافيه وارا ڊگها بيت به آهن، جن کي ڪبت چيو ويندو آهي. ان کان سواءِ ڪيترن هنڌن تي ٻن مصرعن تي مشتمل دوها به آيل آهن. دوهي جو نمونو هيٺ ڏجي ٿو.

ساراهجي سو ڏٺي، سندو جنهن فرمان  
مڃيو مڙني مومنين آندئون ايمان  
مخدوم صاحب جو موادي شعر وري هن طرح سان آهي.  
چوئون رکوع سجدي ۾ ڪرڻ ويڙم ڪا  
قدر تسبيح هيڪڙي توڙي تي پيرا  
پنجون فرض فرض هنڌ، واجب واجب جا  
ستون لفظ سلام سين نڪرڻ نمازا  
(الف اشباع)

### مخدوم محمد هاشم ٺٽوي

هن بزرگ جو جنم 1690ع ڌاري ضلعي ٺٽي جي ميرپور بٺوري شهر ۾  
ٿيو. عربي، فارسي ۽ سنڌيءَ ۾ تقريبن ڏيڍ سئو ڪتاب لکيائين. سندس  
عربي ڪتاب مصر جي الازهر يونيورسٽيءَ ۾ پڙهايا ويندا هئا. سندس  
سنڌي ڪتاب گهڻو ڪري مخدوم ابوالحسن جي سنڌي جي نموني تي  
لکيل آهن. البتہ ڪن ڪتابن ۾ صحيح بيت ۽ ڊگها بيت يعني ڪپتون بہ  
آهن، هن 1760ع ۾ وفات ڪئي.

بقا ناھ بلاد کي، دنيا ناھ دوام  
آجل ٿو اوتون ڪري، ٿي قريب قيام  
سمر سنڌي ساڻيا ڪريو تان تمام  
ڪريو ياد ڪريم کي سنجهي صبح شام  
مڃڻ ويسارا وهو اڀيو منجهه اسلام  
ڪهو ڪلمو صدق سين مٿي محمد ڄام

### محمد شريف راڻيپوري

محمد شريف راڻيپوري، خيرپور ضلعي جي راڻيپور جو ويٺل هو. هي  
بزرگ 1160ھ بمطابق 1747ع ۾ ڄائو هو. الف اشباع واري نظم ۾ ڪتاب  
ڪيترائي لکيائين.

### مخدوم عبدالرحيم گرهوڙي

مخدوم عبدالرحيم گرهوڙي الف اشباع جي نظم ۾ قرآن شريف جي  
سورتن جو ترجمو ۽ تفسير لکيو. مخدوم صاحب بيت بہ لکيا آهن، جن ۾

تصوف جا اونها راز بيان ڪيل آهن. هو 1739ع ۾ سعدالله مڱريو جي گهر ڳوٺ واٽر تعلقي ڪپري ۾ ڄائو هو. حضرت خواجہ محمد زمان لواريءَ واري جو مريد ۽ خليفو هو. 1778ع ۾ ٿر ۾ هڪ بت خاني جي پوڄارين سان جهاد ڪندي شهادت ماڻيائين.

سرور آخر سورتين مهڙ منجهه معنا  
اصل عالم مون پرين علت ايجادا  
آدم ولدان جو توڙي والد آه  
والد آه وڻ جئن، ميوو مولودا  
اول الفكر آخر العمل پرين يا راها  
پاڻ سونهون مون پرين، سڀ ان سببا  
نرمل نوري پاڻ ۾ بين جو راتا

### مخدوم غلام بگائي

بزرگ الف اشباع جي نظم ۾ مداحون، مناجاتون، معجزا ۽ مناقبا چيا آهن. ان کان سواءِ قصيده برده شريف جو منظوم شرح به لکيو اٿائين. مخدوم محمد هاشم ٺٽوي کان پوءِ هن قسم جو شعر مخدوم غلام محمد بگائي جو ملي ٿو. هي بزرگ سنڌ جي هاڪاري حڪمران ميان نور محمد ڪلهوڙي جي ڏينهن ۾ زندهه هو. هيءُ بزرگ موري تعلقي جو وينل هو. مخدوم عبدالرحمان ڪهڙن واري جي شهادت تي الف اشباع ۾ مرثيه نما نظم لکيو اٿائين.

ميڙو ڪر مخدوم تي اچانڪ آيا  
جابر جي جاگير تي ڪاهي ڪل پيا  
ماري مومن جا ڦري مال متاعا  
ضرر ظلم، زيادتون تن ڪهڙا چوان ڪيا

### شاهه عبداللطيف ڀٽائي

شاهه عنايت رضويءَ کان پوءِ شاهه عبداللطيف ڀٽائي بيت جو وڏو ۽ باڪمال شاعر ٿي گذريو آهي. هيءُ عظيم شاعر 1689ع ۾ هالا حويلي ۾ ڄائو. شاهه عبدالڪريم بلڙي واري جو تڙ پوتو ۽ شاهه حبيب جو فرزند هو. سندس شعر بيت ۽ وائي جي صورت ۾ موجود آهن. سندس شعر ۾ اهي سڀ

خوبيون موجود آهن، جيڪي هڪ الهامي ۽ وڏي ۾ وڏي شاعر جي شعر جون  
خوبيون هجڻ گهرجن. شاه جو شعر، شاه جو رسالو ۾ يڪجا ٿيل آهي،  
جنهن تي ڊاڪٽر سورلي سميت سوين محقق پڻ ايڇ. ڊي ڪئي آهي.

مون ساريندي سڀرين، آچين جي هيڪار  
ته پيرين ڌريان پنڀڻيون هنڌ وڇاين وار  
ساجن سڀ ڄمار هوند گولي ٿي گذاريان

ڪڙو منجهه ڪري جيئن لهار لپيتيو  
منهنجو جيءُ جڙي، سڀرين سوگهو ڪيو

### خواجہ محمد زمان لواريءَ وارو

خواجہ صاحب جو شعر بيت جي صورت ۾ آهي. جنهن جو معيار مڙني  
کان مٿانهون آهي. سنڌ ۾ نقشبندي سلسلي جو وڏو بزرگ هو ۽ لواري درگاهه  
جو باني هو. 1780ع ۾ سندس ولادت ٿي ۽ 1874ع ۾ وصال ڪيائون.  
حاجي عبداللطيف شيخ جو فرزند ۽ نسبي سلسلو حضرت ابوبڪر  
صديق رضي الله عنه سان ملي ٿو. خواجہ محمد زمان لواريءَ جا 85 سنڌي بيت مليا  
آهن، جن جي عربيءَ ۾ شرح سندن مريد عبدالرحيم گرهوڙي ۽ ان جو سنڌي  
ترجمو علامہ عمر بن دائود پوٽي مرحوم ”ابيات سنڌي“ جي نالي سان ڪيو  
آهي.

جنين ڏٺو پاڻ ڪي، تنين ڏٺو سڀرين  
غلط اِيءُ گمان، ته عارف پسي آوسي

هوندا هوت پري، اوڏر نه اڻ هوند ڪي  
سڄن تن سري، لا سڀن ”لا“ لاهين جي

### سيد محمد بقا

موجوده پير صاحب پاڳاري جو جد امجد ۽ راشدي خاندان جو وڏو  
1722ع ۾ ڄائو هو ۽ 1783ع ۾ سندس شهادت ٿي. سندس ڪجهه بيت  
مليا آهن. هڪ بيت نموني طور ڏجي ٿو  
جي ڪچان ته ڪوڪ ٺڪري، صبر سان آءُ سهان

اڪيون لاهيون پرڪي وڻي سُور سھان  
ڪنھن کي ڪين چوان، تہ ڪنھن پر اڪنڊي آھيان

### روح فقير

ھو پھريائين غلام شاھ ڪلهوڙي جو ملازم ھو پر پوءِ فقيري اختيار ڪيائين ۽ اچي اردو، روھڙي لڳ ڪنڊڙي جي مقام تي ديرو جمائين وسايائين. وڏو عالم فاضل ھو. سنڌي، ھندي ۽ سرائيڪي جو بلند پايہ شاعر آھي. سندس ڪلام ۾ تصوف جون باريڪ بينيون جا بجا نظر اچن ٿيون. ھنديءَ ۾ سندس من پرڳڙم پریم گيان ۽ آڻيو منظوم تصنيفون آھن. ھم اوست، وحدت، ڪثرت، فنا ۽ بقا سندس شعر جو مضمون آھن. پنھنجون اڪيون پاڻ ۾، جوڙي رکيون جن سَوَ سَوَ پيرا ساعت ۾، ٿا پلپل پرين پسن تن تحصيلوان تمام ڪيون، محبت جن جي من روحل مٿان تن لٿا حرف حساب جا

### صاحبڏنو فاروقي

ميان صاحبڏنو فاروقي، حضرت سچل سرمست جو ڏاڏو ھو. جيڪو شاھ عبداللطيف ڀٽائي جو ھمعصر ھيو ۽ ٻنھي جي پاڻ ۾ ملاقات پڻ ٿي ھئي. سندس بيت پنھنجي ذهن ۽ فڪر جا امين، رجودي حلقي و فڪر جا ترجمان ۽ شارح آھن. سندس وفات 1788ع ڌاري ٿي. ڪنين جو ٺيھن نھر سان، ڪنين ڊبايا درياھ صاحبڏني جي ساھ، سارو سمنڊ سمايو

### مخدوم عبدالرئوف ڀٽي

ھالن جو ھي عالم ۽ شاعر مولود جو ھڪ ٻيو مشھور شاعر آھي. مداحون بہ چيون اٿائين. سندس ولادت 1682ع ۽ وفات 1752ع ڌاري ٿي. سندس مداح الف اشباع جي نظم ۾ آھن ۽ مولود ڪافيءَ جي شعر جو نمونو آھن

محمد ڏسي مَنُ ٺاريان، جنھن لئ اُڪنڊيو آھيان  
سيد ڏسي سڪ لاهيان، جنھن لئ اڪنڊيو آھيان

## میان سرفراز ڪلهوڙو

مدح جو ٻيو نامور ۽ باڪمال شاعر میان سرفراز ڪلهوڙو 1772ع ۾ سنڌجي گاديءَ تي ويٺو. میان سرفراز ڪلهوڙو حڪمران هجڻ سان گڏوگڏ فارسي زبان جو به صاحب، ديوان شاعر هو. 1774ع دوران اسيريءَ ۾ هوندي هڪ مدح چئي اٿس، جنهن کي سنڌي ادب ۾ غير فاني حيثيت حاصل آهي.

آهيان ڏڏ، غمن گڏ، سچا سڏ سڻج تون  
پسي پاڻ، ڪرم سان، ڏکيا ڏاڻ، ڏنئين مون

## جمن چارڻ

مدح جي سلسلي ۾ جو پهريون شاعر جمن چارڻ ڪهڙا ضلعي خيرپور جو ويٺل هو. هي پهريون شاعر آهي جنهن جي مدح ملي آهي. میان نور محمد ڪلهوڙي ۽ قلات جي حاڪم عبدالله خان جي درميان ٿيل جنگ نظم ۾ بيان ڪئي اٿائين، جيڪا رزميه نظم ۾ پڻ شاهڪار درجور کي ٿي جنهن ۾ سنڌين جي سورهياڻيءَ کي ساراهيائين. رزميه شاعري، واقع نگاري ۽ فطرت نگاريءَ ۾ ڪمال جو شاعر هو. 1738ع ۾ وفات ڪيائين. پير ڪٽپر (خيرپور ضلعو) قبرستان ۾ مدفون ٿيو.

هنن خاص ۽ اهم شاعرن جي علاوہ ٻيا ڪيترا شاعر ڪلهوڙا دؤر ۾ ٿي گذريا آهن، جن ۾ مخدوم عبدالله، صابر مڇي، جلال کٽي، شاهه عنايت رضوي ۽ مراد فقير زنگيجو وغيره جي علاوہ سون جي تعداد ۾ قابل ذڪر آهن. پر جيئن ته مقالي جو عنوان ۽ موضوع نامور شاعرن جو ذڪر بيان ڪرڻ هو، تنهن مناسبت سان اختصار کان ڪم وٺندي هن نامور شاعر جو ذڪر آندو ويو آهي.



## ڪلهوڙن جي دؤر جا مخطوطات - هڪ جائزو

راجا ”ڏاهر“ عباسي

سنڌ ۾ 1700ع کان 1783ع تائين ڪلهوڙن جي حڪمراني رهي. ان دؤر جي مخطوطن کي ڪلهوڙن جي دؤر جا مخطوطا سڏيو وڃي ٿو. نبي بخش خان بلوچ لغت ۾ مخطوطا لفظ جي معنيٰ قلمي ڪتاب يا لکيل ڪتاب ڄاڻائي آهي. ”ڪلهوڙن جي دؤر جا مخطوطا“ يعني 1700ع کا 1783ع جي دؤر جا ڪتاب، هن دؤر کي ادبي حوالي سان وڏي اهميت حاصل آهي. چو ته پهريون ڀيرو هن دؤر ۾ سنڌي ٻوليءَ ۾ ڪتاب لکجڻ شروع ٿيا. هن دؤر جي ڪتابن جي فهرست تمام ڊگهي آهي، جنهن کي ڏهن صفن تي بيان نٿو ڪري سگهجي. پر هن مقالي ۾ ڪتابن کي مختصر الفابيٽڪلي بيان ڪجي ٿو ته جيئن وڌ ۾ وڌ ڪتابن بابت ڄاڻ ڏئي سگهجي. آشڪارا: هي سچل سرمست جو پارسي ڪلام آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

ابيات سنڌي: هي ڪتاب خواجه محمد زمان جو آهي. هن ڪتاب جو ذڪر ڊاڪٽر ميمڻ عبدالمجيد سنڌي جي ڪتاب سنڌي ادب جو تاريخي جائزو ۾ ڪيل آهي.

ابيات مثنوي: هي ڪتاب مخدوم عبدالرحيم گرهوٽي جو لکيل آهي، جنهن ۾ هن پنهنجي مرشدن جي ساراهه لکي آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

اجارت النجده: هي ڪتاب مخدوم محمد هاشم نٿوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

الرحيق المختوم في وصل اساليد العلوم: هي ڪتاب مخدوم محمد هاشم نٿوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

السيف الجلي عن سباب النبي: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

الشفاء الدائم: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

الشفاء في مسئلہ الراء: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

الطريقت الاحمدية: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

القول الانور: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

الفلول والمڪنون من مدال سکون: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

انتخاب الاڪابر في مرويٰات للشيخ عبدالقادر: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

اڻيو: هي تصنيف روح فقير جي آهي. هن جو ذڪر ڊاڪٽر ميمڻ عبدالمجيد سنڌي جي ڪتاب سنڌي ادب جو تاريخي جائزو ۾ آهي.

بازنامون: هي ڪتاب ميان دائود خان لکيو آهي. هي ڪتاب جانورن جي بيمارين متعلق آهي. هن ڪتاب جو ذڪر حڪيم نياز حسن همايوني جي ڪتاب سنڌ جي طبي تاريخ جلد-2 ۾ آهي.

بدالمنير: هي ڪتاب مخدوم عبدالله جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب ”سنڌ جي ادبي تاريخ“ ۾ ڪيل آهي.

بذل القوي: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب ”سنڌ جي ادبي تاريخ“ ۾ ڪيل آهي.

بياض هاشمي: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب ”سنڌ جي ادبي تاريخ“ ۾ ڪيل آهي.

تارنامہ: هي سچل سرمست جو پارسي ڪلام آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

تحفة المغازي بصيغ المقازي: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

تحفة الخوان في شرب الدخان: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

تحفة الكرام: هي ڪتاب مير علي شير قانع لکيو. جيڪو سنڌ جي تاريخ جي مختلف دورن تي آهي.

تحفة الطاهرين: هي ڪتاب شيخ محمد اعظم جو لکيل آهي. هن ۾ صوفين ۽ شاعرن جو ذڪر آهي. هن ڪتاب جو ذڪر مختيار احمد ملاح جي ڪتاب سنڌي ادب جي تاريخ جديد مطالعو ۾ آهي.

ترصيح الدرہ: هي ڪتاب مخدوم محمد هاشم ٺٽو جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب ”سنڌ جي ادبي تاريخ“ ۾ ڪيل آهي.

تصحيح المدرک: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

نظم الجواهر بذيل اتحاق الاڪابر: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

تفسير تبارک: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب ”سنڌ جي ادبي تاريخ“ ۾ ڪيل آهي.

تفسير يوسف: هي ڪتاب مخدوم عبدالله جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب ”سنڌ جي ادبي تاريخ“ ۾ ڪيل آهي.

تمام العنايت: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

تنقيح الكلام في تحرير خلق الامام: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب ”سنڌ جي ادبي تاريخ“ ۾ آيل آهي.

تهذيب الاصلاح: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

پرير گيان: هي تصنيف روحل فقير جي آهي، جيڪا هنديءَ ۾ آهي. هن تصنيف جو ذڪر ڊاڪٽر ميمڻ عبدالمجيد سنڌي جي ڪتاب سنڌي ادب جو تاريخي جائزو ۾ ڪيل آهي.

جامع الصناف: هي ڪتاب حڪيم سيد عبدالڪريم رضويءَ جو لکيل آهي. هن ڪتاب جو ذڪر حڪيم نياز حسن همايوني جي ڪتاب ”سنڌ جي طبي تاريخ“ جلد ٻيون ۾ ڏنل آهي.

جامع جفر: هي ڪتاب مرزا احمد جفر جو لکيل آهي. هن ڪتاب جو ذڪر حڪيم نياز حسن همايون جي ڪتاب سنڌ جي طبي تاريخ جلد ٻيون ۾ ڏنل آهي.

جنت النعيم في فضائل قرآن العظيم: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آهي.

جامع الازهر: هن ڪتاب جو لکيڪ مخدوم محمد هاشم ٺٽوي آهي. هن ڪتاب جو ذڪر ڊاڪٽر ميمڻ عبدالمجيد سنڌي جي ڪتاب سنڌي ادب جو تاريخي جائزو ۾ آهي.

جنتل الفردوس: هي ڪتاب مولانا محمد عرق نصيرالدين جولکيل آهي. هن ڪتاب جو ذڪر مختيار احمد ملاح جي ڪتاب سنڌي ادب جي تاريخ جديد مطالعو ۾ ڪيل آهي.

حيات القاري باطراف البخاري: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آهي.

حيقته الصفا الرا السماء المصطفى: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آهي.

حيات الصائمين: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيو آهي.

حيات القلوب: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيو آهي.

خزانة اعظم: هي ڪتاب مخدوم عبدالله جولکيل آهي. هن ڪتاب جو ذڪر ڊاڪٽر ميمڻ عبدالمجيد سنڌي جي ڪتاب سنڌ جي ادبي تاريخ ۾ آهي.

خلفاء راشدين: هي ڪتاب مخدوم عبدالله جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آهي.

درهم الصره في رقع الدين تحت الصره: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

ذريعت الوصل الي جناب الرسول: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ آهي.

دبع شڪار عرف راحت المومنين: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيو آهي.

راز نامہ: هي ڪتاب سچل سرمست جو پارسي ڪلام آهي. هن جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

رسالہ سچل جلد 1: هي سچل سرمست جو ڪلام آهي. هن جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

رسالہ سچل جلد 2: هي ڪتاب سچل سرمست جو ڪلام آهي. هن ڪتاب جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

رسالہ في مسئلہ الشکر: هي ڪتاب مخدوم محمد هاشم ٺٽوي جو لکيل آهي. هن جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ آهي.

رسالہ في وجوہ قرآن ومد اهل الكتاب: هي ڪتاب مخدوم محمد هاشم ٺٽويءَ جو لکيل آهي. هن ڪتاب جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

رشعات الفنون: هي ڪتاب مير امين الدين خان لکيو آهي. هن ڪتاب جو ذڪر حڪيم نياز حسن همايوني جي ڪتاب سنڌ جي طبي تاريخ ۾ ڪيل آهي.

رھبر نامہ: هي سچل سرمست جو پارسي ڪلام آهي. هن جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ ڪيل آهي.

زاد السفينہ: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ آيل آهي.

سنڌي ڪلام ۽ ابيات: هي ڪتاب مخدوم عبدالرحيم شھيد گروھڙيءَ جو لکيل آهي. هن ڪتاب جو ذڪر مرحوم خانبھادر الحاج محمد صديق ميمڻ جي ڪتاب سنڌ جي ادبي تاريخ ۾ آهي.

سگ نامون: هي ڪتاب مخدوم حافظ عبدالله نرائي جو لکيل آهي. هن ڪتاب جو ذڪر مختيار احمد ملاح جيڪتاب سنڌي ادب جي تاريخ جو جديد مطالعو ۾ آيل آهي.

سيرستان: هي ڪتاب پارسي ڪتاب قصص الانبياء جو ترجمو آهي. هن جو مترجم مولوي محمد حسين مرحوم آهي. هن ڪتاب جو ذڪر مرحوم خانبهدار الحاج محمد صديق ميمڻ جي ڪتاب سنڌ جي ادبي تاريخ ۾ بيان آهي.

شاهه جو ڪلام: شاهه عبداللطيف دنيا جو عظيم ڏاهو انسان آهي، جنهن جو فلسفو انسان جي بنيادي تعليم لاءِ ضروري آهي. هن عظيم فلاسافر پنهنجي ڪلام کي ٽيهن سرن ۾ ورهايو آهي ۽ هن جي انهن ٽيهن سرن تي گڏي سڌي شاهه جو ڪلام چيو وڃي ٿو.

شاهه عنايت جو ڪلام: شاهه عنايت ۽ شاهه لطيف شعر ۾ هڪ ئي رستي تي هليا آهن. اهائي ٻولي، اهائي پابندي، اهائي خيالن جي هڪجهڙائي، هنن ٻه بيتن کي شاهه لطيف وانگر مختلف سرن ۾ ورهايو آهي ۽ سنڌ جي عشقيه داستانن کي شعر ۾ ڪتب آندو آهي. مٿن عمر مارئي، ليلا چنيسر، نوري ڄام تماچيءَ جي قصن کي وڻندڙ انداز ۾ بيان ڪيو آهي.

شجاعت سيد الانام: هي ڪتاب مخدوم عبدالله جو لکيل آهي. هن ڪتاب جو ذڪر مرحوم خانبهدار الحاج محمد صديق ميمڻ جي ڪتاب سنڌ جي ادبي تاريخ ۾ آهي.

شدالفاظ: هي ڪتاب مخدوم محمد هاشم ٺٽوي جو لکيل آهي. هن ڪتاب جو ذڪر مرحوم خانبهدار الحاج محمد صديق ميمڻ جي ڪتاب سنڌ جي ادبي تاريخ ۾ آهي.

شهادت امام حسين: هي ڪتاب مخدوم عبدالله جو لکيل آهي. هن ڪتاب جو ذڪر مرحوم خانبهدار الحاج محمد صديق ميمڻ جي ڪتاب سنڌ جي ادبي تاريخ ۾ آهي.

صاحب ڏنو جو ڪلام: هي ڪلام صاحب ڏنو فاروقي جو آهي. هو شاهه لطيف جو همعصر ۽ سچل سرمست جو ڏاڏو هو. هن جي ڪلام جو ذڪر ڊاڪٽر ميمڻ عبدالمجيد سنڌي جي ڪتاب سنڌي ادب جو تاريخي جائزو ۾ ڪيل آهي.

صفت بهشت: هي ڪتاب مخدوم عبدالله جو لکيل آهي. هن ڪتاب جو ذڪر مرحوم خانبهدار الحاج محمد صديق ميمڻ جي ڪتاب سنڌ جي ادبي تاريخ ۾ آهي.

طب دائودي: هي ڪتاب ميان يار محمد جي پٽ ميان دائود خان لکيو آهي ڪتاب ماڻهن جي بيماري جي علاج لاءِ آهي. هن ڪتاب جو ذڪر حڪيم نياز حسن جي ڪتاب سنڌ جي طبي تريخ جلد 2 ۾ آيل آهي.

عجائب الحيوانات: هي ڪتاب مير امين الدين خان جو لکيل آهي. هن ڪتاب جو ذڪر حڪيم نياز حسن همايوني جي ڪتاب سنڌ جي طبي تريخ ۾ ڪيل آهي.

غايت النيل في افئصارا لاتعاق والذيل: هي ڪتاب مخدوم محمد هاشم نٿوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تريخ ۾ آيل آهي.

غزوات: هي ڪتاب مخدوم عبدالله جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تريخ ۾ آيل آهي.

غنيت الظريف بجمع العرويات واتصائيف: هي ڪتاب مخدوم محمد هاشم نٿوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تريخ ۾ آيل آهي.

ذاڪهت البستان: هي ڪتاب مخدوم محمد هاشم نٿوي جو لکيل آهي. هن ڪتاب جو ذڪر مرحوم خان بهادر الحاج محمد صديق ميمڻ جي ڪتاب سنڌ جي ادبي تريخ ۾ ڪيل آهي.

فتح الفضل: هي ڪتاب مخدوم عبدالرحيم گروهيڙي جو لکيل آهي.

فتح القوي: هي ڪتاب مخدوم محمد هاشم نٿوي جو لکيل آهي.

فتح الكلام: هي ڪتاب مخدوم محمد هاشم نٿوي جو لکيل آهي.

فرائض السلام: هي ڪتاب مخدوم محمد هاشم نٿوي جو لکيل آهي.

فيض الغني في تقدير صاع النبي: هي ڪتاب مخدوم محمد هاشم نٿوي جو لکيل آهي.

قصو سيدنا امير عمر جو اسلام آڻڻ: هي ڪتاب مخدوم عبدالله جو لکيل آهي.

قمر المنير: هي ڪتاب مخدوم عبدالله جو لکيل آهي.

قوت العاشقين: هي ڪتاب مخدوم محمد هاشم نٿوي جو لکيل آهي.

ڪتاب العظم: هي ڪتاب مخدوم عبدالرئوف جو لکيل آهي.



كشف الدين عن مسئلة رفع الدين: هي ڪتاب مخدوم محمد هاشم ٺٽوي  
جولڪيل آهي.

کنز العبرت: هي ڪتاب مخدوم عبدالله جولڪيل آهي.  
هنن ڪتابن جي علاوہ ٻيا بہ اهڙا سوين ڪتاب آهن، جيڪي  
ڪلهوڙا دؤر ۾ لکيا ويا، جن کي ڪلهوڙا دؤر جا مخطوطا چئجي ٿو پر انهن  
جو مستند حوالو نہ ملي سگهيو آهي، ان ڪري جو علمي، ادبي طور تي  
ڪلهوڙا دؤر سنڌي ٻولي ۽ ادب جو شاهوڪار دؤر رهيو آهي.

# سنڌ سلامت

www.sindhshalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوئوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاپ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhshalamat.com](http://books.sindhshalamat.com)

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوئوڊ ڪريو:

<https://play.google.com/store/apps/details?id=com.sindhshalamat.book>